

# மருத சாகரம்

பிரதேச மலர் - 01



பிரதேச செயலகமும் கலாசாரப் பேரவையும்  
வடமராட்சி கிழக்கு,  
மருதங்கேணி.

2014





## தமிழ்த்தாய் வணக்கம்

(பஃறாழிசைக் கொச்சகக்கலியா)

நீராரூங் கடலுடுத்த நிலமடந்தைக் கெழிலொழுகும்  
 சீராரும் வதனமெனத் திகழ்பரத கண்டமிதில்  
 தக்கசிறு பிறைநுதலும் தரித்தநறுந் திலகமுமே  
 தெக்கணமும் அதில் சிறந்த திராவிடநல் திருநாடும்  
 அத்திலக வாசனைபோல் அனைத்துலகும் இன்பமுற  
 எத்திசையும் புகழ்மணக்க இருந்தபெருந் தமிழணங்கே.

பல்லுயிரும் பலவுலகும் படைத்தளித்துத் துடைக்கினுமோர்  
 எல்லையறு பரம்பொருள்முன் இருந்தபடி இருப்பதுபோல்  
 கன்னடமும் களிதெலுங்கும் கவின் மலையா ளமுந்துளுவும்  
 உன்னுதரத் துதித்தெழுந்தே ஒன்றுபல ஆயிடினும்  
 ஆரியம்போல் உலகவழக் கழிந்தொழிந்து சிதைபா உன்  
 சீரிளமைத் திறம்வியந்து செயல்மறந்து வாழ்த்துதுமே.

“மனோன்மணியம்”

பேராசிரியர் பொ.சுந்தரம்பிள்ளை



## வடமராட்சி கிழக்கு பிரதேச கீதம்

பல்லவீ

(தனதன்ன தனன தனதன தான  
தனதன தானன தானானே!)

வடமராட்சி கிழக்கு வளநிலம் என்றும்  
மகத்துவம் பெற்று வாழியவே!  
மிடுக்குடன் நிமிர்ந்து மேன்றிலை கண்டு  
விறலில் உயர்ந்து ஓங்குகவே!

சரணங்கள்

(தான தனந்தன தான தானானா)

இந்து சமுத்திர அலைகள் தாலாட்ட  
ஈடில் மணல், வயல், பனைகள் பாலாட்ட  
கண்டல், கடலேரி அரணெனக் காக்க  
கருணை மலிந்திடும் மடி... இது வெல்க!

(வட)

நான்கு வகை நிலம் நன்மை பயக்கும்  
நாக தம்பிரான் அருளும் மணக்கும்  
சூத்து கலை, இசை, கிராமிய வாழ்வும்,  
குலவிட அன்பும்பண் பாடும் செழிக்கும்.

(வட)

சுண்டிக் குளச் சரணாலயம், புல்லா  
வெளிதனில் யாத்திரைத் தலம், கரையெங்கும்  
பொன்மணல் மலை, சவுக்கு, மிகத் தொன்மைக்  
கலங்கரைகள், எங்கள் பெருமை உரைக்கும்!

(வட)

வருந்தொடர் இடரிடை வளைந்திடா பூமி  
அழிவெனும் 'அலைகள்' முன் மலர்ந்திடும் பூமி  
தவப்பயனால் இன்றும் தளைத்திடும் பூமி  
தலை நிமிர்ந்தெழும் மக்கள் குறைகளைந் தோங்கி.

(வட)

ஆக்கம் : கவிஞர்.கி.த.ஜெயசீலன்



## நல்லை ஆதீன முதல்வரின் அருளாசிச் செய்தி

கிரண்டாவது குருமஹாசந்நீதானம்  
ஸ்ரீலக்ஷ்மீ சோமசுந்தர தேசீக ஞானசம்பந்த  
பரமாசாரிய சுவாமிகள்  
நல்லை திருஞானசம்பந்தர் ஆதீனம்.


ஈழமணித்திருநாட்டின் வடபாலமைந்துள்ள யாழ்ப்பாணக் குடாநாட்டிலுள்ள வடமராட்சிப் பகுதியானது சிறந்த வரலாற்றுச் சீருடன் கூடிய புராதன ஆலயங்களையும் சைவத்திருமன்றங்களையும் பேரறிஞர்களையும் சிறப்பு மிகு கலைஞர்களையும் உள்ளடக்கிய பெருமையையுடையது.

அத்துடன், வடமராட்சி கிழக்கு மருதங்கேணிப் பகுதி சரித்திரப் பிரசித்தி பெற்ற ஒரு சிறப்புமிகுவந்த புகழ்மலிந்த நல்ல இடமாகும். இந்த மருதங்கேணி உள்ளிட்ட வடமராட்சிப் பிரதேச ரீதியிலான வரலாற்றுச் சிறப்புமிக்க மலர் ஒன்று வெளிவந்திருப்பது மகிழ்ச்சியைத் தருகின்றது.

இந்தப் பிரதேச வரலாற்றை விளக்கி நிற்கும் சிறப்பாவன மலருக்கு ஆசிச் செய்தி வழங்குவதில் பெருமகிழ்ச்சியடைகின்றோம். இந்த ஆவண மலர் சிறப்புடன் திகழ்ந்து எல்லோருக்கும் பெரிதும் பயன்களை அளிக்கின்ற அருள்மலராக மலரவேண்டுமென்று எல்லாம் வல்ல நல்லைக் கந்தப் பெருமானை உளமாரப் பிரார்த்தித்து அருளாசிகள் நல்கி வாழ்த்துகின்றோம். நல்லைக் குருமணியின் பாதம் பணிந்து ஆசி வழங்கி மகிழ்கின்றோம்.

“என்றும் வேண்டும் இன்ப அன்பு”







## யாழ் ஆயர்ன் ஆச்சுச் செய்தி

மேதகு கி.தோமஸ் சவுந்தரநாயகம்  
யாழ் ஆயர், ஆயர் இல்லம்,  
யாழ்ப்பாணம்.

எமது வாழ்வில் “வரலாறுகள்” எமக்கு பலவற்றை எடுத்துக்காட்டுகின்றன. நடந்தவைகள், கடந்தகாலத்தில் எமக்கு பல பாடங்களையும் எவ்வாறு நாம் தொடர்ந்து வாழ வேண்டும் என்ற வழிகளையும் காட்டி நிற்கின்றன. இந்த வகையில் வடமராட்சி கிழக்கு பிரதேச செயலகம் ஆனது இப்பிரதேசத்தின் வரலாற்றினை தொகுத்து ஓர் அழியாத ஞாபக சின்னமாக “மருதசாகரம்” என்ற பெயரில் வெளியிட இருக்கும் வரலாற்று நூலுக்கு எனது ஆசியை வழங்குவதில் மகிழ்ச்சி அடைகின்றேன். இம் முயற்சியையும் பாராட்டி நிற்கின்றேன்.

எமது முன்னோர்கள், எமது கிராம பாரம்பரியங்கள், சமய வழிபாட்டு முறைகளை நாம் மறந்துவிடக் கூடாது. இவற்றை நாம் அடுத்துவரும் தலைமுறைகளுக்கும் கொடுத்து உதவ வேண்டும். இதை உணர்ந்து வடமராட்சி கிழக்கு பிரதேச செயலக நிர்வாகத்தினர் எடுக்கும் முயற்சியை மேலும் பாராட்டி உங்கள் பணியும் இவ் மலரின் பிறப்பும் சிறப்படைய வாழ்த்தி இறையாசீர் கூறுகின்றேன்.





## மாவட்டச் செயலாளரின் வாழ்த்துச் செய்தி

உயர்திரு.சுந்தரம் அருமைநாயகம்  
மாவட்ட செயலாளர்,  
யாழ்ப்பாண மாவட்டம்.

யாழ்ப்பாண நகரின் வடமுனையின் தென்கிழக்கே எழில் வனப்பு மிக்க வயல்வெளிகளையும் கடலையும் கொண்டுள்ள மருதங்கேணிப் பிரதேசம் மருத நிலமும் நெய்தல் நிலமும் ஒருங்கே சேரப்பெற்றது. இப்பிரதேசத்தின் விபரங்கள் அடங்கிய "மருதசாகரம்" எனும் நூல் வெளியிடுவதில் வாழ்த்துச் செய்தியைத் தெரிவிப்பதில் பெருமகிழ்ச்சியடைகின்றேன்.

இப் பிரதேசத்தில் சுண்டிக்குளம் வலசை வரும் பறவைகளின் சுவர்க்க பூமியாக விளங்குவதும் மணல்மண் வளம் நிறை பகுதியாகவும் வரலாற்றுக் காலத்தில் பூர்வீகக் குடிகளாகிய நாகர்கள் வாழ்ந்த பிரதேசமாகவும் இது சிறப்புப்பெறுகின்றது.

இப்பிரதேச மக்களின் வழிபாட்டுக்குரிய ஆலயங்களில் நாகர்கோவில் நாகதம்பிரான்ஆலயம் வரலாற்றுத்தொடர்போடு கூடிய ஆலயமாக விளங்குகின்றது. கப்பல் ஏந்திய மாதா கோவில், மண்டலாயப் பிள்ளையார் ஆலயம் என்பனவும் பிரசித்தி பெற்ற ஆலயங்களாக விளங்குகின்றன.

இப்பிரதேசத்தின் பிரதேச செயலகம் வெளியிடும் "மருத சாகரம்" என்னும் நூல் மருதநிலப் பண்பாட்டையும், புவியியல் சார் விடயங்களையும் கலை, கலாசார அம்சங்களை தன்னகத்தே கொண்டு வெளிவருவது மிகவும் வரவேற்புக்குரியதாகும்.

இவ்வாறாக இப்பிரதேசத்தின் தகவல்களையும், சிறப்புக்களையும் ஆவணப்படுத்தி வெளியிடப்படும் இம்மலர் எம் இளைய சமுதாயத்திற்கும், பிரதேசத்தின் வளர்ச்சிக்கும் எல்லோருக்கும் வரலாற்றுப் பொக்கிசுமாக அமைகின்றது.

இம் மலர் செழிக்க உழைத்த பிரதேச செயலாளர், மலர்க்குழுமூலினர், கலாசாரப் பேரவை மற்றும் ஆக்கங்களை வழங்கி மெருகேற்றிய அத்தனை உள்ளங்களுக்கும் எனது மனப்பூர்வமான வாழ்த்துக்களைத் தெரிவித்துக்கொள்கிறேன்.



## வடமாகாண கல்வி அமைச்சர் செயலாளரின் வாழ்த்துச் செய்தி

சீ. சத்தியசீலன்

செயலாளர்,

கல்வி, பண்பாட்டலுவல்கள், விளையாட்டுத்துறை  
மற்றும் இளைஞர் விவகார அமைச்சர்,  
வடமாகாணம், யாழ்ப்பாணம்.

யாழ் மாவட்டத்திலுள்ள வடமராட்சி கிழக்கு பிரதேச செயலகத்தால் வெளியிடப்படும் வரலாற்று ஆவண மலருக்கு ஆசிச்செய்தி வழங்குவதில் மட்டற்ற மகிழ்ச்சியடைகின்றேன்.

“இயல், இசை, நாடகத்தால் இன்பத்தமிழ் வளர்ப்போம்” என்ற மகுட வாசகத்திற்கு அமைய தமிழர் பண்பாடுகளையும் பாரம்பரியங்களையும் பேணிப்பாதுகாக்க வேண்டும் என்ற உயரிய நோக்குடன் இம்மலர் வெளியீடு அமைவதுடன் அப்பிரதேசம் சார்ந்த பல்வேறு விடயங்களை உள்ளடக்கி இளம் கலை, இலக்கிய ஆர்வலர்களது படைப்பாற்றல்களை வெளிச்சத்திற்கு கொண்டு வருவதற்கு இப் பிரதேச மலர் களம் அமைத்துக் கொடுத்துள்ளது.

பிரதேசத்தின் அபிவிருத்தி, பொருளாதாரம், கல்வி, கலைத்துறை சார்ந்த முக்கிய அடைவுகளையும், சாதனைகளையும் ஆவணப்படுத்தி அடுத்த சந்ததிக்கு கையளிக்கும் முக்கிய வரலாற்றுப் பதிவாகவும் பிரதேச மலர்கள் அமைந்திருப்பது குறிப்பிடத்தக்கதாகும். மக்களின் நல்வாழ்வுக்காகவும் பிரதேசத்தின் அபிவிருத்திக்காகவும் மேற்கொள்ளக்கூடிய சமூகம்சார் வேலைத்திட்டங்களை முன்னெடுப்பதினூடாக பிரதேசத்தின் ஆரோக்கியமான வளர்ச்சியினை உறுதி செய்வதுடன் மக்களின் உயர்ச்சியிலும் மகிழ்ச்சியான வாழ்விலும் எமது பங்களிப்பினை வழங்குவதற்கு கிடைத்துள்ள அரிய வாய்ப்பினை சரியாக பயன்படுத்த வேண்டியது முக்கியமானதாகும்.

காலத்தின் தேவையறிந்து இச் சேவையினை முன்னெடுத்துவரும் பிரதேச செயலர், கலாசார உத்தியோகத்தர் மற்றும் அலுவலர்கள் அனைவருக்கும் எனது நல்வாழ்த்துக் களை தெரிவித்துக் கொள்கின்றேன்.





வடமாகாண பண்பாட்டலுவல்கள் திணைக்கள  
பிரதிப்பணிப்பாளர்ள்

## வாழ்த்துச் செய்தி


திருமதி உஷா சுபலிங்கம்  
பிரதிப்பணிப்பாளர்,  
பண்பாட்டலுவல்கள் திணைக்களம்,  
வடக்கு மாகாணம்.

வடமராட்சி கிழக்கு பிரதேச செயலகமும், கலாசாரப் பேரவையும் இணைந்து வெளியீடு செய்யும் முதலாவது மலரான "மருதசாகரம்" மலருக்கு வாழ்த்துச் செய்தி வழங்குவதில் மனமகிழ்வடைகின்றேன்.

வடமராட்சி கிழக்குப் பிரதேசமானது வரலாற்றுச் சிறப்பும், இயற்கை வளம் மிக்க பிரதேசமாகவும், தொல்லியல் ரீதியாக ஆய்வுக்குட்படுத்தப்பட வேண்டிய பிரதேசமாகவும் காணப்படுகின்றது. பூர்வீக நாகதம்பிரான் ஆலயம் போன்ற வரலாற்றுச் சிறப்பு மிக்க ஆலயங்கள், பாரம்பரிய கலைகள் போன்ற பல சிறப்புகளையுடையது. இவ்விடயங்கள் அனைத்தையும் உள்ளடக்கப்பட்டு வெளிவரும் இம் மலரானது பல ஆய்வுகளுக்கு உதவியாகவும் உந்து சக்தியாகவும் அமையும் என்பது திண்ணம்.

இத்தகைய பயன்மிக்க பணிகள் தொடர்ந்தும் முன்னெடுக்கப்பட வேண்டும் எனவும் பயனுள்ள வகையில் அமைய வேண்டும் எனவும் வாழ்த்துவதுடன் இதற்காக உழைத்த அனைவருக்கும் வாழ்த்துக்களையும், நன்றிகளையும் தெரிவித்துக் கொள்கின்றேன்.





## பிரதேச செயலாளர் செய்த

திரு.ந.திருலிங்கநாதன்

பிரதேச செயலாளர்,  
வடமராட்சி கிழக்கு.

இயற்கை அன்னையின் எழில் கொஞ்சம் பிரதேசமாக வடமராட்சியின் கிழக்குப் பகுதி விளங்குகின்றது. ஐவகை நிலங்களாம் மருதம், நெய்தல், குறிஞ்சி, முல்லை, பாலை ஆகியவற்றிலே பசி போக்குகின்ற பசுமை நிறைந்த மருதநிலமும், அலை துள்ளி விளையாடும் நீல வண்ண நெய்தல் வனப்பும், மணல் சார்ந்த பாலையும், மரங்கள் செறிந்த முல்லையும் பொருந்தியமைந்த பிரதேசமாக மிளிர்கின்றது.

ஒவ்வொரு பிரதேசத்தினதும் அமைவு கலை, கலாசாரம், வரலாறு, தொன்மை என்பன தனித்துவம் வாய்ந்தவையாகவே காணப்படுகின்றன. அவற்றினை ஆவணப்படுத்தி பாதுகாத்து, எதிர்காலச் சந்ததியினருக்கும் அறியும் வண்ணம் பேண வேண்டியது தற்போதுள்ள சந்ததியினரின் கடமையாகும்.

வடமராட்சி கிழக்கினை பொறுத்தவரையில் இப்பிரதேசத்தில் தொடர்ந்து நிலவிய அசாதாரண சூழ்நிலைகள் காரணமாக, ஆவணப்படுத்த எடுத்த முயற்சிகள் வெற்றியளிக்க வில்லை. எனினும் தற்போது, அதற்காக எடுத்த முயற்சி இனிதே நிறைவேறும் நேரம் வந்துள்ளது. கிழக்கு வடமராட்சியின் இயற்கையிலே மக்கள் வாழ்கின்ற மருதநிலத்தினைச் சிறப்பித்தும், நெய்தல் நிலத்தினைப் பெருமைப்படுத்தியும் "மருத சாகரம்" என்ற மலர் மகிழ்வுடனே முதன் முதலாய் மலர்ந்துமணம் பரப்பியுள்ளது.

இவ்வாறு பிரதேசத்தின் பாரம்பரியங்களை தன்னகத்தே தாங்கிவரும் மலரிலே காணப்படும் கட்டுரைகளில் உள்ளடக்கப்பட்டுள்ள விடயங்கள் அவ்வவ் கட்டுரையாசிரியர்களையே சார்ந்ததாகும். மேலும் உள்ளடக்கப்பட வேண்டிய விடயங்கள், துல்லியமான தகவல்கள் இருந்தால் அவற்றை எமக்கு அறியத்தருவதானது, எதிர்கால "மருத சாகரத்தில்" அவற்றையும் இணைத்து மெருகூட்ட உதவியாக அமையும். இதற்கு இம்மலரினை பார்வையிடும் அனைவரினதும் ஒத்துழைப்பினை நாடி நிற்கின்றேன்.

மேலும் இம்மலரினை வெளியிடுவதற்கு எல்லா வகையிலும் உதவிபுரிந்த அனைத்து உள்ளங்களுக்கும், பிரதேச செயலகத்தின் சார்பிலும் வடமராட்சி கிழக்கு கலாசார பேரவை சார்பிலும், உளம் நிறைந்த நன்றியறிதலைத் தெரிவித்துக் கொள்வதில் பெருமகிழ்ச்சியடைகின்றேன்.

# மலரின் இதழ்களாக.....

பக்கம்

- \* தமிழ்த்தாய் வணக்கம்
  - \* பிரதேச கீதம்
  - \* ஆசிச் செய்திகள்
  - \* வாழ்த்துச் செய்திகள்
  - \* பிரதேச செயலரின் செய்தி
01. வடமராட்சி கிழக்கு பிரதேச செயலகப் பிரிவின் கடந்தகால பிரதேச நிர்வாக செயற்பாடுகள் - ஒரு கண்ணோட்டம். 01
  02. வடமராட்சி கிழக்கு பிரதேச செயலக நிர்வாக அறிக்கை. 03
  03. அரசு பொதுநிர்வாகத்தில் கிராம உத்தியோகத்தரது வகிபாகமும் கிராம அலுவலர் பதவியின் பரிணாமமும். 16
  04. வடமராட்சி கிழக்கின் சமுர்த்தியின் உதயம்.... 2014ம் ஆண்டில் வாழ்வின் எழுச்சியின் ஆரம்பம்..... 20
  05. வடமராட்சி கிழக்கு புவியியல் அமைப்பும் அனர்த்த முகாமைத்துவமும். 26
  06. வடமராட்சி கிழக்கு மக்களின் இடப்பெயர்வுகளும், சேவை மையங்களின் நகர்வுகளும் செயற்பாடுகளும். 35
  07. வடமராட்சி கிழக்கின் உள்ளூராட்சிக் கட்டமைப்பு. 50
  08. வடமராட்சி கிழக்கின் அறிவுப்பெருக்கத்தின் வகிபங்கு ஓர் புதிய பார்வை. 56
  09. சுதேச மருத்துவமும் வடமராட்சி கிழக்கில் அதன் வளர்ச்சிப் போக்கும். 63
  10. மருதங்கேணிப் பிரதேச சுகாதார சேவைகள் ஓர் கண்ணோட்டம். 68
  11. சமூகமட்ட அமைப்புகள் மற்றும் சமூக நிறுவனங்களின் செயற்பாடும் அதனால் பிரதேசத்தில் ஏற்படும் அபிவிருத்தியும். 74
  12. கூட்டுறவு. 86
  13. வடமராட்சி கிழக்கின் இந்துப் பாரம்பரியமும் கண்ணகியம்மன் வழிபாடும் பற்றிய ஓர் சிறுபார்வையும். 93
  14. வடமராட்சி கிழக்கு பிரதேசத்தில் அமைந்துள்ள கிறிஸ்தவ ஆலயங்களின் வரலாறு பற்றிய ஓர் சிறுநோக்கு. 107
  15. நலிவுறாகவையுடை பிரதேசத்தின் ஆற்றுகை கலைநிலை பற்றிய சிறு தொடுகைநிலை குறிப்புக்கள். 112
  16. வடமராட்சி கிழக்குப் பிரதேசத்தின் மீள்குடியமர்வுக்குப் பின்னரான அபிவிருத்தி பற்றிய நோக்கு. 116


## மலர்க்குழு


1. திரு.ந. திருலிங்கநாதன்
2. செல்வி. க. ரேணுகாபதி
3. திரு. தி. கார்த்திகேயன்
4. திருமதி. ரா. மாலதி
5. திரு. கி. ரவிசுமார்
6. திரு. ப. தயானந்தன்
7. திரு. ஞ. வ. தவராஜா
8. திரு. ச. பேமராஜ்
9. திரு. கு. கார்த்தீபன்
10. திரு. சி. சிவாயநம






**பிர்நேச சௌலக உத்தியோகத்தர்கள்**






அலுவலக உத்தியோகத்தர்கள்






வெளிக்கள உத்தியோகத்தர்கள்





தட்டமிடல்களை வெளிக்கள உத்தியோகத்தர்கள்





**வாழ்வின் எழுச்சி உத்தியோகத்தர்கள்**





கிராம அலுவலர்கள்



மலர்க்குழு



பிரதேச கலாசாரப்பேரவை



## வடமராட்சி கிழக்கு பிரதேச செயலகப் பிரிவின் கடந்த கால பிரதேச நிர்வாக செயற்பாடுகள் - ஒருகண்ணோட்டம்

திரு. ந. திருலிங்கநாதன்  
பிரதேச செயலாளர்,  
பிரதேச செயலகம்,  
வடமராட்சி கிழக்கு.

தற்போது மணற்காடு கிராம அலுவலர் பிரிவு தொடக்கம் சுண்டிக்குளம் கிராம அலுவலர் பிரிவு வரையான பதினெட்டு கிராம அலுவலர் பிரிவுகளை உள்ளடக்கியதும் வடமேற்கே வடமராட்சி வடக்கு பிரதேச செயலர் பிரிவினையும் வடகிழக்கே சமுத்திரத்தினையும் தென்கிழக்கே முல்லைத்தீவு மாவட்டத்தையும்(சாலை) தென்மேற்கே பச்சிலைப்பள்ளி பிரதேச செயலகப் பிரிவு மற்றும் தென்மராட்சி பிரதேச செயலகப் பிரிவு ஆகியவற்றினையும் எல்லையாகக் கொண்ட பிரதேசமானது 1742/7 ம் இலக்க 2012.01.24ம் திகதிய வர்த்தமானி அறிவித்தலுக்கு அமைவாக வடமராட்சி கிழக்கு பிரதேச செயலகமாகப் பிரகடனப்படுத்தப்பட்டு தனது கடமைகளை சிறப்பாக மேற்கொண்டு வருகின்றது. இப்பிரதேச செயலகப் பிரிவில் அடங்கும் கிராமங்கள் கடந்த காலங்களில் எவ்வாறான பிரதேச நிர்வாகப் பிரிவின் கீழ் காணப்பட்டன என்பதனை நோக்குவோமாயின் ஆரம்ப காலங்களில் குடத்தனை கரையூர் (தற்போதைய குடத்தனை வடக்கு, பொற்பதி ஆகிய கிராம அலுவலர் பிரிவுகள்), குடத்தனை (தற்போதைய குடத்தனை, மணற்காடு ஆகிய கிராம அலுவலர் பிரிவுகள்), அம்பன் (தற்போதைய அம்பன் கிராம அலுவலர் பிரிவு), நாகர்கோவில் (தற்போதைய நாகர்கோவில் கிழக்கு, நாகர்கோவில் மேற்கு, ஆகிய கிராம அலுவலர் பிரிவுகள்), குடாரப்பு (தற்போதைய நாகர்கோவில் தெற்கு கிராம அலுவலர் பிரிவு), ஆகிய ஐந்து பொலிஸ் விதானை பிரிவுகளாக புலோலி உடையார் பிரிவின் கீழும் செம்பியன்பற்று (தற்போதைய செம்பியன்பற்று வடக்கு, செம்பியன்பற்று தெற்கு ஆகிய கிராம அலுவலர் பிரிவுகளையும் மருதங்கேணி கிராம அலுவலர் பிரிவின் ஒரு பகுதி), மருதங்கேணி (தற்போதைய மருதங்கேணி கிராம அலுவலர் பிரிவின் ஒரு பகுதியும் வத்திராயன், உடுத்துறை, ஆழியவளை ஆகிய கிராம அலுவலர் பிரிவுகளையும் உள்ளடக்கியது), முள்ளியான் (தற்போதைய வெற்றிலைக்கேணி, முள்ளியான், போக்கறப்பு ஆகிய கிராம அலுவலர் பிரிவுகளை உள்ளடக்கியது), மற்றும் சுண்டிக்குளம் (தற்போதைய சுண்டிக்குளம் கிராம அலுவலர் பிரிவு) ஆகிய நான்கு விதானை பிரிவுகளாக செம்பியன்பற்று உடையார் பிரிவின் கீழும் செயற்பட்டன.

இதன் போது பிரதேச நிர்வாகத்திற்கு பொறுப்பாக மேலே குறிப்பிட்ட இரண்டு உடையார்களும் தும்பளை மணியகாரனின் நிர்வாகத்தின் கீழ் செயற்பட்டதனை அறிய முடிகின்றது. இதன் தொடர்ச்சியாக மணியகாரனின் நிர்வாக கட்டமைப்பு பிரதேச இறைவரி அதிகாரியினால் (DRO) பிரதிபலி செய்யப்பட்ட போது மேலே குறிப்பிட்ட ஒன்பது (09) பொலிஸ் விதானை பிரிவுகளும் வடமராட்சி பிரதேச இறைவரி அதிகாரியின் கீழ் செயற்பட்டன. எனினும் சிறிது காலத்தின் பின் குடத்தனை கரையூர், குடத்தனை, அம்பன் நாகர்கோவில், செம்பியன்பற்று ஆகிய ஐந்து கிராம தலைமைக்காரர் பிரிவுகள்

வடமராட்சி பிரதேச இறைவரி அதிகாரி பிரிவின் கீழும் மருதங்கேணி, முள்ளியான், சுண்டிக்குளம் ஆகிய மூன்று தலைமைக்காரர் பிரிவுகளும் பச்சிலைப்பள்ளி பிரதேச இறைவரி அதிகாரியின் கீழும் செயற்பட்டதை அறியமுடிகின்றது. வடமராட்சி பிரதேச இறைவரி அதிகாரி பிரிவு வடமராட்சி தெற்கு மேற்கு, வடமராட்சி வடக்கு என இரண்டாக பிரிக்கப்பட்ட போது மேலே குறிப்பிட்ட குடத்தனை கரையூர் தொடக்கம் செம்பியன்பற்று வரையான ஐந்து கிராம தலைமைக்காரர் பிரிவு/ கிராம சேவையாளர் பிரிவும் வடமராட்சி வடக்கு இறைவரி அதிகாரியின் கீழ் செயற்பட ஏனையவை முன்பு போன்று பச்சிலைப்பள்ளி பிரதேச இறைவரி அதிகாரி பிரிவின் கீழ் செயற்பட்டன. அதன் பின்னர் பிரதேச இறைவரி அதிகாரி பிரிவுகள் உதவி அரசாங்க அதிபர் பிரிவுகளாக மாற்றப்பட்ட போதும் குடத்தனை கரையூர் தொடக்கம் நாகர்கோவில் வரையான நான்கு கிராம அலுவலர் பிரிவுகளும் வடமராட்சி வடக்கு உதவி அரசாங்க அதிபர் பிரிவின் கீழும் செம்பியன்பற்று தொடக்கம் சுண்டிக்குளம் வரையான நான்கு கிராம சேவகர் பிரிவுகளும் பச்சிலைப்பள்ளி உதவி அரசாங்க அதிபர் பிரிவின் நிர்வாகப் பகுதியாகவும் காணப்பட்டது. இந்நிலையில் 1982ம் ஆண்டு நடைபெற்ற எல்லை மறுசீரமைப்பதற்கு அமைவாக வடமராட்சி வடக்கு உதவி அரசாங்க அதிபர் பிரிவின் கீழ் செயற்பட்ட நாகர்கோவில் கிராம அலுவலர் பிரிவு நாகர்கோவில் வடக்கு, நாகர்கோவில் தெற்கு என இரண்டு பிரிவாக மாற்றப்பட்டதோடு பச்சிலைப்பள்ளி உதவி அரசாங்க அதிபர் பிரிவாக செயற்பட்ட மருதங்கேணி கிராம அலுவலர் பிரிவு மருதங்கேணி, உடுத்துறை என இரண்டு கிராம சேவகர் பிரிவுகளாகவும் முள்ளியான் கிராம அலுவலர் பிரிவு முள்ளியான், போக்கறுப்பு என இரண்டு கிராம அலுவலர் பிரிவுகளாகவும் மாற்றப்பட்டன. இவ்வாறு பிரிக்கப்பட்டதன் காரணமாக குடத்தனை தொடக்கம் நாகர்கோவில் வரையான ஐந்து கிராம அலுவலர் பிரிவுகளும் வடமராட்சி வடக்கு உதவி அரசாங்க அதிபர் பிரிவின் கீழும் செம்பியன்பற்று தொடக்கம் சுண்டிக்குளம் வரையான ஆறு கிராம அலுவலர் பிரிவுகளும் பச்சிலைப்பள்ளி உதவி அரசாங்க அதிபர் பிரிவின் கீழும் செயற்பட்டு வந்த வேளையில் 1989.02.15ம் திகதி முதல் மேலே குறிப்பிடப்பட்ட பதினொரு கிராம அலுவலர் பிரிவுகளையும் உள்ளடக்கி வடமராட்சி கிழக்கு உதவி அரசாங்க அதிபர் பிரிவாக உருவாக்கப்பட்டது. பின்பு கிராம அலுவலர் பிரிவுகளின் மேற்கொள்ளப்பட்ட மாற்றங்களுக்கமைவாக குடத்தனை கிராம அலுவலர் பிரிவு மணற்காடு, குடத்தனை என இரு பிரிவுகளாகவும் குடத்தனை வடக்கு கிராம அலுவலர் பிரிவு குடத்தனை வடக்கு, பொற்பதி என இரு பிரிவுகளாகவும் நாகர்கோவில் வடக்கு நாகர்கோவில் கிழக்கு, நாகர்கோவில் மேற்கு என இரு பிரிவுகளாகவும் செம்பியன்பற்று கிராம அலுவலர் பிரிவு செம்பியன்பற்று வடக்கு, செம்பியன்பற்று தெற்கு என இரண்டு பிரிவுகளாகவும் மருதங்கேணி கிராம அலுவலர் பிரிவு மருதங்கேணி, வத்திராயன், என இரு கிராம அலுவலர் பிரிவுகளாகவும் உடுத்துறை கிராம அலுவலர் பிரிவு உடுத்துறை, ஆழியவளை என இரு கிராம அலுவலர் பிரிவுகளாகவும் முள்ளியான் கிராம அலுவலர் பிரிவு வெற்றிலைக்கேணி, முள்ளியான் என இரு பிரிவுகளாகவும் பிரிக்கப்பட்டு தற்போதைய பதினெட்டு கிராம சேவகர் பிரிவுகளும் உருவாக்கப்பட்டது. இதன் அடிப்படையில் பதினெட்டு கிராம சேவகர் பிரிவுகளை உள்ளடக்கி 2012.01.29 வரை வடமராட்சி கிழக்கு உதவி அரசாங்க அதிபர் பிரிவாகச் செயற்பட்டு தற்பொழுது பிரதேச செயலகமாக தரம் உயர்த்தப்பட்டு தனது கடமைகளை செவ்வனே மேற்கொண்டு வருகின்றது.

\*\*\*\*\*

## வடமராட்சி கிழக்கு பிரதேச செயலக நிர்வாக அறிக்கை

திரு.ந. திருலிங்கநாதன்  
பிரதேச செயலாளர்,  
பிரதேச செயலகம்,  
வடமராட்சி கிழக்கு.

மறைந்த முன்னாள் பிரதமர் ரணசிங்க பிரேமதாசாவின் அரசாங்கம் வறுமை ஒழிப்பு, கிராமியமட்ட விருத்தி ஆகியவற்றை ஒரு புதியமட்டத்தில் ஏற்படுத்தி வந்தது. ஜனசக்தித் திட்டத்தை வறுமை ஒழிப்பு நடவடிக்கையாகவும், பிரதேச நிர்வாக முறையை கிராமிய அபிவிருத்தி நடவடிக்கையாகவும் அரசாங்கம் செயற்படுத்தி வந்தது. இலங்கையில் ஒல்லாந்தர் ஆட்சிக்காலத்தில் (1656 - 1796) ஏற்படுத்தப்பட்ட கச்சேரி முறைமையை (மாவட்டச் செயலகம்) மாற்றி, பிரதேச மட்டத்தில் நிர்வாகம் பன்முகப்படுத்தப்படல் வேண்டும் என்ற அடிப்படையில் ஏற்கனவே உதவி அரசாங்க அதிபர் பிரிவுகளாக இருந்த நிறுவனங்கள் 1990 ஆம் ஆண்டு முதல் முழுமையாகப் பிரதேச செயலகங்களாக மாற்றியமைக்கப்பட்டன. இதன் மூலம் மக்கள் தமது தேவைகளை விரைவாகவும், பணவிரயமின்றியும் நிறைவேற்றிக் கொள்ளக்கூடிய வாய்ப்பை வழங்குவதுடன், துரித முன்னேற்றத்தை அடைவதும் அரசாங்கத்தின் எதிர்பார்க்கையாகும்.

இலங்கைத் தீவின் வடமாகாணத்தில் யாழ் மாவட்டமானது புவியியல் ரீதியாக கடலாலும் கடல்நீர் ஏரியாலும் பிரிக்கப்பட்டு தீவு, வலிகாமம், தென்மராட்சி, வடமராட்சி எனும் நான்கு பிரிவுகளாக காணப்படுகின்றது. நிர்வாக ரீதியாக பதினைந்து பிரிவுகளாக காணப்படுகின்றது. வடமராட்சி கிழக்கு பிரதேச செயலக பிரிவானது வடக்கு எல்லையாக இந்து சமுத்திரத்தையும் கிழக்கு எல்லையாக முல்லைத்தீவு மாவட்டத்தையும் தெற்கு எல்லையாக தொண்டமனாறு கடனீரேரியையும் மேற்கு எல்லையாக பருத்தித்துறை பிரதேச செயலர் பிரிவையும் கொண்ட ஒரு நிலப்பரப்பாக அமைந்துள்ளது.

வடமராட்சி கிழக்கு பிரதேச செயலர் பிரிவானது 53 கிலோமீற்றர் நீளத்தினையும் சராசரியாக 2.5 கிலோமீற்றர் அகலத்தினையும் 179 சதுர கிலோமீற்றர் பரப்பளவினையும் கொண்ட பிரதேசமாகும். இப்பிரதேசமானது 39 கிராமங்களையும் 18 கிராம அலுவலர் பிரிவுகளையும் கொண்டதாகும். இப் பிரதேசமானது பருத்தித்துறை பிரதேசசபையின் உப அலுவலகம் (மருதங்கேணி) இரண்டினையும் கொண்டுள்ளது. மேலும் பலநோக்குக் கூட்டுறவுச் சங்கம் ஒன்றினையும், கமநல சேவைகள் நிலையம் ஒன்றினையும், மிருக வைத்தியசாலை ஒன்றினையும், பிரதேச வைத்தியசாலைகள் இரண்டினையும், மருத்தகம் ஒன்றினையும் ஆரம்ப மருத்துவ பராமரிப்பு நிலையம் ஒன்றினையும் வங்கி ஒன்றினையும் பொலிஸ்சாவுடி ஒன்றினையும் கொண்டுள்ளது.

குடாநாட்டின் இந்து சமுத்திரத்துடன் தொடுகையிலிருக்கும் கிழக்குக் கடற்கரையோரப் பிரதேசங்களை உள்ளடக்கிய கடல் பிரதேசத்தையும், சிறந்த

கடற்கரையோர சிலிக்கன் நிறைந்த மணல்மண் வளத்தையும், தெற்கே கடனீரேரியை அண்டிய பகுதி களிமண் பிரதேசமாகவும் விவசாய வளங்கொழிக்கும் சில பகுதிகளையும், சிறந்த நிலத்தடி நன்னீர் வளத்தையும் கொண்டு இப்பிரதேசம் விளங்குகின்றது.

யாழ் மாவட்டத்தின் கேந்திர முக்கியத்துவம் வாய்ந்த வடமராட்சி கிழக்குப் பிரதேசத்தில் மீன்பிடித்தொழில் செழித்தோங்கி காணப்படுவதுடன் மக்கள் வேளாண்மைத் தொழிலிலும் ஈடுபட்டுவருகின்றனர். வடமராட்சி கிழக்குப் பிரதேசமானது உயர்ந்த இயற்கை கடலரண்களாக விளங்கும் மண்மேடுகளைக் கொண்ட அழகான மணல் பாங்கான இடங்களைக் கொண்ட பிரதேசமாகக் காணப்படுவதுடன் குடாநாட்டின் பெரும்பாலான இடங்களில் நடைபெறுகின்ற நிர்மாணப்பணிகளுக்குத் தேவையான மணல் இங்கிருந்தே பெறப்படுகின்றது. அத்துடன் பனை, தென்னை வளமும் கணிசமான அளவு காணப்படுவதுடன் தெற்குப் பிரதேசமாக உள்ள தொண்டமனாறு கடனீரேரியில் அழகான கண்டல் காடு காணப்படுகின்றது. இவற்றிற்கு மேலதிகமாக சுண்டிக்குளம் கிராம அலுவலர் பிரிவில் அமைந்துள்ள கடனீரேரியில் பறவைகள் சரணாலயம் காணப்படுவது எமது பிரிவிற்கு மிகச் சிறப்பான அம்சம் ஆகும். இப்பிரதேசமானது யுத்தகாலத்திலும், 26.12.2004 இடம்பெற்ற ஆழிப்பேரலையாலும் பாதிக்கப்பட்ட ஒரு பிரதேசமாகும்.

### கிராம அலுவலர் பிரிவும் சனத்தொகையும்

18 கிராம அலுவலர் பிரிவுகளுள் 39 கிராமங்கள் காணப்படுகின்றன. 31.11.2014 இல் 4894 குடும்பங்களும் 15787 அங்கத்தவர்களும் வசித்து வந்துள்ளனர். இதில் 7681 ஆண்களும், 8006 பெண்களும் ஆகும். நாகர்கோவில் தெற்கு கிராம அலுவலர் பிரிவில் ஒரு பகுதியும், சுண்டிக்குளம் கிராம அலுவலர் பிரிவில் முழுமையாகவும் மக்கள் இதுவரையில் மீளக்குடியமரவில்லை. 31.11.2014 இல் 14குடும்பங்களைச் சேர்ந்த 40 அங்கத்தவர்கள் உறவினர் நண்பர்களின் வீட்டில் வசித்தனர். இதற்கு மேலதிகமாக 9 குடும்பங்களைச் சேர்ந்த 14 அங்கத்தவர்கள் தெல்லிப்பளை பிரதேச செயலர் பிரிவினைச் சேர்ந்தவர்கள். மேலும் 11320 அங்கத்தவர்களைக் கொண்ட 3556 இந்துக் குடும்பங்களும் 4460 அங்கத்தவர்களைக் கொண்ட 1336 கிறிஸ்தவக் குடும்பங்களும் 7 அங்கத்தவர்களைக் கொண்ட 2 முஸ்லிம் குடும்பங்களும் வசிக்கின்றனர்.

### பிரதேச செயலகத்தின் நிர்வாகக் கட்டமைப்பு

இப்பிரதேச செயலகத்தினால் மக்களின் தேவைகளை நிறைவு செய்வதற்காக பல்வேறு வேலைத்திட்டங்கள் ஒழுங்கமைக்கப்பட்டு பல்வேறு கிளைகளினூடாக வழங்கப்பட்டு வருகின்றது.

- சமூக நல விருத்தி (சுகாதாரம், நீர் விநியோகம்)
- பொருளாதாரவிருத்தி (விவசாயம், நீர்ப்பாசனம், கிராமிய முன்னேற்றத்திட்டங்கள், பாதை முன்னேற்றம், கைத்தொழில்)

- திட்டமிடல் நடவடிக்கைகள் (ஆண்டுத்திட்டங்கள்)
- பிறப்பு, இறப்பு விவாகப் பதிவு நடவடிக்கைகள்.
- ஓய்வூதியம் வழங்கல்
- மத்தியஸ்தர்சபை மூலம் குடும்ப, சமூகப் பிரச்சினைகளைத் தீர்த்தல்
- அனுமதிப்பத்திரங்கள் வழங்குதல் (மரம், வியாபாரம், வாகனபோக்குவரத்து)

பிரதேச செயலகங்கள் நிறுவப்பட்டதன் முக்கியத்துவங்களான சமூக, பொருளாதார முக்கியத்துவம், நிர்வாக, அரசியல் முக்கியத்துவம் ஆகிய இரு முக்கியத்துவங்களையும் அடிப்படையாகக் கொண்டு இப்பிரதேச செயலகத்தின் கிளைகளினூடாக வழங்கப்படுகின்ற வேலைத்திட்டங்களை கிளைகள் ரீதியாக நோக்குவோமாயின்,

## 1. தாபனக்கிளை

உத்தியோகத்தர்களின் பூரண பங்களிப்புடன் அலுவலக கட்டமைப்பை வலுப்படுத்தலே இக்கிளையின் குறிக்கோளாகக் காணப்படுகின்றது. இக்கிளையின் பிரதான செயற்பாடுகளாக பின்வருவன காணப்படுகின்ற

- உத்தியோகத்தர்களின் தாபன நடவடிக்கைகள்.
- தேருநர் பதிவேடு மீளாய்வு.
- தினவரவு.
- வருமானங்களை சேகரித்தல்.
- கிராம அலுவலரால் சிபாரிசு செய்யப்பட்ட ஆவணங்களை மேலொப்பம் இடுதல்
- ஜனாதிபதி நிதியத்தால் கிடைக்கப் பெறும் விண்ணப்பத்தை சிபாரிசு செய்தல்.
- வருமான சான்றிதழ் வழங்குதல்.
- பெறுமதிச் சான்றிதழ் வழங்குதல்.
- பின்னூரித்தாளர் விபரத்தை உறுதி செய்தல்.

## 2. அடையாள அட்டை கிளை

- புதிதாக தேசிய அடையாள அட்டை வழங்கல்.
- ஏற்கனவே வழங்கப்பட்டுள்ள அடையாள அட்டையில் மாற்றங்கள் ஏதும் செய்யவேண்டுமாயின் திருத்திய அடையாள அட்டை வழங்குதல்.
- தொலைந்த அடையாள அட்டையை மீளவும் பெற்றுக்கொடுத்தல்.
- எதிர்வரும் காலத்தில் eNIC ஐ வழங்கல்.

### 3. நிதிக்கிளை

இக்கிளையானது நிதி முகாமைத்துவம் மற்றும் கணக்கியல் பதிவியல் நடவடிக்கைகளை சிறப்பாக மேற்கொள்வதிலுடாக பிரதேச செயலகத்தின் சகல நடவடிக்கைகளுக்கும் ஒத்துழைப்பினை வழங்குவதை குறிக்கோளாகக் கொண்டுள்ளது.

இக்கிளையினால் பல்வேறு நடவடிக்கைகள் மேற்கொள்ளப்படுகின்றன.

- ஆண்டுக்கான மதிப்பீட்டினை தயாரித்தல்.
- ஆண்டுக்கான ஒதுக்கீட்டுக் கணக்கினை தயாரித்தல்.
- மாதாந்த கணக்கறிக்கைகளை தயாரித்தல்.
- உள்ளூர் மற்றும் வெளிநாடுகளில் வசிக்கும் ஓய்வூதியர்களுக்கான ஓய்வூதியக் கொடுப்பனவுகள் வழங்கல்.
- மோட்டார் வாகனங்களுக்கு அனுமதிப்பத்திரம் வழங்கல்.
- வியாபார பெயர் பதிவுகளை மேற்கொள்ளல்.
- கணக்காய்வு நடவடிக்கைக்கான ஒழுங்குகளை மேற்கொள்ளல்.
- சகல விதமான கொடுப்பனவு நடவடிக்கைகளையும் மேற்கொள்ளல்.
- உத்தியோகத்தர்களின் கொடுப்பனவுகள் வழங்கல்.
- தேவையான ஏனைய தொழிற்பாடுகளையும் மேற்கொண்டு வருகின்றது.

### 4. திட்டமிடல் கிளை

திட்டமிடல் கிளையினால் சிறப்பான திட்டமிடலினால் பிரதேச அபிவிருத்தியை முன்னெடுத்துச் செல்வதோடு பொதுமக்களுக்கான பல்வேறு வேலைத்திட்டங்கள் நடைமுறைப்படுத்தப்படுகின்றன. இக்கிளையினுடாக புனர்வாழ்வுக்கிளையினுடாக செய்யப்படுகின்ற வேலைத்திட்டங்களும் நடைமுறைப்படுத்தப்படுகின்றது. இக்கிளையினுடாக பின்வரும் அபிவிருத்தி வேலைத்திட்டங்கள் நடைமுறைப்படுத்தப்படுகின்றன.

- பன்முகப்படுத்தப்பட்ட வரவு செலவுத்திட்டத்தின் கீழான வேலைத்திட்டங்கள்
- மீள்குடியமர்ந்த மக்களுக்கான வீடு, வாழ்வாதார உதவித்திட்ட வேலைகள்.
- கமநெகும மற்றும் மகிந்த சிந்தனை வேலைத்திட்டங்கள்
- வடக்கின் வசந்தம் வேலைத்திட்டங்கள்

- தேசிய நீர்வழங்கல் வடிகாலமைப்புச் சபை தொடர்பான வேலைத்திட்டங்கள்
- மீள்குடியேற்ற அமைச்சின் வேலைத்திட்டங்கள்
- அரசுசார்பற்ற நிறுவனங்களின் வேலைத்திட்டங்கள்
- கிராமிய வீதி புனரமைப்பு மற்றும் மின்சார விநியோகம், கிராமிய உட்கட்டமைப்பு.

இதுமட்டுமல்லாது இக்கிளையினூடாக அனர்த்த முகாமைத்துவ வேலைத்திட்டங்களும், நலன்புரி நிலையங்கள், காணாமல் போனோர் விபரம் திரட்டல், உலக உணவுத்திட்டங்கள், குடும்ப பதிவு அட்டை வழங்கல், சொத்துக்கள் சேதமுற்றோருக்கான நட்டஈட்டு கொடுப்பனவு வழங்கல், கடும்பாதிப்புற்றோர் நட்டஈட்டுக்கொடுப்பனவு வழங்கல், புனர்வாழ்வளிக்கப் பட்டவர்களுக்கான உதவிகள் வழங்கல் போன்ற செயற்பாடுகளும் முன்னெடுக்கப்படுகின்றன.

#### 4. சமூகசேவைக்கிளை

வறிய மக்களுக்கும் சமூகத்தில் பின்தங்கியும், நலிவுற்றும் கஷ்டத்தில் துன்பப்படும் மக்களுக்கும் நிவாரண உதவிகள் மற்றும் புனர்நிர்மான நடவடிக்கைகள் வழங்குவதன் மூலம் அவர்களின் வாழ்க்கைத் தரத்தை உயர்த்தும் நோக்கோடு சமூக சேவைக்கிளையினால் பின்வரும் சேவைகள் வழங்கப்பட்டு வருகின்றன.

- பொதுசன மாதாந்த உதவிக்கொடுப்பனவு மற்றும் நோய்க்கொடுப்பனவுகள் வழங்கல்.
- முதியோர் உதவிக் கொடுப்பனவு வழங்கல்.
- விசேட தேவைக்குட்பட்டோருக்கான மகிந்தசிந்தனைக் கொடுப்பனவு வழங்கல்.
- விசேட தேவைக்குட்பட்டோருக்கான வீட்டுவசதிகள் வழங்கல்.
- விசேட தேவைக்குரியோருக்கு உபகரணம் வழங்கல்.
- விசேட தேவைக்குரியோருக்கான சுயதொழில் உதவிக்கொடுப்பனவு வழங்கல்.
- தற்செயல் நிவாரணக் கொடுப்பனவு வழங்கல்.
- பெண் தலைமைத்துவக் குடும்பங்களுக்கான சுயதொழில் உதவிக்கொடுப்பனவு வழங்கல்.
- தனி ஒருவரை தலைவராகக் கொண்ட குடும்பங்களுக்கான சுயதொழில் கொடுப்பனவு.
- வலிந்துதவு சமூகசேவை அமைப்புக்களைப் பதிவுசெய்தல்

- முதியோர் மற்றும் மாற்றாற்றல் உடையோருக்கான அடையாள அட்டை வழங்கல்.
- அரசு முதியோர் இல்லத்திற்கான அனுமதி வழங்கல்.
- அனர்த்த நிவாரண சேவைகள் வழங்கல்.
- சமூக பாதுகாப்புச்சபை ஓய்வூதியம் வழங்கல்.
- விசேட தேவைக்கு உட்பட்டோருக்கான புனர்வாழ்வளித்தல்.

ஆண்டுதோறும் இக்கிளையினூடாக முதியோர், மாற்று வலுவடையோருக்கான தின விழா நடாத்தப்பட்டு வருகின்றமை குறிப்பிடத்தக்கதாகும்.

## 5. காணிக்கிளை

இக்கிளையானது அரசுகாணி தொடர்பான கடமைகளை மேற்கொள்வதினை குறிக்கோளாகக் கொண்டு செயற்பட்டு வருகின்றது. இக்கிளையினூடாக அரசுகாணி பல்வேறு வேலைத்திட்டங்கள் மேற்கொள்ளப்பட்டுவருகின்றன.

- அளிப்புக்கள் தயாரிப்பு.
- அளிப்பு உரிமை மாற்றம்.
- தத்துவ உரிமைமாற்றம்
- மரந்தறிப்பதற்கான அனுமதிப்பத்திரம் வழங்கல்
- காணியற்றோரிற்கு அரசுகாணியினை வழங்குதல்
- அரசு கூட்டுத்தாபனங்கள், உள்ளூராட்சி அமைப்புக்களிற்கான காணி வழங்கல்.
- களி அகழ்விற்கான அனுமதிப்பத்திர சிபார்சு, மட்டுப்படுத்தப்பட்ட மணல் அகழ்விற்கான அனுமதி வழங்கல்
- மரங்களைக் கொண்டு செல்வதற்கான வழி அனுமதி வழங்கல்
- கால்நடைகளை கொண்டு செல்வதற்கான அனுமதி பத்திரத்திற்கான சிபார்சு
- காணி அனுமதி பத்திரம் வழங்கல்.

## 6. வாழ்வின் எழுச்சித்திணைக்களப் பிரிவு

வறுமை ஒழிப்பையும், கிராமிய அபிவிருத்தியையும் குறிக்கோளாகக் கொண்ட தேசிய அபிவிருத்தித்திட்டமே சமுர்த்தித்திட்டமாகும். 1995 ஆம் ஆண்டு வறுமை ஒழிப்பினை அடிப்படையாகக் கொண்டு சமுர்த்தி பிரிவு உருவாக்கப்பட்டது. தற்பொழுது

இப்பிரிவானது வாழ்வின் எழுச்சித்திணைக்களமாக மாற்றம் பெற்று வறுமைக்கோட்டுக்குக் கீழுள்ள மக்களின் தேவையை நிறைவு செய்யும் பொருட்டு பல்வேறு திட்டங்களை நடைமுறைப்படுத்தி வருகின்றது.

வாழ்வின் எழுச்சித் திணைக்கள பிரிவினால் பல்வேறு நிகழ்ச்சித்திட்டங்கள் முன்னெடுக்கப்பட்டுவருகின்றன.

- வாழ்வின் எழுச்சி நிவாரண நிகழ்ச்சித்திட்டம் (வாழ்வின் எழுச்சி முத்திரை வழங்கல்)
- வீட்டு நிதியம்
- சமூகப்பாதுகாப்பு
- கட்டாய சேமிப்பு
- பணமுத்திரை
- போசணை முத்திரை
- முச்சக்கரவண்டிகளுக்கான பெற்றோல் மானியம்
- மக்கள் ஒழுங்கமைப்பு நிகழ்ச்சித்திட்டம் (வாழ்வின் எழுச்சி சமுதாய அடிப்படை வங்கிகள், வாழ்வின் எழுச்சி சமுதாய அடிப்படை வங்கிசங்கம்)
- வாழ்வாதார வேலைத்திட்டம்
- உட்கட்டமைப்பு வேலைத்திட்டம்
- சமூக அபிவிருத்தி நிகழ்ச்சித் திட்டம்
- கடன் வழங்கல்
- இழப்பீடு வழங்கல்
- திரிய பியச வேலைத்திட்டம்
- சிப்தொர இரண்டாம் நிலைக்கல்வி புலமைப்பரிசில் கொடுப்பனவு
- உதவும் கரங்கள் கடன் (சுறான அருணை)
- ரட்ட விருவோ வீடமைப்பு கடன் (வெளிநாட்டு விசா கடன்)
- வாழ்வின் எழுச்சி சமூக அபிவிருத்தி மன்றத்தின் மூலமான உதவிகள்.
- விசேட தின நிகழ்வுகள்.
- சிறுவர் தின நிகழ்வுகள் மற்றும் போட்டிகள்.

- போதை மற்றும் மது ஒழிப்பு வேலைத்திட்டங்கள்.
- ஆன்மீக அபிவிருத்தி வேலைத்திட்டம்.
- பயிற்சி நிகழ்ச்சித்திட்டம்
- கலாசார நிகழ்வுகள்

வாழ்வின் எழுச்சித் திணைக்களத்தின் வடமராட்சி கிழக்கு பிரிவின் கீழ் அம்பன், மருதங்கேணி வாழ்வின் எழுச்சி சமுதாய அடிப்படைகள், மருதங்கேணி வாழ்வின் எழுச்சி சமுதாய அடிப்படை வங்கிச்சங்கம், சமுதாய தலைமையகம் என நான்கு பிரிவுகளாகப் பிரிக்கப்பட்டு இயங்கிவருகின்றது. அதுமட்டுமல்லாது வாழ்வின் எழுச்சி வங்கியினூடாக வாழ்வின் எழுச்சி அபிவிருத்தி உத்தியோகத்தர்கள் உதவியுடன் வாழ்வாதார அபிவிருத்தி கடன்கள் வழங்கப்படுகின்றன.

வாழ்வின் எழுச்சி சமுதாய அடிப்படை வங்கிச் சங்கமானது வாழ்வின் எழுச்சி சமுதாய அடிப்படை வங்கிகள் மற்றும் வாழ்வின் எழுச்சி கிராமிய வங்கிச் சங்கங்களுக்குமிடையில் சிறந்த இணைப்பினை மேற்கொள்வதோடு அச்சங்கங்களை மேற்பார்வை செய்தல், நிர்வகித்தல் ஆகிய தொழிற்பாட்டினையும் செய்கின்றது. அத்தோடு வங்கிகளுக்கு மக்களிடம் இருந்துவரும் நிதியங்களை நிலையான வைப்புக்கள், மற்றும் திறைசேரி உண்டியல்கள் என்பவற்றில் முதலீடு செய்வதனுடாக இலாபத்தினை பெற்றுக்கொடுத்தல் கடன் காப்பீடு, கூட்டுக்காப்பீடு செயற்பாடுகளினூடாக இழப்பீடுகளையும் வழங்கி வருகின்றது.

## 7. மேலதிக மாவட்ட பதிவாளர் கிளை

இக்கிளையின் குறிக்கோளாக பிரதேச பிறப்பு, இறப்பு, திருமண பதிவுகளை ஆவணப்படுத்தலும் தேவை ஏற்படும் பொழுது அவற்றை மக்களுக்கு வழங்குவதாகவும் காணப்படுகின்றது.

இக்கிளையின் பிரதான தொழிற்பாடுகளாக பின்வருவனவற்றைக் குறிப்பிடலாம்.

- பிறப்பு, திருமண, இறப்பு பதிவுகளை ஏற்றுக்கொள்ளல்.
- பிறப்பு, திருமண, இறப்பு சான்றிதழ்கள் வழங்குதல்.
- காலங்கடந்த பிறப்பு, இறப்பு பதிவுகளை மேற்கொள்ளல்.
- பிறப்பு அத்தாட்சிப் பத்திரங்களில் திருத்தங்கள், மாற்றங்களை மேற்கொள்ளல்.

## 8. மனிதவலு வேலைவாய்ப்புப் கிளை

இக்கிளையினூடாக பின்வரும் சேவைகள் வழங்கப்படுகின்றன.

- வேலையற்ற இளைஞர், யுவதிகளுக்கு தனியார் துறையில் வேலைவாய்ப்பினை பெற்றுக் கொடுத்தலும், வழிகாட்டலும்.

- க.பொ.த (உ/த), க.பொ க.பொ.த (ச/த), பல்கலைக்கழக மாணவர்களுக்கான தொழில் வழிகாட்டல் நிகழ்ச்சி திட்டங்கள் நடைமுறைப்படுத்தல்.
- சுயதொழிலை ஊக்குவித்தலும், மேம்படுத்தலும்
- பயனாளிகளை பயிற்சி நெறியில் இணைத்தல்.

### 9. சிறுவர் நன்னடத்தைக்கிளை

பொதுவாக சிறுவர்களின் கல்வி நடவடிக்கைகள், சிறுவர் துன்பிரயோகங்களினைத் தடுத்தல், பாடசாலையிலிருந்து இடைவிலகும்/ஒழுங்கற்ற வரவு சிறுவர்களை பாடசாலையில் மீளிணைத்தல், சிறுவர் தொழிலாளர்களுக்கு விழிப்புணர்வுட்டல் போன்ற செயற்பாடுகள் இக்கிளையினால் முன்னெடுக்கப்படுவதோடு முன்பள்ளிகளுக்கான பால் விநியோகமும் முன்னெடுக்கப்பட்டு வருகின்றது. மேலும் இரட்டைப்பிள்ளைகளுக்கான கொடுப்பனவு, செவனசரண கொடுப்பனவு, கப்பகடு கொடுப்பனவு, நெதன சிரிய கொடுப்பனவு, மருத்துவக்கொடுப்பனவு, தாய் தந்தையற்றவர்களுக்கான கொடுப்பனவுகள் போன்ற கொடுப்பனவுகள் இக்கிளையினால் வழங்கப்பட்டுவருகின்றன. இக்கிளையினூடாக பாடசாலை மாணவர்களுக்கிடையில் போட்டிகள் நடத்தப்பட்டு ஆண்டுதோறும் சிறுவர் தினவிழா நடத்தப்படுகின்றது. கிராம மட்டத்தில் சிறுவர் பாதுகாப்புக்குழு, சிறுவர் கழகங்களை அமைத்து கண்காணித்தல்.

### 10. தொழிற்றுறைத் திணைக்களப்பிரிவு

இத்திணைக்களப்பிரிவினால் பல்வேறுபட்ட தொழில் பயிற்சிநெறிகள் இளைஞர், யுவதிகளுக்கான வழங்கப்பட்டு வருகின்றது.

- தொழில்வழிகாட்டல் ஆலோசனை கூறல்.
- மாவட்ட, மாகாண, தேசிய மட்ட கண்காட்சிப் போட்டிகளை நடத்தி பரிசில்கள் வழங்கல்.
- விழிப்புணர்வு கருத்தரங்கு நடத்தல்.
- தேவையான குறுங்கால பயிற்சிகள் வழங்கல்.
- ஒரே தொழில் புரிபவரை ஒன்றிணைத்து குழுவாக செயற்பட உதவுதல்.
- மூலவள திரட்டுத் தயாரித்தல்.

### 11. இளைஞர் அலுவல்கள் மற்றும் திறன்கள் அபிவிருத்தி கிளை

இக்கிளையினால் மனைப்பொருளாதார கைத்தொழில் ஊக்குவிப்பு பயிற்சி வேலைத்திட்டம், அலுமினிய பொருத்துதல் பயிற்சிநெறி போன்ற பயிற்சிநெறிகள் வழங்கப்படுவதோடு கிராம சேவையாளர் பிரிவுகளில் இளைஞர், யுவதிகளுக்கான தொழில் வழிகாட்டல் நிகழ்ச்சித்திட்டங்கள் நடத்தப்பட்டு வருகின்றன. இவ்வமைச்சின் சிறுதொழில் முயற்சி அபிவிருத்தி பிரிவினால் மனைப்பொருளாதார ஊக்குவிப்பு பயிற்சி வேலைத்திட்டம் நடைமுறைப்படுத்தப்பட்டுவருகின்றது.

## 12. கிராம அபிவிருத்திக்கிளை

கிராம அபிவிருத்திக்கிளையானது மாதர்கிராம அபிவிருத்திச் சங்கங்கள், கிராம அபிவிருத்திச் சங்கங்களை கிராம மட்டத்தில் உருவாக்கி பதிவு செய்தல், சுயதொழிலில் ஈடுபடும் பெண்களுக்கு மிக குறைந்த வீத வட்டியில் சுழற்சிமுறைக்கடன் வழங்கல் பெண்களுக்கான சுயதொழில் பயிற்சி வழங்கல் போன்ற செயற்பாடுகளை முன்னெடுத்தவருகின்றது. ஒவ்வொரு ஆண்டும் மகளிர் அபிவிருத்தி நிலைய மாணவிகளால் பயிற்சிக்காலத்தில் உருவாக்கப்பட்ட தையல் மற்றும் கைவினைப் பொருட்களை காட்சிப்படுத்தும் முகமாக கண்காட்சி நடாத்தப்பட்டுவருகின்றது. இவ் கிளையினூடாக 19 கிராம அபிவிருத்திச் சங்கங்களும், 23 மாதர் கிராம அபிவிருத்திச் சங்கங்களும் பதியப்பட்டுள்ளன. இச் சங்கங்களினூடாக சுழற்சி முறைக்கடன், சுயதொழில் என்பற்றை வழங்கி கிராம மக்களின் பொருளாதார சமூக பண்பாட்டு வளர்ச்சியின் ஊடாக கிராம அபிவிருத்தியை அடையும் நோக்குடன் செயற்பட்டுவருகின்றது.

## 13. பெண்கள் அபிவிருத்திக்கிளை

இக்கிளையின் குறிக்கோளாக மகளிர் விவகாரக் குழுக்களை அமைத்து கிராமங்கள் தோறும் பெண்களிற்கு ஏற்படும் துஸ்பிரயோகங்களை தடுத்தல், குடும்ப வன்முறையைக்குறைத்தல் போன்றவற்றை அடிப்படையாகக் கொண்டு இயங்குகின்றது. இக்கிளையினூடாக துஸ்பிரயோகம், குடும்பவன்முறை தொடர்பான கருத்தரங்குகள், விழிப்புணர்வு நிகழ்வுகள் மக்களுக்கு நடாத்தப்படுகின்றது. இதுமட்டுமல்லாது மதுபாவனைக்குறைப்பு, முன்பிள்ளைப்பருவ அபிவிருத்தி, பெண் தலைமைத்துவ குடும்பங்களுக்கு அரசு, அரசசார்பற்ற நிறுவனங்களுடாக வாழ்வாதாரத்திட்டங்கள், வாழ்வாதார வழிகாட்டல், இலவச சட்ட உதவிக்கு வழிகாட்டல், துறைசார்ந்த வல்லுனர்களிடம் பார்ப்படுத்தல், உளவளத்துணை வழங்கல் போன்ற செயற்பாடுகளையும் மேற்கொள்கின்றது.

## 14. நிர்வாக கிராம அலுவலர் கிளை

பிரதேச செயலர் கிராம அலுவலர் அலுவலகங்களை பரிசோதனை செய்வதற்கு உதவுதல், அது தொடர்பான அறிக்கைகளை தயாரித்தல், நடவடிக்கை மேற்கொள்ளல், கிராம அலுவலர் அலுவலகங்களை பரிசோதனை செய்தலும் அறிக்கையிடலும், தொடர் நடவடிக்கைகளும், பொது பகுதி நாட் கூட்டங்களுக்கான ஒழுங்குபடுத்தல்களை மேற்கொள்ளல், கிராம மட்ட அபிவிருத்தி நடவடிக்கைகள் நிறைவேற்றலுக்கு உதவுதலும், இணைப்பாளராக செயற்படுத்தலும், கிராம அலுவலருக்கு உரிய காலங்களில் வேண்டிய பயிற்சிகளை இனங்கண்டு வழங்குவதற்கான நடவடிக்கைகளும் ஏற்பாடுகளும் செய்தல், கிராம அலுவலர்களின் தினப்பதிவேட்டை பரிசீலித்தலும், முறைமைப்படுத்தலும் கிராம அலுவலர் தொடர்பான முறைப்பாடுகளை ஆரம்ப விசாரணை செய்து அறிக்கையிடல், கிராம அலுவலர்களிடமிருந்து கிடைக்கவிருக்கும் மாதாந்த அறிக்கைகள் பருவகால அறிக்கைகள் அவ்வப்போது கோரும் விபரங்களை தாமதமின்றி கிடைக்க ஏற்பாடு செய்தல், கிராம அலுவலர்களின் தனிநபர் கோவைகள் பேணுதல் மற்றும் அவர்களது ஸ்தாபன நடவடிக்கைகளை நிச்சயப்படுத்தி கொள்ளல், கிராம அலுவலர்களுக்கான

சம்பள ஏற்றம் தொடர்பான சிபார்சுகள் வழங்கல், கிராம அலுவலர் பிரிவுகளுக்கிடையிலான இடமாற்றங்கள் தொடர்பான நடவடிக்கைகள், கிராம அலுவலர்களின் நலனோம்பு நடவடிக்கைகளை மேற்கொள்ளல், பொது நிர்வாக உள்ளாட்டலுவல்கள் அமைச்சால் ஒழுங்குபடுத்தப்பட்டு வரும் கிராம அலுவலர்களுக்கான அலுவலக முகாமைத்துவ போட்டிக்கான அறிவுறுத்தல்கள், ஏற்பாடுகள், மதிப்பீட்டுப்பணிகள், பெறுபேறுகள் வெளியிடல் போன்ற பணிகள், அனுமதிக்கப்பட்ட, பகிர்ந்தளிக்கப்பட்ட விடயங்களுக்கு மேலொப்பம் இடல் கிராம அலுவலர்களுடன் தொடர்பான திணைக்களப்பணிகள் மற்றும் பிரதேச செயலகத்தினால் அவ்வப்போது விடுவிக்கப்படும் பணிகளை நிறைவேற்றல் உள்ளக முகாமை செயற்பாடுகளில் பங்களிப்பு நல்குதல் பிரஜைகள் சேவைபட்டயத்தை நடைமுறைப்படுத்த உதவுதல் தேவையின் பொருட்டு பயிற்றுவிப்பாளராக செயற்படல் மற்றும் இன்னோரன்ன பணிகள் என்பன இக் கிளையினால் மேற்கொள்ளப்படுகின்றது.

### 15. கலாசாரகிளை

இப்பிரிவில் மத்திய மற்றும் மாகாண கலாசார திணைக்களங்களின் வேலைத்திட்டங்கள் நடைமுறைப்படுத்தப்பட்டு வருகின்றது. இக்கிளையின் குறிக்கோளாக கலை இலக்கிய விழாக்கள், போட்டிகளை நடாத்தி சமூகமட்டத்தில் கலாசாரத்தினை பேணுவதுடன் கலாச்சார விழுமியங்களை வளர்ச்சி அடையச் செய்கின்றன. அதுமட்டுமல்லாது கலை இலக்கிய நாடக மன்றங்களினதும் சமய வழிபாட்டுத் தலங்களினதும் செயற்பாடுகளையும் மேம்படுத்துகின்றன. சமய வழிபாட்டுத்தலங்களை பதிவு செய்தல், நாடக மன்றங்களை பதிவு செய்தல் போன்ற நடவடிக்கை இக்கிளையினூடாக செயற்படுத்தப்பட்டு வருகின்றது. அதுமட்டுமல்லாது பாடசாலை மாணவர்களிடையே கலாசார போட்டிகளை நடாத்துகின்றது. பிரதேச மலரானது இக்கிளையினூடாகவே வெளியிடப்படுகின்றது என்பது குறிப்பிடத்தக்கதாகும்.

வயது முதிர்ந்த கலைஞர்களுக்கான ஓய்வூதியம் வழங்கல், கலைஞர்களை கௌரவித்தல் போன்றனவும், கிராமிய மட்டத்தில் உள்ள கலைஞர்களது ஆற்றுகைகளையும், ஆற்றல்களையும் மாவட்ட மாகாண தேசிய மட்டத்திற்கு கொண்டு செல்வதும் இக்கிளையின் செயற்பாடுகளாகும். கலைமன்றங்கள் மற்றும் ஆலயங்களுக்கான நிதி உதவிகளை வழங்குதல் ஆகியனவும் செயற்பாடுகளாக அமைகின்றது.

### 16. விளையாட்டுக்கிளை

விளையாட்டு கழகங்களைப் பதிவு செய்தலையும் அக்கழகங்களுக்கிடையில் ஆண்டுதோறும் விளையாட்டு விழாவினை நடாத்தி மாவட்ட, தேசிய ரீதியில் கழகவீரர்களை போட்டியில் பங்குபற்ற வைத்தலை குறிக்கோளாகக்கொண்டு இக்கிளையானது செயற்படுவதுடன் விளையாட்டுக்கழகங்களுக்கு பயிற்சியினையும் வழங்குகின்றது. அதுமட்டுமல்லாது பிரதேச செயலகங்களுக்கிடையில் நடைபெறும் அரசு அதிபர் கிண்ணத்திற்கான போட்டிகளில் எமது உத்தியோகத்தர் பங்குபற்றுவதற்கான ஒழுங்கினையும் இக்கிளையானது செய்து வருகின்றது.

### 17. வெளிநாட்டு வேலை வாய்ப்பு மேம்பாட்டு மற்றும் நலன்புரி கிளை

இக்கிளையானது மத்திய கிழக்கு நாட்டுக்கு வேலைக்கு வேலைவாய்ப்புக்காக செல்வோரின் குடும்பங்களின் நலனைக் கருத்தில் கொண்டு ரட்டவிருவோ வீட்டுக்கடன், மற்றும் வாழ்வாதார கடன் உதவிகளை செய்கின்றது. அத்துடன் முக்கியமாக மத்திய கிழக்கு நாடுகளுக்கு பணிப்பெண்களாக செல்லும் பெண்களின் குடும்பப்பின்னணியை ஆராய்ந்து அவர்களை வெளிநாட்டுகளுக்கு பணிப்பெண்களாக செல்ல அனுமதி வழங்குகின்றது.

### 18. பாரம்பரிய கைத்தொழில்கள் மற்றும் சிறு தொழில் முயற்சி அபிவிருத்தி கிளை

இக்கிளையினூடாக பின்வரும் சேவைகள் வழங்கப்படுகின்றன.

- புதிய தொழில் முயற்சிகளை உருவாக்க உதவுதல்.
- புதிய சுயதொழிலை உருவாக்க உதவுதல்.
- வியாபாரங்களைப் பதிவு செய்தல்.
- தொழில் முயற்சியாளர்களுக்கான பயிற்சிப்பட்டறைகளை நடாத்துதல்.
- தொழில் முயற்சியாளர்களுக்கு கடன் உதவிக்கு உதவுதல்.
- தொழில் முயற்சியாளர்களுக்கு சந்தைவாய்ப்பை ஏற்படுத்தல்.
- தொழில் முயற்சியாளர்களுக்கு தேவையான தொழில் தொடர்பான தகவல்களை வழங்குதல்.
- உற்பத்திக் கிராமங்களை அபிவிருத்தி செய்தல்.
- பனை அபிவிருத்திசபை தொடர்பான வேலைகள்.
- தேசிய அருங்கலைகள் தொடர்பான வேலைகள்.

### 19. புள்ளிவிபரத்திணைக்களக்கிளை

இக்கிளையினூடாக காலத்திற்கு காலம் சனத்தொகை, விவசாயம் மற்றும் கால்நடை வளர்ப்பு, கைத்தொழில் வர்த்தகம் மற்றும் சேவைகள் போன்ற துறைகளிற் புள்ளிவிபரங்களில் ஏற்படுகின்ற மாற்றங்களையும், அரசினால் விசேடமாக மேற்கொள்கின்ற கணக்கெடுப்புக்களையும் குறிப்பிட்ட காலத்திற்குள் நடாத்தி பிரதேச செயலகத்திற்கும் நாட்டிற்கும் தேவையான தகவல்களை இயன்றளவு துல்லியமாக பெற்றுக்கொள்வதற்காக கணக்கெடுப்பாளர்களுக்குப் பயிற்சியளித்தல், மக்களிற்கு தெளிவூட்டல், பிரச்சார நடவடிக்கைகளை மேற்கொள்ளல் மற்றும் தரவு சேகரிப்பு போன்றவற்றில் மேற்பார்வையினை மேற்கொண்டு தகவல்களை பெற்றுக்கொள்வதுடன் வினைத்திறனான தீர்மானமெடுத்தல் செயற்பாட்டிற்கு பங்களிப்புச் செய்தல். மேலும் குறிப்பாக பருவகால

போகங்களில் மேற்கொள்ளப்படுகின்ற நெற்செய்கை, மற்றும் மேட்டுநிலப் பயிர்களின் பயிர்ச்செய்கை மற்றும் அறுவடையின் விளைவு திறன் தொடர்பான புள்ளிவிபரங்களையும் பிரதேச செயலகத்திற்குட்பட்ட உற்பத்தியாளர் விலையினையும் சேகரித்து நாட்டின் அபிவிருத்திப் பணிக்குப் பங்களிப்பு வழங்குதல்.

## பொது

உத்தியோகத்தர்களின் பூரண பங்களிப்புடன் அலுவலக கட்டமைப்பை வலுப்படுத்தி நிர்வாகத்தை பன்முகப்படுத்துவதன் மூலம் கிராமிய மட்ட முன்னேற்றத்தை துரிதப்படுத்தல், பிரதேச முன்னேற்றத்தில் மக்கள் பங்குபற்றல், மக்களின் அன்றாடத் தேவைகளைப்பூர்த்தி செய்வதன் மூலம் பொருளாதார முன்னேற்றத்தை ஏற்படுத்தல், மக்களின் வாழ்க்கைத்தரத்தினை கூட்டுதல், கிராமிய மட்டத்தை விருத்தி செய்தல், சமூக, பொருளாதார, கலாசார தகவல்களை பெற்றுக்கொடுத்தல், வினைத்திறனான துரித தீர்மானங்களை எடுத்தல் என்பவற்றை நோக்கங்களாகக் கொண்டு செயற்பட்டுவரும் இப்பிரதேச செயலகமானது யுத்த அழிவிலும், சுனாமி அனர்த்தத்திலும் பெரிதும் பாதிக்கப்பட்டு தனக்கென்று ஒரு சொந்தக் கட்டிடம் இல்லாதநிலையில் பல்வேறு இடங்களில் இயங்கி வந்த நிலையில் தற்பொழுது தனக்கென்று ஒரு சொந்தக்கட்டிடத்தினை நிர்மாணித்துள்ளமை குறிப்பிடத்தக்கதாகும்.

\*\*\*\*\*

## அரசு பொதுநிர்வாகத்தில் கிராம உத்தியோகத்தரது வக்பாகமும் கிராம அலுவலர் பதவியின் புரணாமமும்

திரு. கி. ரவிகுமார்  
நிர்வாக கிராம அலுவலர்,  
பிரதேச செயலகம்,  
வடமராட்சி கிழக்கு.

இலங்கைத்திருநாட்டில் ஆதிமக்கள் குடியேற்றங்கள் ஆரம்பமாகிய முதலே மக்கள் குழுமமாக வாழ்ந்த இடங்கள் ஒவ்வொரு பெயர்களில் கிராமங்களாக அழைக்கப்பட்டு வந்திருக்கின்றது. மக்கள் குழுமத்தை வழிநடத்த கிராமங்களுக்கு ஒருவர் தெரிவுசெய்யப்பட்டு கிராம தலைவர் என அழைக்கப்பட்டார். அநேக கிராமங்கள் அக்கிராமத் தலைவரின் பெயராலேயே நாமம் இடப்பட்டு வந்தன. அதன் பின் இலங்கையை காலத்துக்குக்காலம் ஆண்ட மன்னர் ஆட்சிகளின்போது தமக்குக் கீழ் இருந்த பிரதேசங்களின் பாதுகாப்பு, வரிஅறவீடு, நிதிவழங்கல், ஆலயநிர்வாகம், படைத்திரட்டல் போன்ற செயற்பாடுகளை மேற்கொள்வதற்கு கிராமத் தலைவர்களுக்கு மன்னரால் அதிகாரம் வழங்கப்பட்டது. ஆகவே இப்பதவி வரலாற்றுக்காலம் முதல் இருந்து வந்திருக்கின்றது. தொடர்ந்து இலங்கையை கையகப்படுத்தி ஆண்ட வெள்ளையர் ஆட்சியிலும் இப்பதவி வெவ்வேறு பெயர்களில் காலத்துக்குக்காலம் கடமைகளின் பருமன், அதிகாரங்கள் கூடிக்கூறும் அந்தந்த கால அரசு நிர்வாகங்களுக்கு பொருந்தத்தக்க வகையிலும் பரிணமித்து காணப்பட்டது. இலங்கை சுதந்திரம் அடைந்தது முதல் இன்றுவரை கிராம அலுவலர் பதவி வரலாற்றுக்கு அமைய பல்வேறு பெயர்களில் அழைக்கப்பட்டு (காமநி..... கம்ரால..... விதானை..... கிராமசேவகர், கிராம சேவை அலுவலர்) தற்போது கிராம அலுவலர் / உத்தியோகத்தர் என அழைக்கப்பட்டு வருகின்றது.

அரசாங்க நிர்வாகத்தில் காணப்படுகின்ற மிகச்சிறிய நிர்வாக அலகான கிராமத்தின் நிர்வாக அபிவிருத்தி ரீதியான செயற்பாடுகளுக்காக இப்பதவி ஒருவகையில் இணைப்பு செயன்முறையாக இருப்பினும் அது கிராமத்தில் காணப்பட்ட அதிகாரம் மிக்க பலமிக்க உயர்கூலத்தைச் சேர்ந்த அல்லது அவர்களின் வாரிசுகள் மாத்திரமே அப்பதவியை வகிக்கக்கூடிய வாய்ப்புக்கள் காணப்பட்டன. அல்லது வழங்கப்பட்டது எனத் தெரிய வருகின்றது. பிரித்தானிய ஆட்சிக்காலத்தில் இல்லாதொழிக்கப்பட்ட இராஜகாரிய முறைமை மாற்றமுற்று அதுவரை விதானையார் என்ற பெயரில் வகித்த பிரபுத்துவ நிலையும் மாற்றமுற்றது. அதன்பின் விதானைமாருக்கு பிரித்தானிய அரசினால் முறையான நியமனக்கடிதம் ஆற்றியசேவைக்கு ஊதியம் நன்றாகப்பணிபுரிந்தமைக்கு பாராட்டுதல் பதவி உயர்வுகள் வழங்கப்பட்டதாகவும் அறியவருகின்றது.

ஆங்கிலேயரினால் இப்பதவி வேதனம் பெற்று ஆற்றவேண்டிய பதவியாக மாற்றப்பட்டதைத் தொடர்ந்து காணிகளை அனுபவிக்கும் உரிமை இராஜகாரிய முறைமை அதிகாரம் என்பன நீக்கப்பட்டது மட்டுமன்றி மக்களின் வாழ்க்கைமுறைகளிலும் மாற்றங்கள் ஏற்பட்டன. பின் 1964 ம் ஆண்டு சட்டமூல திருத்தம் ஊடாக “விதானை”

என்ற பதவி பெயர் “கிராம சேவகர்” என்றும் “விதானை பிரிவு” எனும் அலகு “கிராம சேவகர் பிரிவு” என்றும் மாற்றப்பட்டன. 1964 ம் ஆண்டு சட்டம் இயற்றப்பட்டாலும் அச்சட்டம் 1963.05.01 முதல் பின்னோக்கி அமுலாகும் வகையில் சட்டமாக்கப்பட்டதாகும். இதனால் எதிர்பார்க்கப்பட்ட விடயம் யாதெனில் மக்களுக்கு மிக நெருக்கமாகவும் இன்றியமையாததுமான சேவைகள் வழங்குவதாகும். பின் 1977ஆம் ஆண்டு 5ம் இலக்க சட்டமூலம் “கிராம சேவை அலுவலர்” என்றும் 1993ம் ஆண்டு 2ம் இலக்க சட்டமூலம் “கிராம அலுவலர்” என்றும் இப்பதவி மாற்றம் பெற்றது. இது அதன் பின் இன்றுவரை அமுலில் இருக்கின்ற அதேவேளை கிராம அலுவலர்களால் ஆற்றப்பட வேண்டிய கடமைகள் தமது பிரிவில் உள்ள சிறிய பெரிய அனைத்துக் கடமைகளும் உள்ளடங்கப்பட்டமை குறிப்பிடத்தக்கதாகும்.

இதற்கமைய அவர்கள் அரச இயந்திரத்தின் ஆணிவேராக, எரிபொருளாக இருப்பதுடன் அல்லது பயன்படுத்தப்படுவதுடன் அரச நிர்வாகப் பொறிமுறைக்குள் வலுவான காத்திரமான அர்ப்பணிப்புள்ள பங்களிப்பு ஒன்றை ஆற்றுகின்ற உத்தியோகத்தர்களாகவும் அந்த பங்களிப்பானது பிரிவின் அதன் மூலம் பிரதேசம், நாடு என்பவற்றின் பொருளாதார அபிவிருத்தி சமூக மற்றும் கலாச்சாரம் உள்ளடங்கிய அனைத்துத் துறைகளிலும் உள்ளடங்கியுள்ளமை நடைமுறை தெளிவாகும்.

இதனைவிட குறிப்பாக சொல்லப்போனால் பிரிவில் சட்டம் ஒழுங்கை பேணுதல், அமைதிபேணும் உத்தியோகத்தராகச் செயற்படல், மக்களின் அன்றாட தேவைகளை நிறைவேற்றல், நல்லாட்சி நடைபெறுவதை உறுதிப்படுத்தல் மற்றும் தேசிய மாகாணமட்டரீதியான நடவடிக்கைகளின்போது தேவையான உச்சக்கட்ட பங்களிப்பையும் வழங்குவதும் சமகாலங்களில் கிராம அலுவலர்களிடம் எதிர்பார்க்கப்படுகின்றது. அது நடைமுறையிலும் இருந்து வருகின்றது.

மேலும் நாட்டில் காணப்படுகின்ற அனைத்து திணைக்களின் நிர்வாக ரீதியான நடவடிக்கைகளிலும், தேசிய மட்ட வைபவங்களின்போதும் தகவல்களை வழங்குகின்ற சிபார்சுகளை மேற்கொள்கின்ற, நிறைவேற்றுகின்ற, நாடாத்துகின்ற பாரிய பொறுப்பும் கிராம அலுவலர்களின் கடமைப்பரப்புகள் உள்ளடங்குகின்றன.

இப்பதவி மூலம் மேலும் சட்டரீதியாக கட்டளைச்சட்டங்கள் மூலம் அமைந்த நீதிமன்றங்களின் கடமைகள் தேசிய பாதுகாப்பு கடமைகள், தேர்தல் தொடர்பான கடமைகள், காணிநிர்வாகம் தொடர்பான கடமைகள் சமுர்த்தி தொடர்பான செயற்பாடுகள், என்பவற்றில் பாரிய பங்களிப்பை நல்கி வருகின்றனர். குறிப்பிட்டு சொல்லக் கூடியதான புள்ளி விபரத்திணைக்களம் காலாகாலம் மேற்கொள்ளும் கணக்கெடுப்பு நடவடிக்கைகளிலும் அனர்த்த காலப் பணிகளின்போதும் நேரம் காலம் பாராது பணியாற்றி வருகின்றனர்.

நாட்டில் இன்று 09 மாகாணங்கள் 25 மாவட்டங்கள் 332 பிரதேச செயலர் பிரிவுகள் 14022 கிராம அலுவலர் பிரிவுகள் ஸ்தாபிக்கப்பட்டுள்ளதோடு கிராம அலுவலர்களின் மிக நெருங்கிய மேற்பார்வை பிரதேச செயலர்கள் வசம் உள்ளது. பிரதேச செயலருக்கு அப் பணிகளில் உதவ உதவி பிரதேச செயலர்கள் நிர்வாக கிராம அலுவலர்கள் நியமிக்கப்பட்டுள்ளனர். மாவட்ட செயலாளரினால் மேற்பார்வை வழிகாட்டல் ஸ்தாபன விடயங்கள் இடமாற்றங்கள் மாவட்ட மட்டத்தில் மேற்கொள்ளப்படுவதுடன் தேசியமட்டத்தில் கிராம அலுவலரின் நியமனம்

சேவைப்பிரமாணம் போன்ற நடவடிக்கைகள் பொது நிர்வாக உள்ளாட்டு அலுவலர்கள் அமைச்சின் கீழும் செயற்படுத்தப்படுகின்றன. தற்போது அரசு நிர்வாக உள்ளாட்டு அலுவலர்கள் அமைச்சராக கௌரவ டபிள்யூ.டி.ஜே.செனவீர்தன பிரதி அமைச்சர் கௌரவ விஜயதக நாயக்க அமைச்சு செயலாளராக பீ.பி.அபயக்கோன் பதவி வகிக்கின்றனர்.

கிராம அலுவலர்களுக்கு இணைப்பு நடவடிக்கைகளுக்காக கையளிக்கப் பட்டதுறைகள் அகன்ற பரப்பைக் கொண்டுள்ளது. அதற்கேற்ப கிராம அலுவலர் ஒரு சந்தர்ப்பத்தில் ஓர் அரசு ஊழியர் ஆகவும் இன்னொரு சந்தர்ப்பத்தில் தலைமைத்துவம் உடையவராகவும் மற்றொரு சந்தர்ப்பத்தில் பாதுகாப்பாளராகவும் பரிணமிப்பதுடன் முழு அரசு நிர்வாக இயந்திரத்தில் ஒரு நிலையான வகி பாகத்தை கொண்டிருக்கின்றார் என்பது நிதர்சனமான விடயமே.

மகிந்த சிந்தனைக்கு அமைய நாட்டை ஆசியாவின் ஆச்சரியமாக மாற்றுவதற்கு அரசியல், லஞ்சம், ஊழல், அநீதி, பாரபட்சம் என்பனவற்றுக்கு அப்பால் நல்லாட்சி, சமாதானம் மனித உரிமை பேணல் அடிப்படை உரிமைகள் கிடைக்கச்செய்தல், மத்தியஸ்த பணிகள் சமூகமட்ட அமைப்புக்களை வலுவாகவும் இயங்கு நிலையிலும் வைத்திருத்தல். கலை, கலாச்சார விளையாட்டுத் துறைகளின் செயற்பாடுகளை ஊக்குவித்தல், நலிவுற்ற மக்களை வறுமையில் இருந்து விடுவித்தல், சுற்று சூழல் பாதுகாப்பு, உட்கட்டுமான அபிவிருத்தி போன்ற நடவடிக்கைகளில் மகத்தான பணிகளை ஆற்றுகின்ற கிராம அலுவலர்கள் எப்போதும் தலைமைத்துவப் பண்பை உடையவராகவும் அதை விருத்தி செய்பவராகவும், கிராம மக்களுடன் நெருக்கமாக இருப்பவராகவும் இருந்தால் மட்டுமே மக்களின் வாழ்க்கைத்தரத்தை உயர்த்தி நல்ல பணியாளருக்கான ஆத்ம திருப்தியையும் இறையருளையும் பெறமுடியும்.

இவ்வாறான பதவி வகிக்கும் அலுவலர்களின் வினைத்திறனை அதிகரிக்கும் நோக்கில் அரசாங்கம் 29.10.2010 இல் நடைமுறைக்கு வரத்தக்க புதிய சேவைப் பிரமாணக்குறிப்பை தயாரித்துள்ளது. அதன் பிரகாரம் அடிப்படை கல்வித்தகமை G.C.E A/L ஆகவும், சம்பளம் MN-2.2006A தரத்திலும், இரண்டாம் மொழி தேர்ச்சி கணனி அறிவு பெறுவதற்கான வாய்ப்புக்களை வழங்கியும் முறையான பதவி உயர்வு திட்டங்களை வகுத்தும் காலத்துக்குக் காலம் தொழில்சார் பயிற்சிகளையும், அதற்கான கைநூல்களை அச்சிட்டு இலவசமாக வழங்கியும் வருகின்றது. மேலும் அவர்களுக்கான காகிதாதிகள், சீருடைகள் அலுவலக வாடகை, மாதாந்த கடமைப்பணம், அநாதைப்பிண அடக்கம், தொலைபேசி அலவன்சு (நிர்வாக கிராம அலுவலர்) போன்ற கொடுப்பனவுகளை அண்மையில் அதிகரித்து வழங்கியும் வருகின்றது.

கடந்த 2008 ஆம் ஆண்டு முதல் நாடு முழுதுமான கிராம அலுவலர் அலுவலகங்களுக்கிடையே முகாமைத்துவப்போட்டி ஒன்றை பிரதேச மாவட்ட தேசிய மட்டத்தில் நடாத்தி முதலிடங்களை பெற்றவர்களை கௌரவித்து சான்றிதழ்கள், கேடயம், கணனி தொகுதி வழங்கல் மட்டுமன்றி முதலாவது போட்டியில் பங்குபற்றி 25 மாவட்டங்களிலும் முதலிடம் பெற்றவர்களை இருமாத பிறநாட்டு பயிற்சிக்கும் அனுப்பியுள்ளது.

அந்த வகையில் 18 கிராம அலுவலர் பிரிவுகளை கொண்ட வடமராட்சி கிழக்கு பிரதேச செயலர் பிரிவில் 2012 இல் நடைபெற்ற கிராம அலுவலர்களுக்கான முகாமைத்துவப் போட்டியில் J/419 குடத்தனை கிராம அலுவலர் திரு.அ.விமலேசன்

மாவட்ட மட்டத்தில் முதலிடம் பெற்று எமது பிரதேசத்தைக் கௌரவப்படுத்தியதுடன், முன்மாதிரியான கிராமிய செயலகம் ஒன்றையும் நிர்வகித்து வருகின்றார். என்பதைப் பெருமையுடன் குறிப்பிடலாம். அவரும் இரண்டாம் கட்டத்தில் பிறநாட்டு பயிற்சிக்கு அனுப்பப்படவுள்ளார்.

ஒவ்வொரு கிராம அலுவலர் அலுவலகமும் முன்மாதிரியான கிராம அலுவலர் பணிமனையாக செயற்பட்டு நேயம் மிக்க பொதுமக்கள் சேவையை வழங்கவேண்டும் என்பதே எதிர்பார்ப்பு. அதற்கு அலுவலக அமைவிடம், அலுவலக சூழல், அலுவலக தளபாடம், அலுவலக அறிவித்தல் பலகைகள், சேவை பெறுநர் பட்டயம், அடிப்படை, பருவகால தகவல்கள், விடுமுறை நாட்கள், கடமை நாட்கள் விபரம், பதில் கடமை ஏற்பாடுகள் போன்றவற்றை காட்சிப்படுத்தல், பிரிவு வரைபடம், அறிவுறுத்தல் ஆவணங்கள் காட்சிப்படுத்துவதுடன் தகவல் பதிவேடுகள் கோவைகள், கைநூல்கள், பிரித்தெடுப்பு சான்றிதழ் புத்தகங்கள் உள்ளக ரீதியாக இற்றைவரைப்படுத்தி பேணவேண்டும். மிகமுக்கியமாக மாற்று ஆற்றல் உள்ள நபர் தங்கள் அலுவலகத்திற்கு இலகுவாக பிரவேசிக்கும் வசதி செய்தல் வேண்டும்.

கிராம அலுவலர் பதவியானது தனித்துவமானதும் கௌரவமிக்க, கண்ணியமான தலைமைத்துவப் பண்பை உடைய பொதுமக்களுக்கு மிக நெருக்கமான அந்நியோன்யமான பதவியாகவிருப்பதனால் கிராம அலுவலர் ஒவ்வொருவரும் அதன் மகத்துவத்தைப் பேணவேண்டியது மிக இன்றியமையாதது.

அதற்கு அவர்கள் தம்மை சுயபரிசோதனைக்கு உட்படுத்தியும் தனிப்பட்ட குணவியல்புகளை விருத்தி செய்யவேண்டியும் உள்ளது. அவையாவன நேர்மை, சட்டத்தை மதித்தல், செயல் உறுதி, பாரபட்சமின்மை, செய்வன திருந்தச்செய்தல், கடமைகள், சட்டங்கள், விதிகள் பற்றிய அறிவை வளர்த்துக் கொள்ளல், கடமை அர்ப்பணிப்பு, நல்ல குணநலன் கொண்டிருத்தல், நேர்முறையான மனப்பாங்கு நம்பகத்துக்குரிய நபர்களாயிருத்தல், நல்ல தொடர்பாடல்கள் தேவைகளை நன்கு அறிந்து வைத்திருத்தல், முன்மாதிரியாகச் செயற்படுதல், மற்றும் மதுபான, புகை பழக்கங்கள் அற்றவராக இருத்தல் என்பனவாகும்.

பொதுவாக கிராம அலுவலர்கள் பிரிவில் நடைபெறும் முக்கிய நிகழ்வுகளிலும், பிரிவிலுள்ள மக்களின் இன்ப, துன்ப நிகழ்வுகளிலும் அரசு பிரதிநிதியாக கலந்து கொள்ளுதல் வேண்டும். கிராம அலுவலர்களுக்கு அரசியல் உரிமைகள் இல்லை. அரசியல் செயற்பாடுகளை தவிர்த்துக் கொள்ள வேண்டும்.

கடமையின்போது கிராம அலுவலருக்கே உரித்தான சீருடை, அரசு இலட்சினை, உத்தியோகபூர்வ அடையாள அட்டை அணிந்து தனித்துவமானதும், கௌரவமானதுமாக கிடைக்கப்பெற்ற இப்பதவி மூலம் பொதுமக்களுடன் எப்போதும் விநயமாக உரையாடி அவர்களது தேவைகளை இயன்றளவு தாமதமின்றி செய்து கொடுக்கதிடசங்கற்பம் பூணுவோமாக.

\*\*\*\*\*

**வடமராட்சி கிழக்கின் சமுர்த்தியின் உதயம்.....**

**2014ம் ஆண்டில் வாழ்கின் எழுச்சியின் ஆரம்பம்.....**

**திரு.அ.ரவிச்சந்திரன்**  
பிரதேச வாழ்வின் எழுச்சி அலுவலர்,  
பிரதேச செயலகம்,  
வடமராட்சி கிழக்கு.

### **சமுர்த்தி அறிமுகம்**

சமுர்த்தித் திட்டமானது 1994 இல் ஆரம்பிக்கப்பட்டு 1995ம் ஆண்டில் ஒரு வேலைத்திட்டமாக அறிமுகப்பட்டிருந்தபோதும். இது 2000ம் ஆண்டில் தான் யாழ்மாவட்டத்தில் ஒரு தொகை முகாமையாளர்கள் (1998 ஆம் ஆண்டில் வடமராட்சிப்பகுதியில் பருத்தித்துறை பிரதேச செயலர் பிரிவு ,கரவெட்டி பிரதேச செயலர் பிரிவுகளில் ஒரு தொகுதி முகாமையாளர்கள் , சமுர்த்தி ஊக்குவிப்பாளர்கள் நியமிக்கப்பட்டு இருந்தனர்) நியமனத்துடனும் பின்னர் ஒரு தொகுதி சமுர்த்தி ஊக்குவிப்பாளருடனும் ஆரம்பமாகியது. அப்போதுதான் வடமராட்சி கிழக்குப் பகுதியிலும் ஆரம்பமாகியது.

வடமராட்சி கிழக்குப் பகுதியில் 1998 ஆண்டு 08ம் மாதம் சமுர்த்தி ஊக்குவிப்பாளர் ஒருவரின் நியமனம் இடம் பெற்றிருந்தது . பின்னர் 1999ம் ஆண்டு 11ம் மாதமளவில் 05 சமுர்த்தி ஊக்குவிப்பாளர்கள் நியமிக்கப்பட்டு இருந்தனர். பின்னர் 2000ம் ஆண்டு தை மாதம் 03 சமுர்த்தி முகாமையாளர்கள் நியமிக்கப்பட்டு இருந்ததுடன் அதே ஆண்டு அதாவது 2000ம் ஆண்டு 09ம் மாதமளவில் 32 சமுர்த்தி ஊக்குவிப்பாளர்கள் நியமனத்துடன் இந்தப் பகுதியில் சமுர்த்தித்திட்டம் அறிமுகமாகியது.

### **வாழ்க்கைத்தரம், வாழ்வாதாரம் , வருமானம் என்பவற்றின் நிலை**

இங்கு வாழ்கின்ற மக்களின் வாழ்வாதார நிலை பின்தங்கிய நிலையிலையே காணப்படுகின்றது. அதாவது தொழில் முயற்சிகள் இன்னமும் சரியாக கட்டியெழுப்பப்படவில்லை அல்லது ஒழுங்கு படுத்தப்படவில்லை. மற்றும் புதிய தொழில் முயற்சிகளை ஆரம்பிப்பதில் நாட்டமின்மை அல்லது பயம் என்பன காணப்படுவதால் பெறப்படும் வருமானம் குறைந்தளவில் காணப்படுகின்றது. இதனால் இவர்களின் வாழ்க்கைத்தரம் குறைவாகவுள்ளது. இதனால்தான் சமுர்த்தி மூலமாக சிறுதொழில் முயற்சிகளை ஆரம்பிக்கவேண்டிய நிலையில் செயற்பாடுகள் தொடராக முன்னெடுக்கப்பட்டு வருகின்றதது

## வடமராட்சி கிழக்கில் சமுர்த்தித் திட்டத்தினை அமுலாக்கம் செய்கையில் எதிர்கொண்ட பிரச்சினைகள்

வடமராட்சி கிழக்குப் பிரதேசத்தில் 2000ம் ஆண்டு காலப்பகுதியில் இந்தத் திட்டம் அறிமுகம் செய்யப்பட்டபோது இதன் மணற்காடு J/418 கிராமம் தொடக்கம் அம்பன் J/422 கிராமம் வரையான 05 கிராமங்களும் விடுவிக்கப்பட்ட பகுதியாகவும் ஏனைய 13 கிராம அலுவலர் பிரிவுகளும் விடுவிக்கப்படாத பகுதியாகவும் இருந்தது. மேலும் இங்கு வாழ்கின்ற மக்கள் பொருளாதார தொழில் பெறுவனவு நிலைகளில் மிகவும் பின்தங்கிய நிலையில் அதாவது வாழ்வாதாரத்திற்கான ஏது நிலை அற்ற நிலையிலையே காணப்பட்டனர். இங்கு பெருமளவிலான தனியார்துறை உற்பத்திகளோ, தொழில் வாய்ப்புக்களோ காணப்படவில்லை. அதாவது அன்றாடம் கூலியாக உழைத்து வாழ்கின்ற ஓர் பிழைப்பூதிய பொருளாதார மட்டத்திலையே இங்கு கருத்திட்டம் அறிமுகப்படுத்தப்பட்டது. அன்றிலிருந்து 2011ம் ஆண்டு வரை சமுர்த்தி நிவாரணம் என்பது இங்கு வழங்கப்படவில்லை. பின்னர் 2012ம் ஆண்டு யூன் மாதமே சமுர்த்தி நிவாரணம் இங்கு வழங்கப்பட்டது. இரண்டு வலயங்கள் ரீதியாக வழங்கப்பட்ட சமுர்த்தி நிவாரணம், போசனை முத்திரை, சிப்தொற விபரங்கள் பின்வருமாறு காட்டப்படகின்றது.

பிரிவு	சமுர்த்தி நிவாணம்	போசனை முத்திரை	சிப்தொற
அம்பன் சமுர்த்தி வங்கி	518	133	06
மருதங்கேணி சமுர்த்தி வங்கி	862	208	11
மொத்தம்	1380	341	17

### 2000ம் ஆண்டு சமுர்த்தித் திட்ட அறிமுகம்

- ❖ 2000ம் ஆண்டு சமுர்த்தி தலைமை பணிமனை ஆரம்பம்
- ❖ 18.01.2003ம் ஆண்டு மருதங்கேணி சமுர்த்தி வங்கிச் சங்கம் ஆரம்பம்
- ❖ 09.10.2003ம் ஆண்டு அம்பன் சமுர்த்தி வங்கிச் சங்கம் ஆரம்பம்
- ❖ 27.07.2010ம் ஆண்டு வடமராட்சி கிழக்கு சமுர்த்தி மகாசங்கம் ஆரம்பம்

### கிராமிய சமுர்த்திக் கட்டமைப்பு


வறுமையில் வாழ்கின்ற ஒவ்வொரு தனித்தனி குடும்பங்களையும் சிறுகுழுக்களாக இணைத்து அவர்கள் வாழ்வாதார நிலையில் மேம்பாடுடையவர்களாக மாற்றுவதே சமுர்த்தித் திட்டத்தின் நோக்கமாகும். அதாவது தனித்தனியாக பொருளாதார வலுவற்று தமது தேவைகளை நிறைவேற்ற முடியாமல் சிதறி இருக்கும் மக்களை ஒன்று திரட்டி அவர்களை பொருளாதாரரீதியாக , சமூகரீதியாக , ஆத்மீக ரீதியாக, கலாச்சார ரீதியாக வளர்ச்சியுற வைப்பதே இந்தத் திட்டத்தின் நோக்கமாகும்.

மேலும் 2002ம் ஆண்டில் ஏற்பட்ட புரிந்துணர்வு உடன்படிக்கையின் பின்னரே செம்பியன்பற்று வடக்கு தொடக்கம் சுண்டிக்குளம் வரையான பகுதிகளும் செயற்பட ஆரம்பித்தது எனலாம். அதாவது வடமராட்சி கிழக்கிலே இரண்டு சமுர்த்தி வலயங்களாக ஒன்று செம்பியன்பற்று தெற்கு J/427 தொடக்கம் சுண்டிக்குளம்து J/435 வரையான கிராம அலுவலர் பிரிவுகளைக் கொண்டது மருதங்கேணி வலயமாகவும், இரண்டாவது மணற்காடு J/418 தொடக்கம் செம்பியன்பற்று வடக்கு J/4426 வரையான கிராம அலுவலர்கள் பிரிவுகளைக் கொண்டது அம்பன் வலயமாகவும் செயற்பட ஆரம்பித்தது. (அம்பன் வலயத்தில் நாகர்கோவில் கிழக்கு, நாகர்கோவில் மேற்கு, நாகர்கோவில் தெற்கு ஆகிய கிராமங்கள் 2011 இன் பின்னரே மக்கள் மீள குடியமர அனுமதிக்கப்பட்டது.

ஒவ்வொரு தனித்தனியான பயனுகரிக்கும்பங்கள் இணைந்து ஐந்து (05) பேர்கொண்ட சமுர்த்திச் சிறுகுழு பின்னர் ஐந்து(05) சிறுகுழு தொடக்கம் 08 அல்லது 12 சிறுகுழுவரை கொண்டது ஒரு சமுர்த்திச் சங்கமென்றும் வரையறுக்கப்பட்டது. இது அந்த கிராம அலுவலர் பிரிவு மக்கள் தொகைக்கேற்ப 01 தொடக்கம் பலசங்கங்கள் காணப்படும்.

கிராமிய சமுர்த்தி கட்டமைப்பு ரீதியாக எமது பிரிவில் அம்பன் சமுர்த்தி வங்கிச் சங்கம், மருதங்கேணி சமுர்த்தி வங்கிச் சங்கம், சமுர்த்தி மகாசங்கம், சமுர்த்தி தலைமைக் காரியாலயம் என்பன காணப்படுகின்றது

வடமராட்சி கிழக்கு சமுர்த்தி கட்டமைப்பு ( வாழ்வின் எழுச்சி கட்டமைப்பு )




## சமுர்த்தித் திட்டம் தொடர்பான புள்ளி விபரம்

விடய விபரங்கள்	ஆண்டு		
	2003-2011	2012	2014
சமுர்த்திக் குடும்பம்	2890	3120	3490
சிறுகுழுக்கள் எண்ணிக்கை	578	624	721
சங்கங்களின் எண்ணிக்கை	45	58	71
மொத்தச் சேமிப்பு			56500000.00
சமுர்த்தி முதலீரை ஆரம்பம்		2012 யூன்	
சமுர்த்தி முதலீரை எண்ணிக்கை		1380	
மொத்த முதலீடு			24500000.00
விடமடப்பு	13- (1130000.00)	12- (950000.00)	
மலசல கூடம்	2- (145000.00)	555- (22078676.00)	
வருங்கிய கூடன்	24535000.00	28904500.00	105245000.00
உட்கட்டுமானம்(விவசாய வேலிக்கிணறு,விஜி)	4- (500000.00)		
அலுவலக கட்டிட வசதி	முழுமையாக கிடைக்கப்பெற்றுள்ளது		

## வலய சமுர்த்திக் கட்டமைப்பு

வலய மட்டமென்பது பல்வேறு கிராம அலுவலர் பிரிவுகளை உள்ளடக்கிய ஒரு நிலையாகும். அதாவது இது 01- 15 கிராம அலுவலர் பிரிவுகளை உள்ளடக்கி இருக்கலாம். அதாவது இந்நகர் கிராமங்களில் உள்ள சமுர்த்திச் சங்கங்கள் எல்லாம் உள்ளடக்கி ஒரு சமுர்த்தி வங்கிச்சங்க எல்லைப்பரப்பாக /அல்லது வலய நிர்வாகப்பரப்பாக காணப்படும். இது பின்வருமாறு இருக்கலாம்


சமுர்த்தி வங்கிச்சங்கத்திற்கும் அதன் நிர்வாக எல்லைக்கும் இருக்கின்ற அத்தனை சமுர்த்திச் சங்கங்களில் நிர்வாகக்குழு 05பேர் பொதுச்சபையாக இருக்கும். பின்னர் இதிலிருந்து ஒரு நிர்வாகசபையும் , தலைவர், உப தலைவர் என்போர் தெரிவு செய்யப்படுவர்.



இதுதான் இந்த வங்கியை கொண்டு செயற்படுத்தும் நிர்வாக முறைமையாக இருக்கும்

**பிரதேச சமுர்த்திக் கட்டமைப்பு**

இங்கு பிரதேச சமுர்த்திக்கட்டமைப்பு என்பது ஒரு பிரதேச செயலாளர் பிரிவிற்குள் வருகின்ற அத்தனை சமுர்த்தி வங்கி சங்கங்கள்/சமுர்த்தி வலயங்களை உள்ளடக்கி ஒரு சமுர்த்தி மகாசங்க அமைப்பு செயற்பட அதற்கு இணையாக சமுர்த்தி தலைமை அலுவலகம் அமையும். இது பிரதேச செயலகத்தில் செயற்படும்.



மேற்படி கட்டமைப்புக்கள் அனைத்தும் 2014.01.03 திகதியிலிருந்து பொருளாதார அபிவிருத்தி அமைச்சின் கீழான வாழ்வின் எழுச்சி அபிவிருத்தி திணைக்களமாக மாற்றப்பட்டுள்ளது இதனால் சகல சமுர்த்திப் பயனாளிகளும் வாழ்வின் எழுச்சிப் பயனாளிகளாக மாற்றம் பெறுகின்றார்கள். மேலும் சமுர்த்தி வங்கிச் சங்கம் என்ற அமைப்பானது வாழ்வின் எழுச்சி சமுதாய அடிப்படை வங்கியாகவும், சமுர்த்தி மகாசங்கம் வாழ்வின் எழுச்சி சமுதாய அடிப்படை வங்கிச் சங்கமாகவும், தலைமைப் பணிமனை பிரதேச வாழ்வின் எழுச்சி அலுவலகமாகவும் மாற்றம் பெறுகின்றது. இதில் உள்வாங்கப்பட்ட அனைத்து உத்தியோகத்தார்களும் ஏனைய திணைக்களங்களைப்போல் ஓய்வூதிய நன்மைபெறுநர்களாக மாற்றம் செய்யப்பட்டுள்ளனர். மேலும் இந்தத் திட்டத்தின் நோக்கம் கிராமங்களில் வாழ்கின்ற அனைத்துப் பிரிவினரும் வாழ்வின் எழுச்சி பயனாளிகளாக கருதப்படுபவர் ஆவார்கள்.





வாழ்வின் எழுச்சி சமுதாய அழிப்படை வங்கி - அம்பன்



வாழ்வின் எழுச்சி சமுதாய அழிப்படை வங்கி - மருதங்கேணி



வாழ்வின் எழுச்சி சமுதாய அழிப்படை வங்கிச்சங்கம்

# வடமராட்சி கிழக்கு புவியியல் அமைப்பும் அனர்த்த முகாமைத்துவமும்

திரு. பொன். நந்தவர்மன்,  
B.A, M.Sc in Disaster Management (Reading)  
அபிவிருத்தி உத்தியோகத்தர் (அனர்த்த முகாமைத்துவம்)  
பிரதேச செயலகம், வடமராட்சி கிழக்கு.

## 1. அறிமுகம்

இலங்கையின் வடமாகாணமானது ஐந்து மாவட்டங்களைக் கொண்டதாகவும் இதில் யாழ்ப்பாண மாவட்டமானது 15 பிரதேச செயலகப் பிரிவுகளை உள்ளடக்கியதாகவும் அமையப் பெற்றிருக்கின்றது. யாழ்ப்பாண மாவட்டத்தின் பிரதேச செயலக பிரிவுகளில் தென்மராட்சி பிரதேசமானது ஒரு நிர்வாகப்பிரிவாகவும் வலிகாமம் ஏழு நிர்வாகப் பிரிவாகவும், தீவுகள் நான்கு நிர்வாகப் பிரிவாகவும், வடமராட்சி மூன்று நிர்வாகப்பிரிவாகவும், காணப்படுகின்றது. ஒவ்வொரு நிர்வாகப்பிரிவும் பௌதீக, சமூகப், பொருளாதாரப் பண்புகளில் சில தனித்துவமான தன்மைகளையும் சிறப்புக்களையும் கொண்டுள்ளன.


இதில் வடமராட்சி கிழக்கு பிரதேசமானது தனித்துவமான புவியியியல் சிறப்பம்சங்களைக் கொண்டு விளங்குகின்றது. மேலும் வடமராட்சி கிழக்கு பிரதேச புவியியல் அமைவினையும் அவ் அம்மவு காரணமாக எற்படக்கூடிய அனர்த்தங்கள் அனர்த்த தணிப்பு நடவடிக்கைகளை விரிவாக ஆராய்தல் பொருத்தமானதாகும்.

புவியியல் அமைவு ரீதியில் வடமராட்சி கிழக்கு பிரதேசமானது யாழ் மாவட்டத்தில் ஓர் ஒடுங்கிய நீண்ட வடிவத்தில் அமைவுற்றுள்ளது. வடக்கே வல்லிபுரத்தில் தொடங்கி தெற்கே சுண்டிக்குளம் வரை ஏறத்தாழ 53KM நீளமும் 2.5Km அகலமும் கொண்டதாக காணப்படுகின்றது. வடக்கே இந்து சமுத்திர பெருங்கடலாலும், தெற்கே தொண்டைமானாறு கடல்நீரேரியினாலும் கிழக்கே நன்னீர்தொடுவாயினாலும் சூழப்பட்ட ஓர் பிரதேசமாகக் காணப்படுகின்றது.

இப்பிரதேச செயலாளர் பிரவில் கிராம சேவகர் எல்லைகள் பெருமளவாக இப் பிரதேசத்தின் பௌதீக மற்றும் பண்பாட்டு விழுமியங்களை அடிப்படையாகக் கொண்டு வகுக்கப்பட்டுள்ளன. இக் கிராம அலுவலர் பிரிவுகளில் குடத்தனை, குடத்தனை வடக்கு, செம்பியன்பற்று தெற்கு ஆகிய மூன்று கிராம அலுவலர் பிரிவுகளை தவிர ஏனையவை இந்துமா சமுத்திரத்துடன் நேரடியாக தொடர்புபட்டவையாகக் காணப்படுகின்றது.

## 2. வெளதீகப் பின்னணி

வடமராட்சி கிழக்கு பிரதேசத்தின் தரைத்தோற்றமும் மண்ணும் , காலநிலை, நீர் போன்றன இங்கு ஆராயப்படுகின்றன.



### 2.1 தரைத்தோற்றமும் மண்ணும்

வடமராட்சி கிழக்கு பிரதேசத்தின் பாறைத் தொகுதிகள் சுண்ணாம்புக்கற்பாறைத் தொகுதியாகக் காணப்படுகின்றது. இவை மயோசின் கால இறுதிப் பகுதியை சேர்ந்தவை. புவியசைவுகள் காரணமாக கடலிலிருந்து மேலுயர்த்தப்பட்ட அடையல் பாறை வகையைச் சார்ந்தவையாகும். இப் பாறைப்படைகளின் மேல் பல மீற்றர் தடிப்புடைய மண் படை மூடிக் காணப்படுகின்றது. இங்கு காணப்படும் சுண்ணாம்புக் கற்பாறைகளை கட்டடத் தேவைகளுக்கும் பயன்படுத்தலாம். மண் அமைப்பை நோக்கின் கடற்கரை சார்ந்து மணல் மண்ணும் தொண்டைமானாறு கடனீரேரி சார்ந்து களி மண்ணும் காணப்படுகின்றது. மணல் மண்ணானது சிலிக்கா படிவுகளாகக் காணப்படுகின்றது. மணற்காடு தொடக்கம் நாகர்கோவில் வரையுள்ள பகுதிகளில் மணற்படுக்கை அதிகளவில் உள்ளது. எனினும் இடத்திற்கிடம் இவற்றின் தன்மை வேறுபடுகின்றது. நாகர்கோவிலை அண்டிய சிலிக்கா படிவ மணல் கண்ணாடி உற்பத்திக்கு மிகவும் சிறந்தது. இப் பகுதியிலுள்ள மண்ணானது கண்ணாடித் தொழிற்சாலைக்கு தேவையான மூலப்பொருளாக பயன்படுத்தக்கூடியதாக உள்ளது. மேலும் சூரிய சக்தியிலிருந்து மின்சாரம் பெற்றுக் கொள்ளும் சூரிய கலங்களைத் தயாரிப்பதற்கு ஏற்ற கனிமமாக இது காணப்படுகின்றது. மணற்காட்டிலுள்ள மணலில் இரும்பு அதிகம் கலந்துள்ளமையால் இது இலகுவில் கட்டியாகும் தன்மை கொண்டதாகும். மேலும் இது கட்டடத்தேவைகளுக்கு பொருத்தமானதாகவும் காணப்படுகின்றது.

## 2.2 காலநிலை

வடமராட்சி கிழக்கு பிரதேசமானது அயன வலயப்பிரதேசத்தில் அமைந்துள்ளது. மேலும் இதன் தரைத்தோற்றமும் அதனைச் சூழவுள்ள கடல் மற்றும் கடல் சார் நீரேரி, கண்டல் தாவரங்கள், சவுக்கம்காடுகள், சிறிய நீர் நிலைகள் என்பனவும் இப்பிரதேசத்தின் காலநிலையில் செல்வாக்கு செலுத்துகின்றன.

இப் பிரதேசமானது நவம்பர் - பெப்ரவரி மாதத்தில் வட கீழ் பருவக்காற்றின் செல்வாக்குக்குட்பட்ட பகுதியாக உள்ளது. மேலும் பிரதேசத்தின் வருட சராசரி வெப்பநிலையானது 28°C ஆக காணப்படுகின்றது. அத்துடன் தென்மேல் பருவக்காற்றின் செல்வாக்கும் ஓரளவு காணப்படுகின்றது.

மழை வீழ்ச்சியானது பருவப்பெயர்ச்சிக் காற்றின் செல்வாக்கினால் தீர்மானிக்கப்படுகின்றது. அதிக மழைவீழ்ச்சி பெறும் மாதங்களாக ஒக்டோபர் தொடக்கம் பெப்ரவரி வரை காணப்படுகின்றது. இவற்றினைத் தவிர மார்ச் - ஏப்ரல் மாதங்களில் மேற்காவுகை மழையும், ஒக்டோபர் - நவம்பர் மாதங்களில் குறாவளியுடன் கூடிய மழை வீழ்ச்சியையும் இப் பிரதேசம் பெறுகின்றது.

காலநிலையின் சீரற்ற தன்மையினால் இங்கு ஆண்டு ரீதியாக மட்டுமன்றி பருவகாலரீதியாகவும் மழைவீழ்ச்சித் தளம்பல்கள் ஏற்படுகின்றது. இதனால் பருவந்தவறிய வெள்ளப்பெருக்கு, பயிர் அழிவுகள் என்பன வருடாவருடம் ஏற்படுகின்றது. ஏனைய மழைவீழ்ச்சி குறைந்த காலப்பகுதியில் சில பகுதிகளில் அதீத வரட்சியுடன் குடிநீர் தட்டுப்பாடும் காணப்படுகின்றது.

## 2.3 நீர் வளம்

இப்பிரதேசமானது மூன்று பக்கங்களும் கடல் மற்றும் கடனீரேரியால் சூழப்பட்டாலும் அதன் நீர்வளமானது அனேகமான பகுதிகளில் நன்னீராகவே காணப்படுகின்றது. இதற்குக் காரணம் மழை நீர் பாறைப்படகளின் மேல் தேங்கி காணப்படுவதால் ஆகும். மேலும் நிலத்தடி நீரானது குறைந்த ஆழத்திலேயே காணப்படுவதும் இதில் ஒரு சிறப்பம்சமாகும். மேலும் சிலிக்கா தன்மை கொண்ட மணல் மண்ணானது மழை நீரை மிக விரைவாக ஊடுவடிதல் மூலம் நிலத்தடி நீருடன் சேர்ப்பதும் இந்நீர்படையானது நன்னீராகக் காணப்படுவதற்கு ஒரு காரணமாகவும் அமைந்துள்ளது. அத்துடன் மேற்பரப்பிலுள்ள குளங்கள் மற்றும் தாவரங்களும் நீர்ப்படையைப் பாதுகாப்பதில் முக்கிய பங்காற்றுகின்றன.

## 3. அனர்த்தமும் அனர்த்த முகாமைத்துவமும்

### 3.1 பாதிப்பினை ஏற்படுத்தக்கூடிய அனர்த்தம்

இன்று அனர்த்த முகாமைத்துவம் உலக நாடுகளின் கவனத்தை பெருமளவிற்கு ஈர்க்கும் விடயமாகவுள்ளது. உலகின் பல பகுதிகள் இயற்கை அனர்த்தங்களினாலும் மனிதனினால் ஏற்படும் அனர்த்தங்களினாலும் பௌதீக, சமூக, பொருளாதார, அரசியல்

ரீதியான பாதிப்புக்களை ஏற்படுத்துகின்றது. வடமராட்சி கிழக்கு பிரதேசத்தின் புவியியல் அமைவு காரணமாக பல அனர்த்தங்கள் தாக்கக் கூடிய ஏதுநிலை காணப்படுகின்றது. கடலினையும் கடல் நீரேரியினையும் இரண்டு பக்கங்களிலும் எல்லையாகக் கொண்டு இவற்றின் மத்தியில் ஒடுங்கிய நிலப்பரப்பாக அமைந்திருப்பதால் பாரிய அனர்த்த தாக்கத்துக்கு உள்ளாகக் கூடிய பிரதேசமாக இது காணப்படுகின்றது.

மணற்காட்டிலிருந்து சுண்டிக்குளம் வரையிலான கடற்கரையின் பௌதீக அமைப்பானது குத்துச்சாய்வான, ஆழம் கூடிய, மணற்பாங்கான கடற்கரையாக காணப்படுகிறது. இதனால் கடல் கொந்தளிப்புக்கள் அதிகம் ஏற்படும் பகுதியாக இருப்பதுடன் சுனாமி அலைகள் இலகுவாக தாக்கும் பகுதியாகவும் காணப்படுகின்றது. ஏனெனில் சுனாமி அலைகள் கரையை அண்மிக்கும் போது ஆழம் குறைந்த, கற்பாறைகளை அதிகம் கொண்ட கரையாக காணப்பட்டால் அவ்வலையின் வேகமானது குறைந்த வீச்சில் அமையும். ஆனால் இக் கரையோர தரையமைப்பானது அவ்வாறான பௌதீக நிலை இல்லாததன் காரணமாகவே 2004ம் ஆண்டு இடம் பெற்ற சுனாமியின் போது யாழ்.மாவட்டத்தில் இப்பிரதேசத்திலேயே அதிக உயிரிழப்புக்கள் மற்றும் சொத்தழிவுகள் ஏற்பட்டது குறிப்பிடக்கூடியதாகும்.

இலங்கையானது கவசத்தகட்டின் எல்லையில் அமையப்பெறாமல் இந்திய கவசத்தகட்டின் மத்தியில் அமைந்திருப்பதனால் நிலநடுக்கத்தின் தாக்கமானது ஏனைய நாடுகளுடன் ஒப்பிடும் போது குறைவாக காணப்படுகின்றது. எனினும் அண்மைக்காலமாக இலங்கையை அண்மித்து புதியதோர் கவசத்தகட்டு உருவாகி வருவதற்கான சாத்தியக்கூறுகள் அதிகரித்துள்ளதாக புவியியல் ஆய்வாளர்கள் கருதுகின்றனர். அண்மையில் அம்பாறையில் உணரப்பட்ட நில நடுக்கம் இதன் ஒரு அங்கமாக இருக்கலாம் எனவும் நம்பப்படுகின்றது. இவ்வாறு ஏற்படின் எதிர் காலங்களில் நிலநடுக்கம் மற்றும் சுனாமி போன்றவற்றின் தாக்கங்கள் இலங்கை கரையோரங்களில் அதிகம் ஏற்படக்கூடிய சாத்தியக்கூறுகள் காணப்படுவதாகவும் குறிப்பிடுகின்றனர். அவ்வாறு ஏற்படின் யாழ்.மாவட்டத்தில் இலகுவாக தாக்கத்திற்குள்ளாகக் கூடிய பிரதேசமாக வடமராட்சி கிழக்கே காணப்படுகின்றது. இதைத் தவிர 2004ஆம் ஆண்டு இந்தோனேசியா மற்றும் சுமாதிரி தீவுகளில் ஏற்பட்ட நிலநடுக்கத்தின் விளைவாக உருவான சுனாமி அலைகள் இலங்கை கரையை அடைந்த நேரத்தை விட மிகச் சொற்ப நேரத்தில் இலங்கையின் கரையோரப்பகுதி தாக்கத்திற்குள்ளாகும் அபாய நிலையும் ஏற்பட்டுள்ளது. அண்மையில் 2012ஆம் ஆண்டு ஐப்பான் செண்டாய் நகரில் ஏற்பட்டதைப் போன்று நிலநடுக்கத்துடன் சுனாமி அலைகளின் தாக்கமும் சேர்ந்து இலங்கையின் கரையோரப்பகுதியைத் தாக்கினால் அதன் விளைவு 2004ஆம் ஆண்டு ஏற்பட்டதை விட அதிகமாக இருக்கும் என்பது மறுக்கமுடியாததொன்றாக இருக்கும் என்பதில் ஐயமில்லை.

நவம்பர் தொடக்கம் பெப்ரவரி மாதங்களில் அதீத மழைவீழ்ச்சியினால் ஏற்படும் வெள்ளப் பெருக்கானது இப்பிரதேசத்தை வருடாவருடம் பாதிக்கவல்ல ஓர் காலநிலை சார் அனர்த்தமாக காணப்படுகின்றது. பௌதீக அமைப்பைப் பொறுத்தளவில் கடல் மட்டத்திலிருந்து குறைவான உயரத்தில் அல்லது கடல்மட்டத்துடன் காணப்படல்,

சிறந்த வடிகால் அமைப்பு இல்லாமை, தாழ் நிலப்பகுதி, கடற்கரைத் தொடுவாய்களில் கடல் அலையினால் இயற்கை மண் அணை போல் தோன்றி நீர் வழிந்தோடும் பாதையினை தடுத்தல், தொண்டைமானாறு கடல்நீரேரியில் நீர்மட்டம் உயர்வடைதல் (தரையிலிருந்து நீர் வெளியேறி கடலுக்குள் செல்லும் அளவு குறைவடைதல்) போன்ற பல காரணிகளினால் வெள்ளப்பெருக்கு ஏற்படுகின்றது. மணற்காடு, பொற்பதி, நாகர்கோவில், மருதங்கேணி, வத்திராயன், உடுத்துறை ஆகிய கிராமங்கள் அதிகம் வெள்ளப்பாதிப்பிற்கு உள்ளாகின்றது.

மேலும் வடகீழ் பருவப்பெயர்ச்சி மழைக்காலங்களில் வங்கக்கடலில் ஏற்படும் தாழ்முக்கம், நகர்ச்சி போக்கு, சூறாவளியாக மாறுவதற்குரிய வாய்ப்புக்கள் என்பவற்றினை பொறுத்து அதன் தாக்கம் காணப்படுகின்றது. சூறாவளியானது இப்பிரதேசத்தை தாக்கும் மற்றும்மோர் இயற்கை அனர்த்தமாக காணப்படுகின்றது. வங்கக்கடல் பகுதியில் தோற்றம் பெறும் தாழ் அழுக்க நிலைகள் பெரும்பாலும் இலங்கையின் வட பகுதிக்கூடாக அதிகம் கடந்து செல்வதால் இப்பிரதேசம் அடிக்கடி சூறாவளி பாதிப்புக்கு உள்ளாகும் தன்மையைக் கொண்டுள்ளது. போதிய முன்னறிவித்தல் மற்றும் விழிப்புணர்வு இல்லாததன் காரணமாக 1968ஆம் ஆண்டு ஏற்பட்ட புயலில் சிக்கி பல மீனவர்கள் இறந்தும் காணாமற்போயுமுள்ளமையும் குறிப்பிடத்தக்கது. மேலும் இதன் காரணமாக மக்களின் வாழ்விடங்கள், அவர்களின் வாழ்வாதாரக் கட்டமைப்புக்கள், அன்றாட வாழ்க்கை என்பன மிக மோசமான பாதிப்பு நிலைக்கு இட்டுச்செல்லும் என்பது மறுக்கமுடியாத உண்மையாகும்.

இப்பிரதேசத்தின் வறட்சி நிலையைக் கருத்திற் கொள்ளின் அண்மைய காலங்களில் ஏற்படும் காலநிலை மாற்றம் காரணமாகவும் மழை வீழ்ச்சி அளவுகளில் ஏற்படும் மாற்றம் காரணமாகவும், புவி வெப்பநிலையில் ஏற்படும் அதிகரிப்பு காரணமாகவும், அதிகரித்த நீர்ப்பயன்பாடு மற்றும் நிலத்தடி நீர் மாசடைவு காரணமாகவும் வரட்சி நிலை தோன்றுவதற்கு ஏதுவாக உள்ளன. அண்மையில் 2013, 2014 ஆம் ஆண்டு காலப்பகுதியில் வடமராட்சி கிழக்கு பிரதேசத்தின் தெற்குப் பகுதியில் வரட்சி காரணமாக (முள்ளியான், போக்கறுப்பு) குடிநீர் தட்டுப்பாடு ஏற்பட்டதையும் அம்பன், குடத்தனை, செம்பியன்பற்று தெற்கு, மருதங்கேணி, வத்திராயன், நாகர்கோவில், முள்ளியான், போக்கறுப்பு போன்ற பிரதேசங்களில் பயிர்ச்செய்கை பாதிக்கப்பட்டதையும் குறிப்பிட்டுக் கூறலாம். இப்பிரதேச நீர் நிலைகளில் பெரும்பாலானவை பருவகால நீர்நிலைகளாக காணப்படுதல், தரைக்கீழ் நீர்வளத்தினை மீதப்படுத்தும் வகையில் பாரிய குளங்கள் காணப்படாமை போன்ற காரணிகளினால் வரட்சி நிலை காணப்படுகின்றது.

மற்றுமோர் அனர்த்தமாக மின்னல் தாக்கமும் ஓரளவு பாதிப்பினை ஏற்படுத்தக் கூடியது. இவற்றை விட சமூக ரீதியான அனர்த்தங்கள் எனும் போது நாகர்கோவில் மற்றும் அதனை அண்டிய கிராம அலுவலர் பிரிவுகளில் காணப்படும் மிதிவெடி தொடர்பானதே பிரதானமாக காணப்படுகின்றது. எனினும் படையினர் மற்றும் அரசசார்பற்ற நிறுவனங்களின் உதவியுடன் அதனை அகற்றுவதற்கான வேலைத்திட்டங்கள் மும்முரமாக நடைபெற்று வருகின்றது. மேலும் இது தொடர்பான விழிப்புணர்வு அறிவிப்புப் பலகை காட்சிப்படுத்தலானது மக்களுக்கு போதிய விழிப்புணர்வை ஏற்படுத்தக்கூடியதாக

அமைந்துள்ளது. அத்துடன் மாணவர்கள் மத்தியில் முன்னெடுக்கப்பட்டுவரும் மிதிவெடி அனர்த்த பாதுகாப்புக் கல்வியும் போதிய விழிப்புணர்வை மாணவர்கள் மத்தியிலும் ஏற்படுத்தியுள்ளது இங்கு குறிப்பிடத்தக்கது.

### 3.2 அனர்த்த முகாமைத்துவம்

அனர்த்த முகாமைத்துவம் என்பது மனித உயிர்களையும், பொது உடமைகளையும் இயற்கை சூழலையும் இடர்களிலிருந்து பாதுகாக்க கொள்ளும் திட்டங்களை வகுத்து எதிர்கால இடர்களின் பாதிப்புக்களிலிருந்து மீள்வதனை குறிக்கின்றது.

இப்பிரதேச அனர்த்த முகாமைத்துவத்தை இரண்டு வழிகளில் மேற்கொள்ளலாம்.

I. அனர்த்த தவிர்ப்பு, தணிப்பு, குறைப்பு

II. அவசர நிலை முகாமை

பிரதேச செயலர் அவர்களை தலைமையாகவும் ஏனைய பங்குதாரர்களையும் அரசு சார்பற்ற நிறுவனங்களின் தலைவர்களையும் உள்ளடக்கியதாக பிரதேச அனர்த்த முகாமைத்துவக் குழுவும் கிராம அலுவலரைத் தலைவராகக் கொண்ட கிராம மட்ட அனர்த்த முகாமைத்துவக் குழுக்களும் அமைக்கப்பட்டுள்ளது. இக்குழுவானது அனர்த்த ஆபத்து முன்னறிவித்தல் குழு, தேடுதல் மற்றும் காப்பாற்றுதல், பாதுகாப்பான அமைவிடம் தொடர்பான குழு, தங்குமிடம் மற்றும் நிவாரண முகாமை தொடர்பான குழு, சுகாதார முதலுதவி மற்றும் மலசலகூட குடிநீர் வழங்கலுக்கான குழு, மற்றும் கிராம பாதுகாப்புக் குழு எனும் உபகுழுக்களை உள்ளடக்கியதாக காணப்படும். மேலும் பிரதேச ரீதியில் அமைக்கப்பட்டிருக்கும் பிரதேச அனர்த்த முகாமைத்துவக் குழுவானது தனது பங்குதாரர்களின் பற்றுபற்றுதலுடன் பிரதேச அனர்த்த முகாமைத் திட்டத்தையும் (Divisional Disaster Management Plan) கிராம அனர்த்த முகாமைத்துவக் குழுவானது கிராம அலுவலர் மற்றும் கிராம மட்ட பங்குதாரர்களான கிராம மட்ட அமைப்புக்கள் மற்றும் அதன் ஏனைய பங்குதாரர்களின் பங்குபற்றுதலுடன் தயாரிக்கப்பட்ட கிராம அனர்த்த முகாமைத்துவ மற்றும் அனர்த்த பதிலிறுத்தல் திட்டத்தையும் (Village Disaster Management and Response Plan) தயாரித்து அனர்த்தத்தை முகாமை செய்யும் கடப்பாட்டைக் கொண்டதாகக் காணப்படுகின்றது. இத்திட்டமானது அனர்த்தத்திற்கு முன், அனர்த்த வேளையில், அனர்த்தத்தின் பின் ஒவ்வொரு பங்குபற்றும் பங்குதாரர்களின் வகிபங்கு மற்றும் கடப்பாட்டைத் தெளிவாக வரையறுத்துக் காட்டுவதுடன் அவர்களினால் மேற்கொள்ள வேண்டிய வேலைத்திட்டங்களையும் அதற்கான வள மற்றும் கிடைப்பனவுகளை அடையாளப்படுத்தி வரையறுப்பதாகவும் அமைந்துள்ளது. இத்திட்ட தயாரிப்பின் போது சமூகமட்ட அமைப்புக்களான மதத்தலைவர்கள், கடற்றொழிலாளர் சங்கங்கள், விவசாயிகள் சங்கங்கள், கிராம அபிவிருத்திச் சங்கங்கள், விளையாட்டுக்கழகங்கள், மாதர் கிராம அபிவிருத்திச் சங்கங்கள், முதியோர் சங்கங்கள், சிறுவர் கழகங்கள், பொது சுகாதார பரிசோதகர்கள், மருத்துவ மாது, இளையோர் கழகங்கள், மாற்றுவலுவலுள்ளோர் சங்கங்கள், கிராம விழிப்புக் குழுக்கள், சிவில் பாதுகாப்புக் குழுக்கள், பாடசாலை அபிவிருத்திச் சங்கம் மற்றும் இதர சமூக மட்ட அமைப்புக்களின் பங்களிப்புடன் தயாரிக்கப்பட வேண்டும் எனவும் அவர்களின் பங்களிப்பு அனர்த்த முகாமைத்துவ நிலைகளில் முக்கியப்படுத்தப்பட வேண்டும் எனவும் எதிர்பார்க்கப்படுகின்றது.

அனர்த்த முன்னறிவிப்பு தொடர்பான செய்திகள் கிராம மட்டத்தில் சென்றடையக் கூடிய வகையிலான ஒரு பொறிமுறையை அனர்த்த முன்னறிவித்தல் குழுவானது கொண்டுள்ளது. தேசிய மட்டத்தில் அனர்த்த முகாமைத்துவ அமைச்சின் கீழுள்ள அனர்த்த முகாமைத்துவ மத்திய நிலையமானது முன்னெச்சரிக்கை செய்திகளை வெளியிடும் அதிகாரம் பெற்ற அமைப்பாக காணப்படுகின்றது. இதன் மூலம் வெளிப்படுத்தப்படும் முன்னெச்சரிக்கைச் செய்தியானது மாவட்ட மட்டத்திலுள்ள உதவிப் பணிப்பாளருடாக (மாவட்ட அனர்த்த முகாமைத்துவ ஒருங்கிணைப்பு அலகு) மாவட்டச் செயலாளருக்கும் ஏனைய பிரதேச செயலாளர்களுக்கும் அறிவிக்கப்படும். பிரதேச செயலருக்கு அறிவிக்கப்படும் செய்தியானது கிராம அலுவலருடாக அனர்த்த முன்னறிவித்தல் குழுவூடாக கிராம மக்களைச் சென்றடையக்கூடிய பொறிமுறை ஏற்படுத்தப்பட்டுள்ளது. மேலும் தேசிய மட்டத்திலிருந்து வெளியிடப்படும் செய்தியானது முப்படையினர் மற்றும் பொலிசாருக்கு ஊடாக மக்களைச் சென்றடையும் பொறிமுறையும் ஏற்படுத்தப்பட்டுள்ளது. இது தவிர முன்னெச்சரிக்கைக் கோபுரங்களினூடாக சுனாமி மற்றும் சூறாவளிக்கான முன்னெச்சரிக்கைச் செய்திகளும் மக்களுக்கு வழங்கப்படும். வடமராட்சிக் கிழக்குப் பிரதேசத்தைப் பொறுத்தளவில் இரண்டு முன்னெச்சரிக்கைக் கோபுரங்கள் (மணற்காடு, உடுத்துறை) அமைக்கப்பட்டுள்ளது ஒரு சிறப்பம்சமாகும். இதைத்தவிர அச்சு மற்றும் இலத்திரனியில் ஊடகங்கள் மற்றும் கைத்தொலைபேசி வலையமைப்புகளிற்கூடாகவும் செய்திகளை மக்களுக்குச் சென்றடைவதற்கான வழிமுறைகளும் ஏற்படுத்தப்பட்டுள்ளன.

மேலும் அனர்த்த ஆபத்து பதிலிறுத்தல் நிலையில் மக்களுக்கான முகாம், பாதுகாப்பு, நிவாரண மற்றும் ஏனைய அடிப்படை வசதிகளான குடிநீர், மலசலகூடம் என்பவற்றை ஏற்படுத்திக்கொடுத்தலை அடிப்படையாகக் கொண்டதாகும். இந்நிலையில் மக்களை ஏற்கனவே அடையாளங்காணப்பட்ட பாதுகாப்பு நிலையங்களில் தங்கவைத்து அவர்களுக்கான சகல வசதிகளையும் ஏற்படுத்திக் கொடுத்தலைக் குறிக்கும். இந்நிலையில் பிரதேச செயலகம், பிரதேச சபை, ஏற்கனவே பங்குதாரர்களாக உள்ள அரசாசார்பற்ற மற்றும் கிராம மட்ட அமைப்புகள் இவ் அவசர பதிலிறுத்தல் நிலையில் தங்களுக்கென ஒதுக்கப்பட்ட வேலைத்திட்டங்களை முன்னெடுத்து மக்களை காக்கும் பணியில் ஈடுபடுவர். இதற்கென அடையாளங்காணப்பட்ட சில தொண்டர் அமைப்புக்களான புனித ஜோன்ஸ் அம்புலன்ஸ், இலங்கை செஞ்சிலுவைச் சங்கம் மற்றும் கிராம மட்டத்தில் ஏற்படுத்தப்பட்டிருக்கும் தொண்டர் அமைப்புகள் என்பனவும் தமது பணிகளைச் செய்வர். மேலும் முப்படையினர் மற்றும் பொலிசாரும் இக்கடமையில் ஈடுபட வேண்டும் என தேசிய கொள்கையில் அடையாளங்காணப்பட்டுள்ளது.

அனர்த்த தயார்படுத்தல் நிலையில் தற்போது மாவட்ட மட்டத்தில் செயற்படுத்தப்பட்டுக்கொண்டிருக்கும் ஒன்றிணைந்த அனர்த்த முகாமைத்துவ செயற்பாடுகள் 2011 - 2020 (Comprehensive Disaster Management Action -CDMA 2011 - 2020) செயற்றிட்டமானது கிராம இடர் மற்றும் வள வரைபடம் தயாரித்தல், கிராம அனர்த்த ஆபத்து பதிலிறுத்தல் திட்டம் தயாரித்தல், பாடசாலை மட்ட தொண்டர் குழுக்களை நிறுவுதல், பாடசாலை மட்ட போட்டிகளை ஒழுங்கமைத்தல், பாடசாலை மட்ட விழிப்புணர்வுச் செயற்பாடுகளை முன்னெடுத்தல், கிராம மட்ட விழிப்புணர்வுச்

செயற்பாடுகளை முன்னெடுத்தல், பங்குபற்றுதலுடனான புவியியல் தகவல் ஒழுங்கு முறையிலான மாவட்ட இடஞ்சார் தீர்மானம் மேற்கொள்ளும் ஆதார முறையை உருவாக்கல், ஆய்வரங்க மகாநாடுகளை ஒழுங்கமைத்தல், ஊடக வெளியீடுகளை வெளியிடுதல், 15 பிரதேச செயலர் பிரிவுகளை உள்ளடக்கி அனர்த்த முகாமைத்துவ நோக்க மாதிரி ஒன்றுக்கான போட்டியை ஏற்பாடு செய்தல் போன்ற இலக்குகளை எய்வதற்கான செயற்றிட்டங்களை முன்னெடுத்து வருகின்றது. இதில் பெரும்பாலான செயற்றிட்டங்கள் அனைத்து பங்குதாரர்களின் ஒத்துழைப்புடனும் அவர்களின் ஆலோசனைகளின் அடிப்படையிலும் வெற்றிகரமாக முடிவடைந்துள்ளது. மேலும் மாநகரசபை, பிரதேச சபைகளுக்கான அனர்த்த முகாமைத்துவ மற்றும் பதிலிறுத்தல் திட்டம் தயாரித்தல், பாடசாலை அனர்த்த பாதுகாப்புத் திட்டம் தயாரித்தல் போன்ற செயற்பாடுகளையும் முன்னெடுப்பதற்கான திட்டமிடல்களையும் அதற்கான பூர்வாங்க செயற்பாடுகளையும் முன்னெடுத்து வருகின்றது.

மேலும் ஒவ்வொரு வருடமும் ஆகக் குறைந்தது ஒருமுறையேனும் பிரதேச மற்றும் கிராம மட்ட அனர்த்த முகாமைத்துவத்திட்டமானது இற்றைப்படுத்தப்பட வேண்டும் என எதிர்பார்க்கப்படுகின்றது. இதன் மூலம் வளங்களை அடையாளங்காணலும் தேவைகளைப் பகுப்பாய்விற்கு உட்படுத்தப்பட வேண்டும் எனவும் எதிர்பார்க்கப்படுகின்றது. அத்துடன் அதிகம் பாதிப்பிற்குள்ளாகும் பகுதி என எதிர்பார்க்கப்படும் கிராம அலுவலர் பிரிவுகளில் கிராம மட்டத்திலான அனர்த்த ஒத்திகை மற்றும் பாசாங்கு நிகழ்வுகள், பயிற்சி பட்டறைகள், கலந்துரையாடல்கள், விழிப்புணர்வு கூட்டங்கள், அனர்த்தக் குழு மற்றும் அதன் உப குழுக்களுடனான விசேட கலந்துரையாடல்கள், முதலுதவிப் பயிற்சி, நீச்சல் மற்றும் உயிர்காப்பு பயிற்சி, முகாம் முகாமைத்துவம், தொண்டர்களுக்கான விசேட பயிற்சிகள் போன்றன முன்னெடுக்கப்பட்டுவருகின்றது. இது மட்டுமன்றி அதிகம் பாதிப்பிற்குள்ளாகும் என எதிர்பார்க்கப்படும் பாடசாலை மாணவர்களுக்கு விசேட விதமாக அனர்த்தம் தொடர்பான கலந்துரையாடல்கள், கடற்றொழிலாளர் சங்க பிரதிநிதிகளுடனான கலந்துரையாடல் என்பனவும் வருடாவருடம் இடம்பெற்று வருகின்றது.

அனர்த்த தணிப்பு நிலையில் கிராம மக்களின் பங்களிப்புடன் அடையாளப்படுத்தப்பட்ட அனர்த்த தணிப்புச் செயற்றிட்டங்களானது கிராம அலுவலர் தலைமையிலான கிராம அனர்த்த முகாமைத்துவ குழுவின் சிபார்சுடன் பிரதேச அனர்த்த முகாமைத்துவக்குழுவுக்குச் சமர்ப்பிக்கப்பட வேண்டும். அவ்வாறு ஒவ்வொரு கிராம அலுவலர் பிரிவிலிருந்தும் பெறப்படும் திட்டங்களானது அதன் பாதிப்பு நிலை, தேவைப்பாடு, நிலைத்திருக்கும் தன்மை, செலவுச் சிக்கனம் என்பவற்றைக் கருத்திற்கொண்டு பிரதேச மட்டத்தில் பிரதேச அனர்த்த முகாமைத்துவக் குழுவால் முன்னுரிமைப்படுத்தப்படும். அவ்வாறு முன்னுரிமைப்படுத்தப்படும் செயற்றிட்டங்களானது மாவட்ட மட்டத்திற்கு அனுப்பிவைக்கப்படும். எல்லா பிரதேச செயலர் பிரிவுகளிலிருந்து பெறப்படும் அனர்த்தத் தணிப்புச் செயற்றிட்டங்களானது மாவட்ட மட்டத்தில் முன்னுரிமைப்படுத்தப்பட்டு மாவட்ட அனர்த்த முகாமைத்துவக் குழுவால் தெரிவு செய்யப்படும் செயற்றிட்டங்கள் தேசிய மட்டத்தில் முன்னுரிமைப்படுத்தும் நோக்கில் அனர்த்த முகாமைத்துவ மத்திய நிலையத்திற்கு அனுப்பிவைக்கப்படும். தேசிய மட்டத்தில் நிலைத்திருக்கும் அபிவிருத்தியை நோக்கிய செயற்றிட்டங்கள் முன்னுரிமைப்படுத்தப்பட்டு நிதி ஒதுக்கீடுகள்

மேற்கொள்ளப்படும். இவ்வாறு அனுமதிக்கப்படும் திட்டங்கள் மாவட்ட உதவிப்பணிப்பாளர்களுடாக மாவட்டச் செயலாளருக்கும், மாவட்டச் செயலாளருடாக பிரதேச செயலாளர்களுக்கும் அறிவிக்கப்பட்டு திட்டங்கள் நடைமுறைப்படுத்துவதற்கான நியதிச் சட்டங்கள் மற்றும் நிதிக்கொள்கைகளுக்கூடாக திட்டம் அமுல்படுத்தப்படும்.

#### 4. முடிவுரை

வடமராட்சி கிழக்கு பிரதேச செயலகப் பிரிவைப் பொறுத்தவரையில் அனர்த்தம் பற்றியும் அது தாக்கும் காலங்கள் பற்றியும் போதுமான விழிப்புணர்வு காணப்படுவதை அவதானிக்கக்கூடியதாகவுள்ளது. அனர்த்த முன்னெச்சரிக்கை நிகழ்வுகள், பாசாங்கு ஒத்திகை மற்றும் போலி நடிப்பு பயிற்சிகள், கருத்தரங்குகள், கூட்டங்கள், விழிப்புணர்வுச் செயற்பாடுகள் இப்பிரதேச செயலர் பிரிவில் அடிக்கடி இடம்பெறுவதால் மக்கள் போதுமான விழிப்புணர்வுடன் உள்ளார்கள். மேலும் பிரதேச மட்டம் மற்றும் கிராம மட்டத்தில் ஏற்படுத்தப்பட்டிருக்கும் திட்டங்கள், கிராம அலுவலர் தலைமையில் நிறுவப்பட்டுள்ள அனர்த்த முகாமைத்துவக் குழுக் கட்டமைப்பானது மக்களை நெறிப்படுத்துவதற்கு பெருமளவு உதவிசெய்யக்கூடியதாக உள்ளது. மேலும் முப்படையினர் மற்றும் பொலிசார் அனர்த்த முன்னெச்சரிக்கை நேரங்களில் போதிய ஒத்துழைப்பு வழங்குவது அண்மைய செயற்பாடுகளின் மூலம் வெளிப்படுத்தப்பட்டுள்ளது. பெருமளவான மக்கள் மற்றும் சமூக மட்ட அமைப்புக்கள் ஆபத்து நேரங்களில் அவசர தொலைபேசி இலக்கங்களைத் தெரிந்துகொண்டவர்களாக இருப்பதும் அதன் மூலம் தாம் பெற்ற செய்திகளை உறுதிப்படுத்தும் மனோநிலையில் இருப்பதும் மேலும் பக்கபலமாக உள்ளது. இதைவிட மேலதிகமாக வைத்தியசாலை, அவசர நோயாளர் காவு வண்டி சேவைப்பிரிவு, பிரதேச சபை, அரச சார்பற்ற நிறுவனங்கள், தனியார் நிறுவனங்கள் என்பனவும் பொதுமக்களுக்கான சேவையில் துடிப்புடன் இயங்குவது பிரதேசத்திற்கு மேலும் வலுச்சேர்ப்பதாய் அமைந்துள்ளது.

யாழ் மாவட்டத்தைப் பொறுத்தமட்டில் அனர்த்த முகாமைத்துவச் செயற்பாடுகளை ஒருங்கமைப்பதற்கான கட்டமைப்புக்கள் உருவாக்கப்பட்டுள்ளதுடன் அதற்கான திட்டங்களும் வரையறுக்கப்பட்டு ஆவணப்படுத்தப்பட்டுள்ளதால் எதிர்காலத்தில் ஏற்படவல்ல இடர்களை முகங்கொடுத்து பாதுகாப்பானதும் மீட்சித்திறன் கொண்டதுமான மக்கள் சமுதாயத்தை கட்டியெழுப்பி நிலைத்திருக்கும் அபிவிருத்தி நோக்கி பயணம் செய்வதற்கான வலிமை பெற்றுள்ளதை உணரக்கூடியதாக உள்ளது.

\*\*\*\*\*

## வடமராட்சி கிழக்கு மக்களின் இடப்பெயர்வுகளும், சேவை மையங்களின் நகர்வுகளும் செயற்பாடுகளும்.

திரு. மு. வ. தவராஜா  
கிராம அலுவலர்,  
மருதங்கேணி.

ஈழத்தின் வடபால் யாழ்மாவட்டத்தின் கிழக்குக் கரையோரப் பிரதேசமான வடமராட்சி கிழக்குப் பகுதியில் இயற்கை அழகுற நெய்தல் நிலத்துடன், மருத நிலமும் சூழ்ந்திட வாழ்ந்த மக்கள் தங்களுடைய பிரதான தொழிலாக கடற்றொழில், விவசாயம், சீவல் தொழில், வியாபாரம் ஏனைய கைத் தொழில்களுடன் சிலர் அரசு உத்தியோகங்களையும் மேற்கொண்டு சந்தோஷமாக வாழ்ந்து வந்தனர். இவர்களுடைய வாழ்வில் ஏற்பட்ட பேரிடிகளான யுத்த அனர்த்தமும், இயற்கை அனர்த்தமும் மாறி மாறி வந்தமையால் அவர்களது நின்மதியான வாழ்வில் சலனங்கள் ஏற்படத்தொடங்கியது.

அவர்கள் பரம்பரை பரம்பரையாகத் தொன்று தொடக்கம் வாழ்ந்து வந்த அந்த மண்ணில் 1940, 1956, 1965 காலப்பகுதிகளில் இயற்கை அனர்த்தங்கள் சில ஏற்பட்ட சமயம் சில உயிரிழப்புகளுடன் உடமை இழப்புக்களையும் சந்தித்த மக்கள் தமது வாழ்விடங்களிலிருந்தும் சில இடப்பெயர்வுகளிற்கு ஆளாகியிருந்த போதிலும், அதற்குப் பிற்பட்ட காலத்தில் ஏற்பட்ட யுத்த அனர்த்தங்கள், சுனாமி அனர்த்தம் என்பவற்றில் பாரிய உயிரிழப்புகள், தமது சொந்த உழைப்பின் மூலம் சேமித்து தேடிய சொத்துக்களின் இழப்புகள் என்பவற்றுடன் அவர்கள் வசித்துவந்த இடத்திலிருந்து நகர்ந்து வேறு இடங்களில் சென்று வசிக்க வேண்டிய துரப்பாக்கிய நிலைக்கும் ஆளாகியிருந்தனர்.

மக்களது தேவைகளை நிறைவேற்றுவதற்காக அமைந்திருந்த சேவை நிலையங்களும் காலத்திற்குக் காலம் நகர்ந்து தமது இருப்பிடங்களை அமைத்துக் கொள்ளவேண்டிய தேவைகளும் ஏற்பட்டன. உதவி அரசாங்க அதிபர் அலுவலகம், வைத்தியசாலைகள், பாடசாலைகள், பிரதேச சபை, கமநல சேவை நிலையம், கூட்டுறவு நிலையங்கள், தபால் நிலையங்கள், மற்றும் பிரதேச மட்டத்திலான பொது அமைப்புகள் என்பன மக்களின் இடப்பெயர்வுகளிற்கு ஏற்ப தங்களையும் நகர்த்திக் கொண்டன. இதனால் பல உடமைகள், சொத்துக்கள் என்பனவற்றையும் அவை காலத்திற்குக் காலம் இழக்க வேண்டிய நிலை ஏற்பட்டது.

1983இற்குப் பின்பு ஏற்படுத்தப்பட்ட அசாதாரண சூழ்நிலைகளால் எமது பிரதேச கடற்றொழில் சார்ந்த மக்கள் தொழில் செய்ய முடியாத நிலையில் அவர்களது வாழ்வாதாரம் பாதிப்படைந்ததுடன், தொழில் உடமைகள் பலவற்றை கடலில் இழக்க வேண்டிய நிலையுடன் சில உயிரிழப்புகளையும் அவர்கள் சந்தித்தனர். அதன்பின்பு 1987ம் ஆண்டு ஏற்பட்ட மாற்றங்களினால் மக்கள் அனர்த்தத்திற்கு ஆளாகியிருந்த போதிலும் 1991 இல் வெற்றிலைக்கேணியில் இடம்பெற்ற அனர்த்த இழப்புக்களுடன் இருப்பிடங்களையும் விட்டு நகரவேண்டிய சூழ்நிலை ஏற்பட்டது. இதுவே வடமராட்சி கிழக்கு மக்களின் முதல் இடப்பெயர்வு என்று குறிப்பிட்டுச் சொல்லமுடியும்.

## 1991 இடப்பெயர்வு

14.07.1991 அன்று வெற்றிலைக்கேணியில் ஏற்பட்ட யுத்த அனர்த்தம் காரணமாகத் தமது உடமைகள் அனைத்தையும் விட்டு தமது உயிரை மட்டும் பாதுகாக்கும் நோக்கில் ஓடிச் சென்றவர்களுள் சிலர் உயிரிழந்தனர், சிலர் காயங்களுடன் அயல் கிராமங்களைச் சென்றடைந்தனர். இந்த இடப்பெயர்வில் முழுமையான பாதிப்பைப் பெற்ற கிராமம் வெற்றிலைக்கேணி, அடுத்தபடியாக கட்டைக்காட்டில் ஒரு பகுதியும் ஆழிவளையில் ஒரு பகுதியுமாகும்.

வெற்றிலைக்கேணிக்கு கிழக்குப் பக்கமாக அமைந்துள்ள முள்ளியான், போக்கறப்பு, கிராம அலுவலர் பிரிவு மக்கள் தமது இருப்பிடங்களிலிருந்து வெளியேறி சுண்டிக்குளம் கிராம அலுவலர் பிரிவிற்கும், சில குடும்பங்கள் தெற்குப் பக்கமாகக் கடல்நீரேரியைக் கடந்து கண்டாவளைப் பிரதேசத்திற்கும் இடம்பெயர்ந்து சென்றனர். வெற்றிலைக்கேணி, ஆழியவளை, உடுத்துறை, வத்திராயன் கிராம அலுவலர் பிரிவு மக்கள் மேற்குப் பக்கமாக இடம்பெயர்ந்து சென்றனர். செம்பியன்பற்றுவுடக்கு, செம்பியன்பற்று தெற்கு, நாகர்கோவில் கிழக்கு, மேற்கு, தெற்கு மற்றும் அம்பன் பகுதிகளில் வசித்து வந்தனர்.

இந்த இடப்பெயர்வின் விளைவால் வடமராட்சி கிழக்குப் பிரதேசத்தில் போக்கறப்பு, முள்ளியான், வெற்றிலைக்கேணி, ஆழியவளை, உடுத்துறை, வத்திராயன் கிராம அலுவலர் பிரிவுகள் மக்கள் எவரும் வசிக்காத சூனியப் பிரதேசங்களாக மாறின.

செம்பியன்பற்று, நாகர்கோவில் பகுதிகளில் தற்காலிகக் குடிசைகளிலும், உறவினர் நண்பர் வீடுகளிலும் இடம்பெயர்ந்த மக்கள் வசித்து வந்தனர். உதவி அரசாங்க அதிபர் பணிமனையினால் வழங்கப்பட்டு வந்த இடம்பெயர்ந்தோருக்கான உலர்உணவு நிவாரண உதவியுடன் இந்த மக்களுக்கான தற்காலிகக் குடிசைகள் மற்றும் அத்தியாவசிய தேவைகளை இலங்கை செஞ்சிலுவைச்சங்கத்தின் யாழ் கிளையின் வடமராட்சி கிழக்கு பிரிவினர் ஒழுங்கமைத்து வழங்கும் பணியில் ஈடுபட்டனர். தனிப்பனை, செம்பியன்பற்று வடக்கு, நயினாமுனை, மாமுனை, நாகர்கோவில் தெற்கு, நாகர்கோவில் மேற்கு, நாகர்கோவில் கிழக்கு ஆகிய பகுதிகளில் சுமார் 925 தங்காலிக குடிசைகள் அமைத்து தங்கவிடப்பட்டனர். இலங்கைச் செஞ்சிலுவைச்சங்கத்தின் வடமராட்சி கிழக்குப்பிரிவின் ஆரம்பகாலத் தலைவர் அமரர்.கொ.அ.ஸ்ரீனிஸ்லாஸ் அவர்களின் தலைமையிலான நிர்வாகத்தினர் இச் செயற்பாட்டில் ஈடுபட்டு வந்தனர்.

1989 இல் புதிதாக உருவாக்கப்பட்டு வடமராட்சி கிழக்குப் பிரதேசத்தின் மையப்பகுதியான மருதங்கேணியில் பருத்தித்துறை பிரதேசசபையின் செம்பியன்பற்று உப அலுவலகக் கட்டிடத்தில் இயங்கிவந்த வடமராட்சி கிழக்கு உதவி அரசாங்க அதிபர் பணிமனை தொடர்ந்தும் அந்த இடத்திலேயே செயற்பட்டு வந்தது. இப்பணிமனையின் முதல் உதவி அரசாங்க அதிபராக திரு. T. சந்திரசேகரம் அவர்களும், அவரைத் தொடர்ந்து திரு. M. ஞானநேசன் அவர்களும் கடமையாற்றியபின் இந்த இடப்பெயர்வு காலத்தில் திரு. K. கேதீஸ்வரன் அவர்கள் உதவி அரசாங்க அதிபராகக் கடமையாற்றி வந்தார். மணற்காடு J/418 தொடக்கம் சுண்டிக்குளம் J/435 வரையிலான 18 கிராம அலுவலர் பிரிவு நிர்வாகக் கட்டமைப்பினைக் கொண்ட இப்பிரதேசம் இந்த இடப்பெயர்வைத் தொடர்ந்து மணற்காடு J/418 தொடக்கம் மருதங்கேணி J/428

வரையிலான 11 கிராம அலுவலர் பிரிவுகளுடன் இயங்கி வந்தது. சுண்டிக்குளம் J/435 கிராம அலுவலர் பிரிவில் இடம்பெயர்ந்த குடும்பங்கள் வசித்த போதிலும் இப்பிரிவு இந்த உதவி அரசாங்க அதிபர் பிரிவுடன் தொடர்பு இல்லாத நிலையிலே இருந்து வந்தது. பிற்பட்ட காலப்பகுதியில் கண்டாவளை உதவி அரசாங்க அதிபர் பிரிவுடன் தற்காலிகமாக இணைக்கப்பட்டிருந்தது.

இந்த அனர்த்தம் காரணமாக நித்தியவெட்டையில் இயங்கி வந்த முள்ளியான் மருந்தகம் முற்றாகச் சேதமடைந்ததுடன், அப்பகுதி மக்களின் இடப்பெயர்வுடன் இந்த நிலையத்தின் சேவை நிறுத்தப்பட்டது. இந்த அனர்த்தம் ஏற்பட்ட காலப்பகுதியில் அங்கே சேவையில் ஈடுபட்டுவந்த வைத்தியர் திரு.க.சிவபாலேஸ்வராசா அவர்கள் மருதங்கேணி கிராமிய வைத்தியசாலையில் இணைக்கப்பட்டு வைத்தியர் திரு.S.சபாரட்ணம் அவர்களுடன் இணைந்து பணியாற்றி வந்தார். மருதங்கேணி கிராமிய வைத்தியசாலை, அம்பன் மருந்தகம், இலங்கை செஞ்சிலுவைச்சங்கத்தின் நடமாடும் மருத்துவசேவை என்பவற்றால் இப்பகுதி மக்களிற்கான சுகாதார சேவை வழங்கப்பட்டது.

வெற்றிலைக்கேணி பரமேஸ்வரா வித்தியாலயம், வெற்றிலைக்கேணி ரோ.க.த.க பாடசாலை, ஆழியவளை சி.சி.த.க வித்தியாலயம் ஆகிய பாடசாலைகள் செம்பியன்பற்று வடக்கு கிராமத்தில் தற்காலிகக் கொட்டகைகள் அமைத்து இயங்கத் தொடங்கின. உடுத்துறை ம.வி, மருதங்கேணி இ.த.க பாடசாலை ஆகியவற்றின் மாணவர்களும், ஆசிரியர்களும் மேற்படி பாடசாலைகளிலும் செம்பியன்பற்று அ.த.க பாடசாலையிலும் இணைக்கப்பட்டிருந்தனர். இந்த இடப்பெயர்வின் இறுதிக் காலத்தில் யா/உடுத்துறை ம.வித்தியாலயம், யா/மருதங்கேணி இ.த.க பாடசாலையிலேயே இணைந்து செயற்பட்டு வந்தது. கல்வி நிர்வாகச் செயற்பாட்டு மையமான வடமராட்சி கிழக்கு கோட்டக் கல்விப் பணிமனை 1993 பிற்பகுதியில் செம்பியன்பற்று தெற்கில் தனியார் வீடு ஒன்றில் முதன்முதலாக ஆரம்பிக்கப்பட்டு செயற்பட்டு வந்தது. இப்பிரதேசத்தின் முதல் கோட்டக்கல்வி அதிகாரியாக திரு.வை.செல்வராசா அவர்கள் நியமிக்கப்பட்டு இப்பணிமனையில் கடமையாற்றி வந்தார். இவ்வாறு மாணவர்களின் கல்விச் செயற்பாட்டிலும் இந்த இடப்பெயர்வு தாக்கத்தை ஏற்படுத்தி இருந்தபோதிலும், இத்தகைய கஸ்டமான சூழலில் கல்வி கற்ற மாணவர்கள் சிறந்த பெறுபேறுகளைப் பெற்று முன்னணியில் திகழ்ந்திருந்தமை வரவேற்கக்கூடிய விடயமாகும்.

பச்சிலைப்பள்ளி, பருத்தித்துறை ஆகிய ப.நோ.கூ.சங்கங்களிலிருந்து பிரிந்து தனியான ஒரு ப.நோ.கூ.சங்கமாக 1989 மார்ச்சு மாதம் ஆரம்பிக்கப்பட்ட வடமராட்சி கிழக்கு ப.நோ.கூ.சங்கம் உதவி அரசாங்க அதிபர் திரு.தா.சந்திரசேகரம் அவர்களின் தலைமையில் 7பேர் கொண்ட ஒரு நியமன சபையின் கீழ் மருதங்கேணியில் தலைமைப்பணிமனை அமைத்து இயங்கி வந்ததைத் தொடர்ந்து, மக்களால் தெரிவு செய்யப்பட்ட பொதுச்சபை ஒன்றிலிருந்து தெரிவான இயக்குனர் சபையானது திரு.சி.பொன்னம்பலம் அவர்களின் தலைமையில் உருவாகி செயற்படத் தொடங்கியது. இந்த முதலாவது இயக்குனர் சபையின் காலப்பகுதியிலே இந்த இடப்பெயர்வு ஏற்பட்டது. மக்களின் இடப்பெயர்வுடன் இச்சங்கத்தின் தலைமைப்பணிமனையும் இடம்பெயர்ந்து அம்பன் கிராமத்தில் இயங்கி வந்தது. ஏற்கனவே இருந்த இதன் கிளை நிலையங்களுடன் மக்கள் இடம்பெயர்ந்து வசிக்கின்ற பகுதிகளில் மேலதிக கிளைகளையும் நிறுவி உணவு விநியோகம், போக்குவரத்து சேவை, கல்விச்சேவை ஆகிய பல தரப்பட்ட சேவைகளை வழங்கி வந்தது. பல இடர்களுடன் வாழும் மக்களுக்கான சேவையை

வழங்குவதில் இந்த கூட்டுறவுச்சங்கம் அக்காலப்பகுதியில் நல்ல தலைமைத்துவத்துடன் கூடிய இயக்குநர்சபையுடன் செயற்பட்டு வந்ததாக அறியமுடிகின்றது.

பிரதேசசபை உப அலுவலகங்கள், கமநலசேவை நிலையம், முள்ளியான், ஆழியவளை உபதபால் நிலையங்களைத் தவிர்ந்த ஏனைய தபால் அலுவலகங்கள் என்பன அதே இடங்களில் செயற்பட்டு வந்தன. முள்ளியான், ஆழியவளை உபதபால் அலுவலகங்கள் செம்பியன்பற்று பகுதியில் இயங்கி வந்தன.

### 1995, 1996 இடப்பெயர்வுகள்.

1995 ஜப்பசி, 1996 வைகாசி ஆகிய காலப்பகுதியில் இடம்பெற்ற யுத்த அனர்த்தங்கள் காரணமாக இப்பிரதேசத்தில் அடுத்த இடப்பெயர்வுகள் ஏற்பட்டன. 1991 இல் இடம்பெயர்ந்து தற்காலிகக் குடிசைகளிலும், நண்பர் உறவினர் வீடுகளிலும் வசித்து வந்த குடும்பங்களுள் பெரும்பாலானோரும், ஏனைய கிராமங்களில் நிரந்தரமாக வசித்து வந்த குடும்பங்களுள் ஒரு பகுதியினரும் இந்த இடப்பெயர்வுக்கு ஆளாகி இருந்தனர்.

கரையோரப் பிரதேசத்தைச் சேர்ந்த மக்கள் சுண்டிக்குளம் கிராம அலுவலர் பிரிவிற்ரும், முல்லைத்தீவு மாவட்டத்தில் மாத்தளன், பொக்கணை, முள்ளிவாய்க்கால், இரணைப்பாலை ஆகிய பகுதிகளிற்கும் ஏனைய பிரதேசங்களைச் சேர்ந்த மக்கள் கிளிநொச்சி மாவட்டத்தின் அக்கராயன், ஸ்கந்தபுரம், ஜெயபுரம், துணுக்காய், மல்லாவி ஆகிய பகுதிகளிற்கும் கிளாலி கடலினூடாக இடம்பெயர்ந்து சென்றனர்.

பெரும்பாலான குடும்பங்கள் இடம்பெயர்ந்து சென்றமையால் குறைந்தளவு மக்கள் தொகையுடன் ஏற்கனவே இயங்கிவந்த 11 கிராம அலுவலர் பிரிவுகளுடன் உதவி அரசாங்க அதிபர் பணிமனை இயங்கி வந்தது. இந்த இடப்பெயர்வின் ஆரம்பத்தில் திரு.க.கனகரத்தினம் அவர்களும், தொடர்ந்து திரு.இ.சிவபுண்ணியம், திரு.சி.பசுபதி, திரு.வி.ப.வேலாயுதபிள்ளை அவர்களும் உதவி அரசாங்க அதிபர்களாகக் கடமையாற்றினர். இப்பிரிவின் கிழக்குப்பகுதி மக்கள் தொகை குறைந்த பகுதியாக மாறியமையால் மருதங்கேணியில் இயங்கி வந்த உதவி அரசாங்க அதிபர் பணிமனை மேற்குப் பக்கமாக நகர்ந்து அம்பன் கிழக்கு பகுதியிலுள்ள கமநலசேவை நிலையத்தில் இயங்கத் தொடங்கியது.

இக்காலப்பகுதியில் மருதங்கேணி கிராமிய வைத்தியசாலையில் வைத்தியர் திரு.S.சிதம்பரநாதன் அவர்கள் பணியாற்றி வந்தார். இந்த இடப்பெயர்வுடன் இந்த வைத்தியசாலையின் சேவை நிறுத்தப்பட, அம்பன் மருந்தகம் மற்றும் இலங்கை செஞ்சிலுவைச்சங்கத்தின் நடமாடும் மருத்துவசேவை என்பனவற்றின் சுகாதாரசேவை இப்பகுதியில் நடைபெற்று வந்தது. அப்போது அம்பன் மருந்தகத்தில்வைத்தியர் திரு.V.திருச்செல்வநாயகம் அவர்கள் சேவை புரிந்து வந்தார். பாடசாலைகளில் மாணவர் தொகை வீழ்ச்சி ஏற்பட்ட போதிலும் ஏற்கனவே இயங்கிய பாடசாலைகள் குறைந்த மாணவர் தொகையுடனும், இடம்பெயர்ந்து வேறு பிரதேசம் செல்லாத ஆசிரியர்களுடன் கல்விச் சேவையைத் தொடர்ந்தன. பருத்தித்துறை பிரதேசசபையின் செம்பியன்பற்று உபஅலுவலகம் இடம்பெயர்ந்து குடத்தனை உபஅலுவலகத்துடன் இயங்கியது. செம்பியன்பற்று உபஅலுவலகத்தில் திரு.பொன்.தங்கராசா அவர்களும், குடத்தனை

உபஅலுவலகத்தில் திரு.அ.அ.நடராசா அவர்களும் அக்காலப்பகுதியில் பொறுப்பதிகாரிகளாகப் பணியாற்றி வந்தனர். வடமராட்சி கிழக்கு ப.நோ.கூ.சங்கம் இடம்பெயர்ந்து முல்லைத்தீவு மாவட்டத்தில் முல்லை - வடமராட்சி கிழக்கு ப.நோ.கூ.சங்கம் என்ற பெயரில் பதிவு செய்து உடையார் கட்டில் தலைமைப்பணிமனையை நிறுவி முல்லைத்தீவு மாவட்டத்திலும், சுண்டிக்குளம் பகுதியிலும் கிளை நிலையங்களை நிறுவி அப்பகுதிகளில் வசித்து வந்த எமது பிரதேச மக்களுக்கான உணவு விநியோகம் மற்றும் இதர செயற்பாடுகளைச் செய்து வந்தது. சங்கத்தின் ஒரு பகுதி இடம்பெயராத நிலையில் தொடர்ந்தும் இப்பிரதேச மக்களுக்கான சேவைகளை ஆற்றிவந்தது. இந்த இடப்பெயர்வு காலத்தில் வன்னிப்பகுதியில் செயற்பட்டு வந்த திரு.சி.பொன்னம்பலம் அவர்களின் தலைமையிலான இயக்குனர் சபையானது பிற்பட்ட காலத்தில் திரு.மு.இராசேந்திரம் அவர்களின் தலைமையிலும் செயற்பட்டு வந்தது. இடம்பெயராமல் இப்பகுதியில் இயங்கிவந்த சங்கத்தின் மறுபகுதி உதவி அரசாங்க அதிபரின் தலைமையிலான நியமனசபையுடன் பொது முகாமையாளர் திரு.பொ.ஸ்ரீராமச்சந்திரன் அவர்களின் முகாமைத்துவத்துடன் செயற்பட்டு வந்தது.

சுண்டிக்குளம் கிராம அலுவலர் பிரிவு வடமராட்சி கிழக்கு உதவி அரசாங்க அதிபர் பணிமனையுடன் தொடர்பு இல்லாத நிலையில் கண்டாவளை உதவி அரசாங்க அதிபர் பணிமனையுடன் தற்காலிகமாக இணைக்கப்பட்டு நிர்வாகச் செயற்பாடு இடம்பெற்று வந்தது. 1991 இடப்பெயர்வின்போது வசித்த மக்களுடன் இந்த இடப்பெயர்வுகளின்போது வந்த குடும்பங்களுமாக சுமார் 2000 குடும்பங்கள் வரையில் இப்பகுதியில் வசித்துவந்ததாக அறியமுடிகின்றது. பூனைத்தொடுவாய், கற்பாடு, நல்ல தண்ணீர்தொடுவாய் என 3 உப பிரிவுகளாகப் பிரிக்கப்பட்டு நிர்வகிக்கப்பட்டு வந்தது. வடமராட்சி கிழக்குப் பிரதேசத்திலிருந்து இடம்பெயர்ந்த கிராம அலுவலர்களுடன், பச்சிலைப்பள்ளிப் பிரதேசத்திலிருந்து இடம்பெயர்ந்து கண்டாவளை உதவி அரசாங்க அதிபர் பணிமனையில் கடமையாற்றும் கிராம அலுவலர்களும் சேர்ந்து இப்பிரிவில் கடமைபுரிந்தனர். இப்பகுதியில் 3 பாடசாலைகள், 3 முன்பள்ளிகள் இயங்கி வந்தன. பூனைத்தொடுவாயில் இயங்கிவந்த பாடசாலை கிளி/கண்டவாளை மகா வித்தியாலயத்துடனும், கற்பாடு பகுதியில் இயங்கிய பாடசாலை கிளி/பரமந்தனாறு மகா வித்தியாலயத்துடனும், நல்ல தண்ணீர்த் தொடுவாய் பாடசாலை கல்லாறு மாந்தோப்பு எனும் இடத்தில் இடம்பெயர்ந்து இயங்கி வந்த கிளி/ஆணையிறவு அ.த.க பாடசாலையுடனும் இணைந்து செயற்பட்டு வந்தன. இப்பாடசாலைகளில் தரம் 01 தொடக்கம் தரம் 10 வரை கல்விச் செயற்பாடு நடைபெற்று வந்தது. வடமராட்சி கிழக்கிலிருந்து இடம்பெயர்ந்து இப்பிரதேசத்தில் வசித்து வந்த நிரந்தர ஆசிரியர்களும், தொண்டர் ஆசிரியர்களும் இப்பாடசாலைகளில் சேவை புரிந்தனர். இதேபோல் முன்பள்ளிகளும் சிறப்பாக இயங்கி ஆரம்பகல்விச் செயற்பாட்டினை முன்னெடுத்து வந்தன.

இங்கே கிராமமட்ட அமைப்புகளும் தெரிவு செய்யப்பட்டு செயற்பட்டு வந்தன. இலங்கை செஞ்சிலுவைச் சங்கத்தின் தற்காலிக வைத்தியசாலையும், நடமாடும் மருத்துவ சேவையும் இயங்கி இப்பிரதேச சுகாதாரசேவையினை வழங்கி வந்தன. இங்கே வசித்து வந்த மக்களுக்கான இடம்பெயர்ந்தோர் நிவாரணம் கண்டாவளை உதவி அரசாங்க அதிபர் பணிமனையினால் வழங்கப்பட்டு வந்தது. மக்கள தமது அத்தியாவசிய தேவைக்காக சுண்டிக்குளம் கடனீரேரியைக் கடந்து சென்றே நகர்ப்புறத்தை அடைய முடிந்தது. 3 இறங்கு துறைகளை இந்த நீரேரிப் பகுதியில் அமைத்து அவர்களுக்கான படகுச் சேவைகள் சுண்டிக்குளம் கடற்றொழிலாளர் கூட்டுறவுச் சங்கத்தின்

நெறிப்படுத்தலில் நடைபெற்று வந்தது. உடையார் கட்டில் தலைமைப்பணிமனை அமைத்து இயங்கி வந்த வடமராட்சி கிழக்கு பல நோக்கு கூட்டுறவு சங்கம் சண்டிக்குளத்தில் இரண்டு கிளை நிலையங்களை நிறுவி இப்பகுதி மக்களின் உணவு விநியோகத்தை நடைமுறைப்படுத்தி வந்தது. இங்கே இயங்கி வந்த சண்டிக்குளம் உபதபால் அலுவலகம் இந்த மக்களுக்கான தபால்சேவையினை வழங்கி வந்தன. இப்பிரதேசத்திலுள்ள தொடுவாய் முகத்துவாரங்கள் தவிர்ந்த ஏனைய பகுதிகளில் களிமண் வீதி அமைக்கப்பட்டிருந்தமை. மக்கள் போக்குவரத்து செய்வதற்கு சுலபமாக அமைந்தது. இடம்பெயர்ந்து இங்கே வசிக்கும் மக்கள் தமது பிரதான தொழில்களான கடற்றொழில், சீவல்தொழில், வியாபாரம் என்பனவற்றை செய்வதற்கும் இப்பிரதேசம் இவர்களுக்குச் சாதகமாக அமைந்திருந்தது.

## 2000 இடம்பெயர்வு

2000 ஆம் ஆண்டு சித்திரை மாதம் 26 ஆம் திகதி குடாரப்பு பகுதியில் ஏற்பட்ட யுத்த அனர்த்தம் காரணமாக இப்பிரதேச மக்கள் 4வது தடவையாக இடம்பெயர்ந்தனர். இதன்போது நாகர்கோவில் கிழக்கு, மேற்கு, தெற்கு கிராம அலுவலர் பிரிவுகளில் வசித்துவந்த மக்களும், அம்பன் கிழக்குப்பகுதி மக்களும் மேற்குப்பக்கமாக அமைந்த கிராமங்களிற்கும், பருத்தித்துறைப் பகுதிக்கும் இடம்பெயர்ந்து சென்றனர். செம்பியன்பற்று பகுதியில் வசித்துவந்த மக்களில் ஒரு பகுதியினர் மேற்குப்பக்கமாக நகர்ந்து பருத்தித்துறைப் பகுதிக்கும், பெரும்பாலான மிகுதிப் பகுதியினர் கிழக்குப்பக்கமாக நகர்ந்து சண்டிக்குளத்திற்கும், அப்பகுதியினுடாக கிளிநொச்சி, முல்லைத்தீவு மாவட்ட பிரதேசங்களிற்கும் இடம்பெயர்ந்து சென்றனர்.

இந்த இடம்பெயர்வுடன் உதவி அரசாங்க அதிபர் பணிமனை, அம்பன் மருந்தகம், பிரதேசசபையின் உபஅலுவலகங்கள், பதிவாளர் சேவை அலுவலகங்கள், கமநலசேவை நிலையம், பல நோக்கு கூட்டுறவுச் சங்க தலைமைப் பணிமனை, உபதபாலகங்கள், என்பன மேற்குப்பக்கமாக நகர்ந்து பருத்தித்துறைப் பகுதியில் இயங்கத் தொடங்கின. வடமராட்சி கிழக்கு பிரதேசத்திற்குரிய அரசு, அரசசார்பற்ற சேவை நிலையங்களின் அமைவிடங்கள் யாவும் இப்பிரதேசத்தை விட்டு முற்றாக இடம்பெயர்ந்த சம்பவம் இந்த 2000 ஆண்டு இடம்பெயர்வின் போதே ஏற்பட்டது என்று அறியமுடிகின்றது.

உதவி அரசாங்க அதிபர் பணிமனை பருத்தித்துறை பிரதேசத்தில் தும்பளைப்பகுதியில் தனியார் வீடு ஒன்றில் இயங்கி வந்தது. இக்காலப்பகுதியில் உதவி அரசாங்க அதிபராக திரு.வி.ப.வேலாயுதம்பிள்ளை அவர்கள் கடமையாற்றினார். மணற்காடு தொடக்கம் அம்பன் வரையிலான 5 கிராம அலுவலர் பிரிவில் வசித்து வந்த மக்களுக்கான சேவையினை இப்பணிமனை ஆற்றிவந்தது. ஏனைய நிலையங்களும் பருத்தித்துறை பிரதேசத்தில் இயங்கிய வண்ணம் இப்பிரதேச மக்களுக்கான சேவையைப் புரிந்து வந்தன. பருத்தித்துறை - மருதங்கேணி வீதியில், பருத்தித்துறையிலிருந்து அம்பன் மேற்குப் பகுதி மட்டுமே மக்கள் பயணிக்கக்கூடியதாக இருந்தது. எனவே இப்பிரதேசத்தின் நிர்வாகச் செயற்பாடுகள் சமுர்த்திச் செயற்பாடுகள் மற்றும் மக்களின் வாழ்வியல் செயற்பாடுகள் அனைத்தும் மிகவும் குறுகிய நிலையில் 5 கிராம அலுவலர் பிரிவுகளிற்குள் அமைந்திருந்தன. வடமராட்சி கிழக்கு உதவி அரசாங்க அதிபர் பணிமனையுடன் தொடர்பில்லாத நிலையில் இயங்கிவந்த சண்டிக்குளம் கிராம அலுவலர் பிரிவில் இந்த 4வது இடம்பெயர்வுடன் சுமார் 2500 குடும்பங்கள் வரை வசித்து வந்தனர்.

இப்பகுதியில் இதுவரை செயற்பட்டு வந்த அனைத்து நிர்வாக முறைமைகள் மற்றும் மக்களுடைய வாழ்வாதாரச் செயற்பாடுகள் என்பன சில முன்னேற்றப்படிக்குடன் காணக்கூடியதாக இருந்தன.

## மீளக்குடியமர்வு - 2002

2002 ஆம் ஆண்டு மாசி மாதம் நாட்டில் ஏற்பட்ட சமாதானச் சூழலைத் தொடர்ந்து இப்பகுதியைச் சேர்ந்த மக்கள் தமது சொந்த இடங்களுக்கு வந்து மீளக்குடியேறினர். ஆனால் நாகர்கோவில் கிழக்கு, மேற்கு, தெற்கு கிராம அலுவலர் பிரிவு மக்களும், அம்பன் கிழக்குப் பகுதி மக்களும் மீளக்குடியமர்வதற்கு அனுமதிக்கப்படவில்லை. இப்பகுதிகள் மட்டும் மக்கள் குடியமரமுடியாத சூனியப்பிரதேசமாகவே தொடர்ந்தும் இருந்து வந்தன. இதனால் இப்பிரதேசம் துண்டாடப்பட்ட நிலையில் மேற்குப் பகுதியில் மணற்காடு தொடக்கம் அம்பன் வரை ஒரு பகுதியாகவும், கிழக்குப் பகுதியில் செம்பியன்பற்று வடக்கு தொடக்கம் சுண்டிக்குளம் வரை இன்னொரு பகுதியாகவும் இருந்து வந்தன. மேற்குப் பகுதியில் 5 கிராம அலுவலர் பிரிவுகளும் கிழக்குப் பகுதியில் 10 கிராம அலுவலர் பிரிவுகளும் இயங்கி வந்தன. பருத்தித்துறை - மருதங்கேணி பிரதான வீதி அம்பன் கிராமத்துடன் தொடர்ந்து மூடப்பட்ட நிலையில் இருந்தமையால் பருத்தித்துறையிலிருந்து A9 பாதையை அடைந்து புதுக்காட்டுச் சந்தி மற்றும் இயக்கச்சி சந்தி என்பவற்றினூடாகவே இப்பிரதேச கிழக்குப்பகுதி மக்கள் போக்குவரத்து செய்யக்கூடியதாக இருந்தது.

மக்களின் மீள்குடியமர்வைத் தொடர்ந்து நிர்வாகச் செயற்பாட்டு மையங்களும் அவற்றிற்குரிய இடங்களில் வந்து இயங்கத்தொடங்கின. இந்த மீள்குடியமர்வுக் காலப்பகுதியிலும் திரு.வி.ப.வேலாயுதபிள்ளை அவர்களே உதவி அரசாங்க அதிபராகக் கடமைபுரிந்தார். வடமராட்சி கிழக்கு உதவி அரசாங்க அதிபர் பணிமனை மருதங்கேணி தெற்கில் தனியாருக்குச் சொந்தமான வீடு ஒன்றிலும், பல நோக்குக் கூட்டுறவுச் சங்க தலைமைப்பணிமனை வத்திராயன் தெற்கில் தனியார் வீடு ஒன்றில் சில காலம் இயங்கியபின், மருதங்கேணியில் உள்ள பல நோக்குக் கூட்டுறவு சங்கத்திற்குச் சொந்தமான காணியில் புனரமைக்கப்பட்ட கட்டிடத்திலும் இயங்கியது. உதவி அரசாங்க அதிபர் தலைமையிலான நியமன இயக்குனர் சபையுடன் சிலகாலம் இயங்கியதைத் தொடர்ந்து பொதுச்சபைமூலம் தெரிவு செய்யப்பட்ட திரு.சி.தியாகராசா அவர்களின் தலைமையிலான இயக்குனர் சபையின் நெறிப்படுத்தலில் இச்சங்கம் இயங்கி வந்தது. பிரதேசசபையின் செம்பியன்பற்று உபஅலுவலகம் மருதங்கேணியில் மீண்டும் இயங்கத் தொடங்கியது. மீள்குடியமர்வு இடம் பெற்ற கிராமங்களில் வைத்தியசேவையானது நடமாடும் சேவையாக சிலகாலம் நடைபெற்ற பின்பு மருதங்கேணி கிராமிய வைத்தியசாலை நெக்கோட் திட்டத்தில் புனரமைக்கப்பட்டு மருதங்கேணி பிரதேச வைத்தியசாலையாகத் தரம் உயர்த்தப்பட்டு இயங்கத் தொடங்கியது. வைத்தியர் திரு. S. சிதம்பரநாதன் அவர்கள் இவ்வைத்தியசாலையில் பணிபுரிந்தார். தனியார் மருத்துவ நிலையம் ஒன்றும் ஆழியவளையில் சிறப்பாக இயங்கியதன் மூலம் இப்பிரதேச மக்களின் சுகாதார சேவையில் அக்கறை செலுத்தப்பட்டது. இப்பிரதேச பதிவாளர் சேவை அலுவலகங்களில் செம்பியன்பற்று பிரிவு அலுவலகம் மீளவும் இப்பகுதியிலே இயங்கத்தொடங்கியது.

பாடசாலைகள் யாவும் புனரமைப்புப் பணி மேற்கொள்ளப்பட்டு பழைய இடங்களிலேயே இயங்கி கல்விச் செயற்பாட்டினை முன்னெடுத்து வந்தன. கடற்றொழிலாளர்களின் நலனைக் கவனிக்கும் நோக்கில் 2000 ஆண்டு இடப்பெயர்வின்போது பருத்தித்துறைப் பகுதியில் ஆரம்பிக்கப்பட்ட வடமராட்சி கிழக்கு கடற்றொழிலாளர் கூட்டுறவுச் சங்கங்களின் சமாசம் இப்பிரதேசத்தில் மீள் உருவாக்கம் செய்யப்பட்டு ஆரம்பத்தில் திரு.சி.சிறிஸ்கந்தசாமி அவர்களின் தலைமையிலும், அவரைத் தொடர்ந்து திரு.மு.தங்கவேலு அவர்களின் தலைமையிலுமான இயக்குனர் சபையுடன் தாளையடியில் தலைமைப்பணிமனை அமைத்து இயங்க தொடங்கியது. வடமராட்சி கிழக்கு பிரதேசத்திற்கென தனியான பனை தென்னை வள அபிவிருத்திக் கூட்டுறவுச்சங்கம் ஒன்று இக்காலப்பகுதியில் புதிதாக ஆரம்பிக்கப்பட்டு இதன் தலைமைப்பணிமனை மருதங்கேணி தெற்குப் பகுதியில் செயற்படத்தொடங்கியது. இச்சங்கத்தின் முதலாவது நெறியாளர் குழு திரு.ந.யோகராசா அவர்களின் தலைமையில் உருவாகி செயற்படத்தொடங்கியது. இந்த மீளக்குடியமர்வுக் காலப்பகுதியிலே 2003 ஆம் ஆண்டு மருதங்கேணி சமுர்த்தி வங்கிக்கென புதிய கட்டிடம் மருதங்கேணிப் பகுதியில் அமைக்கப்பட்டு வங்கிச் செயற்பாடுகளை முன்னெடுத்ததுடன் அம்பன் சமுர்த்தி வங்கியானது குடத்தனைப் பகுதியில் தனியார் வீடு ஒன்றிலும் செயற்பட்டு வந்தது. மருதங்கேணி சமுர்த்தி வங்கியில் திரு.அ.ரவிச்சந்திரன் அவர்களும், அம்பன் சமுர்த்தி வங்கியில் திரு.ச.பேமராஜ் அவர்களும் முகாமையாளர்களாகப் பணியாற்றினர். மீளக்குடியமர்ந்த மக்களின் வாழ்வாதாரச் செயற்பாடுகளிலும் சமுர்த்திப் பகுதியினர் ஈடுபட்டனர். உபதபாலகங்கள் அனைத்தும் தமக்குரிய இடங்களிலே செயற்பட்டு வந்தன. விவசாய அமைப்புக்கள் புனரமைக்கப்பட்டு விவசாய மக்களின் நலன்கள் கவனிக்கப்பட்டதுடன் கிராமிய மட்ட சமூக அமைப்புக்கள் யாவும் புனரமைக்கப்பட்டு செயற்பட்டுவந்தன. இந்த மீள்குடியமர்வின் ஆரம்பத்திலிருந்தே இயங்கி வந்த மீள்குடியேற்றச் செயற்பாட்டுக்குழு இப்பிரதேசத்தின் புனர்வாழ்வு, புனரமைப்புப் பணிகள் அனைத்திலும் அரசு, அரசுசார்பற்ற நிறுவனங்களுடன் இணைந்து நின்று செயற்பட்டு வந்தது.

இப்பிரதேசத்தின் மேற்குப்பகுதியில் வசிக்கும் மக்களின் நிர்வாகச் செயற்பாடுகளைக் கவனிக்கும் பொருட்டு குடத்தனையில் உதவி அரசாங்க அதிபர் பணிமனையின் உப அலுவலகம் ஒன்று செயற்பட்டு வந்தது. சமுர்த்திச் செயற்பாடுகளும் இந்த அலுவலகத்திலேயே இடம்பெற்று வந்தது. குடத்தனை பிரிவிற்கான பதிவாளர் சேவையும் இப்பகுதியிலே மீள ஆரம்பிக்கப்பட்டது. பல நோக்கு கூட்டுறவுச்சங்கம், கடற்றொழிலாளர் கூட்டுறவுச் சங்க சமாசம், பனை தென்னை வள அபிவிருத்தி கூட்டுறவுச் சங்கம் ஆகியனவற்றின் தலைமைப்பணிமனைகள் மருதங்கேணியில் அமைந்திருந்த போதிலும் இப்பகுதியிலும் கிளைகளை நிறுவி செயற்பட்டு வந்தன. விவசாய அமைப்புக்களும் புனரமைக்கப்பட்டு செயற்பட்டன. கமநலசேவை நிலையம் பருத்தித்துறையிலேயே தொடர்ந்தும் இயங்கி வந்தது. வைத்தியசேவை நடமாடும் சேவையாக நடைபெற்றதுடன், ஆரம்ப சுகாதார நிலையங்களும் இப்பகுதியில் நிறுவப்பட்டு சுகாதாரசேவை இடம்பெற்றது. குடத்தனை உபதபாலகம் மூலம் இப்பகுதிக்கான தபால்சேவையும் நடைபெற்றது.

இந்த மீள்குடியமர்வைத் தொடர்ந்து சுண்டிக்குளம் J/435 கிராம அலுவலர் பிரிவு மீண்டும் வடமராட்சி கிழக்கு உதவி அரசாங்க அதிபர் பிரிவுடன் இணைக்கப்பட்டது. இங்கே வசித்து வந்த மக்கள் தமது சொந்த இடங்களில் மீள்குடியமர்ந்தமையால்

குடும்ப எண்ணிக்கையில் வீழ்ச்சி ஏற்பட்டது. சுமார் 150 குடும்பங்கள் வரையே தற்போது அங்கே வசித்து வந்தனர் என அறிய முடிகின்றது. பாடசாலைகளின் செயற்பாடுகள் யாவும் நிறுத்தப்பட்டதுடன் தமது சொந்த இடங்களில் மீள ஆரம்பிக்கப்பட்ட பாடசாலைகளில் மாணவர்களும், ஆசிரியர்களும் இணைந்து கொண்டனர். சுகாதாரசேவை நடமாடும் சேவை மட்டுமே இடம்பெற்றன.

மீள்குடியமர அனுமதிக்கப்படாத நாகர்கோவில் கிழக்கு, நாகர்கோவில் மேற்கு, நாகர்கோவில் தெற்கு, அம்பன் கிழக்கு பகுதிகளைச் சேர்ந்த மக்கள் இன்னமும் இடம்பெயர்ந்த நிலையில் வடமராட்சி கிழக்கின் ஏனைய கிராமங்களிலும், பருத்தித்துறை பிரதேச செயலர் பிரிவிலும், வன்னிப் பகுதியிலும் நண்பர், உறுவினர் வீடுகளில் தங்கி வாழ்ந்து வந்தனர்.

மீள்குடியமர்வு நடைபெற்ற பகுதிகளில் இதுவரை காலமும் தொடர்ந்து வந்த யுத்த அனர்த்தங்கள், இடப்பெயர்வுகள் ஆகியவற்றால் சிதைந்து போன பொருளாதாரவசதிகள், உட்கட்டுமானங்கள் யாவும் படிப்படியாக மீளருவாக்கம் செய்யப்பட அந்த மக்களின் மனங்களும் ஓரளவு ஆறுதலடைந்து வந்தன.

## 2004 சுனாமி அனர்த்தமும், இடப்பெயர்வும்

மக்கள் சமாதான சூழலில் நின்மதியாகத் தங்களின் வாழ்க்கையை நாடாதிக்க கொண்டிருந்த வேளையில் இயற்கை அனர்த்தம் தனது கோரத்தாண்டவத்தை நாடாதிக்காட்டியது. 26.12.2004 அன்று காலைநேரம் சுனாமிப்பேரலை எழுந்து கரையோரக் கிராமங்கள் அனைத்தையும் சில விநாடி நேரத்திலே சின்னாபின்னமாக்கியது. ஏராளமான உயிர்கள் காவு கொள்ளப்பட்டு, பலர் அங்கவீனமாக்கப்பட்டு, உளவியல் ரீதியாக பாதிக்கப்பட்டதுடன் சொத்துக்கள், உடமைகள், யாவும் அந்த சொற்ப நேரத்திலே அழித்து துடைக்கப்பட்ட கோரச் சம்பவத்திற்கு ஆளாகினர். இவர்கள் குடியிருந்த இடமெல்லாம் வெறும் வெற்று நிலமாகவே காட்சியளித்தது.

இந்த அனர்த்தத்தில் உயிர் மீண்டவர்களின் நலன்களைக் கவனிப்பதற்காக மனிதநேயமுள்ள தன்னார்வத் தொண்டு நிறுவனங்கள் பல இப்பிரதேசத்தை நாடி வந்தன. கடலிலிருந்து 300மீற்றர் வரை சுனாமி வலயம் எனப் பிரகடனப்படுத்தப்பட்டு அதற்கு அப்பால் உள்ள பகுதிகளில் இடைத்தங்கல் வதிவிடங்கள் அமைக்கப்பட்டு மக்கள் குடியமர்த்தப்பட்டனர். இந்த வதிவிடங்களில் வசித்த மக்களுக்கான அத்தியாவசிய தேவைகளை அரசு, அரசசார்பற்ற நிறுவனங்கள் வழங்கும் பணியிலே ஈடுபட்டன. சுனாமி அனர்த்தம் ஏற்படுவதற்கு சில மாதங்களுக்கு முன்பு உதவி அரசாங்க அதிபராகக் கடமையாற்றிய திரு.வி.ப.வேலாயுதபிள்ளை அவர்கள் ஓய்வு பெற்றுச் செல்ல திரு.இ.த.ஜெயசீலன் அவர்கள் உதவி அரசாங்க அதிபராக நியமனம் பெற்று இப்பணிமனையில் தனது கடமையை ஏற்றுக்கொண்டார். மக்களுக்கான தேவைகளை வழங்கும் விடயத்தில் கிராம அலுவலர் பிரிவு ரீதியாக அரசு, அரசசார்பற்ற நிறுவனங்கள் வகைப்படுத்தப்பட்டு, நன்கு திட்டமிட்டபடி எல்லாக் கிராமங்களிலும் ஒரே அடிப்படையில் உதவிகள் மக்களைச் சென்றடைவதில் அக்கறையுடன் அன்றைய நிர்வாகச் செயற்பாடுகள் அமைந்திருந்தன.

கனாமி வலயத்தினுள் உள்ள காணி உரித்துடையோருக்கான காணிக்கச்சேரி நடாத்தப்பட்டு ஒவ்வொருவருக்கும் தலா இருபது பேட்ஸ் அரசகாணிகள் வழங்கப்பட்டு நிரந்தர வீடுகள் அமைத்துக் கொடுக்கும் பணி ஆரம்பிக்கப்பட்டது. வெற்றிலைக்கேணி, முள்ளியான் கிராம அலுவலர் பிரிவுகளில் சுமார் 180வீடுகள் வரை மக்களுக்குக் கையளிக்கப்பட்ட நிலையிலும், ஏனைய கிராமங்களில் கட்டுமாணப்பணிகள் நடைபெற்றுக்கொண்டிருந்த வேளையிலும் 2006 ஆவணி 11 ஆம் திகதி மீண்டும் இப்பிரதேசத்தில் யுத்த அனர்த்தம் ஏற்பட்டது.

## 2006 இடம்பெயர்வு

2006 ஆம் ஆண்டு ஆவணிமாதம் 11ம் திகதி A9 பாதை முகமாலையுடன் தடைப்பட்டதுடன், அதனைத் தொடர்ந்து ஏற்பட்ட யுத்த அனர்த்தமும் இப்பிரதேச மக்களை மீண்டும் இடம்பெயர வைத்தது. 2000 ஆம் ஆண்டு அனர்த்தத்தைத் தொடர்ந்து இப்பிரதேசம் துண்டாடப்பட்டிருந்தபோதிலும் A9 பாதையூடாக இணைந்திருந்தது. 2006 ஆம் ஆண்டு அனர்த்தத்தில் முகமாலையுடன் A9 பாதை தடைப்பட்டதால் இப்பிரதேசம் நிரந்தரமாகவே துண்டாடப்பட்டது.

கிழக்குப்பகுதியைச் சேர்ந்த மக்கள் இடம்பெயர்ந்து உடுத்துறை தொடக்கம் சுண்டிக்குளம் வரையிலான பகுதிகளில் வசித்து வந்தனர். சில குடும்பங்கள் கிளிநொச்சி, முல்லைத்தீவு மாவட்டங்களிற்கு இடம்பெயர்ந்து சென்றனர். மருதங்கேணியில் அமைந்திருந்த உதவி அரசாங்க அதிபர் பணிமனை இடம்பெயர்ந்து பரந்தன் பகுதியில் சில மாதங்கள் இயங்கியதைத் தொடர்ந்து தர்மபுரத்திலும் பின்பு கண்டாவளை வெளிக்கண்டல் சந்தியிலும் இயங்கி வந்தது. இந்த அனர்த்தம் ஏற்படுவதற்கு சில மாதங்களுக்கு முன்பு உதவி அரசாங்க அதிபர் திரு.இ.த.ஜெயசீலன் அவர்கள் இடமாற்றம் பெற்றுச் செல்ல அக்கடமையைப் பொறுப்பேற்ற உதவி அரசாங்க அதிபர் திரு.V.வீரபத்திரபிள்ளை அவர்களுடன் ஒரு சில கிராம அலுவலர்கள், சமுர்த்தி உத்தியோகத்தர்கள், வெளிக்கள உத்தியோகத்தர்கள், அலுவலக உத்தியோகத்தர்கள், மற்றும் சிற்றூழியர்கள் என மிகவும் குறைந்தளவு ஆளணியினரே நிர்வாகத்தை நடாத்தி வந்தனர்.

பலத்த யுத்தச் செயற்பாடுகளின் மத்தியிலும் இந்த உத்தியோகத்தர்கள் மருதங்கேணிப் பகுதிக்குச் சென்று உதவி அரசாங்க அதிபர் பணிமனை, சமுர்த்தி வங்கி ஆகியவற்றில் இருந்த ஆவணங்கள், தளபாடங்கள், ஏனைய பொருட்கள் என்பனவற்றை எடுத்துச் சென்று கண்டாவளையில் இயங்கிய அலுவலகத்தில் சேர்த்தனர். உடுத்துறை தொடக்கம் சுண்டிக்குளம் வரையிலான 6 கிராம அலுவலர் பிரிவுகளில் சுமார் 3000 வரையிலான குடும்பங்கள் வசித்து வந்தனர். இவர்களுக்கான இடம்பெயர்ந்தோர் நிவாரண உதவிகள் வழங்கப்பட்டு வந்தன. கிளிநொச்சி மாவட்டச் செயலகத்திற்கும், யாழ்ப்பாண மாவட்டச் செயலகத்திற்கும் இடையேயான நெருக்கமான தொடர்பாடல்கள் மூலம் இந்த மக்களுக்கான உதவிகளும், அரச ஊழியர்களுக்கான வேதனமும் கிடைப்பதற்கு வழிவகுக்கப்பட்டன.

முள்ளியான், போக்கறுப்பு, சுண்டிக்குளம் கிராம அலுவலர் பிரிவுகளிலும் கண்டாவளை உதவி அரசாங்க அதிபர் பிரிவில் கல்லாறு கிராமத்திலும் இப்பிரதேச பாடசாலைகள் இயங்கி வந்தன. இடம்பெயர்ந்து இப்பகுதிகளில் வசித்து வந்த நிரந்தர

ஆசிரியர்களும், தொண்டர் ஆசிரியர்களும் யுத்த அனர்த்தத்திற்கு மத்தியிலும் கல்விச் செயற்பாட்டை செய்து வந்தனர். இவர்கள் கிளிநொச்சி கல்வி வலயத்துடன் இணைக்கப்பட்டு சேவை புரிந்து வந்தனர். மருதங்கேணி பிரதேச வைத்தியசாலை இடம்பெயர்ந்து கண்டாவளையில் தனியார் வீடு ஒன்றில் இயங்கி வந்தது. இது தனது நடமாடும் மருத்துவ சேவையினை உடுத்துறை தொடக்கம் சுண்டிக்குளம் வரை நாடாத்தி வந்தது. தனியார் மருத்துவ நிலையமும் இப்பகுதியைச் சேர்ந்த சுகாதாரத் தொண்டர்களுடன் சேவை புரிந்து வந்தது. உபதபால் நிலையங்கள் ஐந்தும் இடம்பெயர்ந்து கண்டாவளை, பரந்தன், கேவில் பகுதிகளில் இயங்கி வந்தன. இப்பிரதேச பதிவாளர் சேவையின் செம்பியன்பற்று பிரிவு அலுவலகம் இடம்பெயர்ந்து கண்டாவளை பிரதேச செயலக பிரிவில் இயங்கிய போதிலும் உடுத்துறை தொடக்கம் சுண்டிக்குளம் வரையிலான பிரிவுகளில் வசித்துவந்த மக்களினதும், வன்னிப்பகுதியில் வசித்துவந்த இப்பிரதேச மக்களினதும் பதிவுகள் சம்பந்தமான தேவைகளை அவ்வப்போது நிறைவேற்றி வந்தது. வடமராட்சி கிழக்கு பல நோக்கு கூட்டுறவுச் சங்க தலைமைப் பணிமனை கண்டாவளை உதவி அரசாங்க அதிபர் பிரிவில் கல்லாறு குடியேற்றத்திட்டத்தில் அமைந்திருந்த பொது நோக்கு மண்டபத்தில் இயங்கி வந்தது. எமது பிரதேச மக்கள் இடம்பெயர்ந்து வசித்து வருகின்ற இடங்களில் கிளை நிலையங்களை நிறுவி உணவு விநியோகம் செய்து வந்தது. இந்த இடம்பெயர்வு காலத்தில் இப்பலநோக்குக் கூட்டுறவுச் சங்கம் திரு.சி.தியாகராசா அவர்களின் தலைமையிலான இயக்குனர் சபையின் கீழ் செயற்பட்டு வந்தது. வடமராட்சி கிழக்கு கடற்றொழிலாளர் கூட்டுறவுச்சங்கங்களின் சமாச தலைமையகம் பரந்தன் பகுதியிலும் பின்பு பரந்தன் - முல்லைத்தீவு வீதியில் சுண்டிக்குளம் சந்தியிலும் இயங்கி வந்தது. இந்தக் காலப்பகுதியில் சமாசத்தின் செயற்பாடுகள் திரு.க.நடராசா அவர்களினதும் தொடர்ந்து திரு.செ.வெற்றிவேல், திரு.நா.நாகேஸ்வரன் அவர்களின் தலைமையிலும் திரு.த.பாலசிங்கம் அவர்களின் முகாமைத்துவத்திலும், திரு.கொ.அஸ்ரனிஸ்லாஸ் அவர்களின் செயலாற்றுகையிலும் இயங்கிய இயக்குனர் சபையுடன் நடைபெற்று வந்தது. இந்த நிறுவனமும் வடமராட்சி கிழக்கு பிரதேசத்தில் இயங்கி வந்த ஏனைய பிரதேச மட்ட பொது அமைப்புகளும் இடம்பெயர்ந்து மேற்குறிப்பிட்ட பகுதிகளில் தமது அலுவலகங்களை அமைத்துச் செயலாற்றி வந்தன.

வடமராட்சி கிழக்கின் மேற்குப் பகுதியில் குடத்தணையில் உதவி அரசாங்க அதிபர் பணிமனை இயங்கி வந்தது. அலுவலக உத்தியோகத்தர்களுள் கிழக்குப்பகுதியில் தங்கியிருந்த உத்தியோகத்தர்களைத் தவிர ஏனையோர் இந்தப் பணிமனையில் கடமையாற்றி வந்தனர். வன்னிப் பகுதிக்கு நகர்ந்து கண்டாவளையில் செயற்பட்டு வந்த அலுவலகத்தில் உதவி அரசாங்க அதிபர் கடமையாற்றிவர, மேற்குப் பகுதியில் குடத்தனைப் பகுதியில் செயற்பட்டு வந்த அலுவலகத்தில் நிர்வாக உத்தியோகத்தர் திரு.த.கணேசமூர்த்தி அவர்கள் பதில் உதவி அரசாங்க அதிபராகக் கடமை புரிந்து வந்தார். மணற்காடு தொடக்கம் அம்பன் வரையிலான 5 கிராம் அலுவலர் பிரிவுகளில் வசிக்கும் மக்களுக்கான சேவையை இந்த அலுவலகம் ஆற்றி வந்தது. இப்பணிமனையின் செயற்பாட்டில் மணற்காடு J/418 தொடக்கம் அம்பன் J/422 வரையிலான 5 பிரிவுகள் இயங்கி வந்த போதிலும், மணற்காடு தவிர்ந்த ஏனைய 4 பிரிவுகளில் மட்டுமே மக்கள் வசித்து வந்தனர். 2004 இல் சுனாமி அனர்த்தத்தின்போது இடம்பெயர்ந்து குடத்தணையில் இடைத்தாங்கல் வதிவிடத்தில் தங்கவிடப்பட்ட மணற்காடு கிராமமக்கள் தொழில் நிமித்தம் மணற்காடு சென்று வந்தனர். ஆனால் 2006 அனர்த்தத்திற்குப் பின்பு அங்கே செல்வதற்கு அனுமதிக்கப்படவில்லை. எனவே இக்காலப்பகுதியில் மீளக்குடியமர அனுமதிக்கப்படாத பிரதேசங்கள் வரிசையில்

மணற்காடு கிராமமும் சேர்த்துக்கொள்ளப்பட்டது. கல்விச்சேவை, மருத்துவசேவை என்பன வழமைபோல் செயற்பட்டு வந்தன. இப்பிரதேசத்தில் இயங்கிய வடமராட்சி கிழக்கு ப.நோ.கூ.சங்கத்தின் ஒரு பகுதி உதவி அரசாங்க அதிபர் தலைமையில் 3பேர் கொண்ட நியமன இயக்குனர் சபையுடன் செயற்பட்டு வந்தது. திரு.க.ஆனந்தமூர்த்தி, திரு.ந.பத்மநாதன் ஆகியோர் இந்த சபையில் அங்கம் வகித்தனர். இப்பகுதியில் இயங்கிய உதவி அரசாங்க அதிபர் அலுவலகம் மாவட்டச் செயலகத்துடன் நேரடித் தொடர்பில் இருந்தமையால் இப்பகுதி மக்களுக்கான சேவையைப் புரிவதில் பாரிய பிரச்சனைகள் ஏற்படுவதற்கான வாய்ப்புகள் இருக்கவில்லை. இக்காலப்பகுதியில் இப்பகுதி மக்கள் யுத்த அனர்த்தத்திற்கு முகம் கொடுத்த சந்தர்ப்பங்களும், கிழக்குப் பகுதியில் வசித்த மக்களை விட மிகவும் குறைவாகவே இருந்ததாக அறியமுடிகின்றது.

ஒரு சில மாதங்களில் உதவி அரசாங்க அதிபர் திரு.வே.வீரபத்திரிள்ளை அவர்கள் மேற்குப் பகுதிப் பணிமனைக்குச் செல்ல வேண்டியிருந்தமையால், அவர் அங்கே சென்று கடமையைப் பொறுப்பேற்க கண்டாவளை உதவி அரசாங்க அதிபர் திரு.சி.சத்தியசீலன் அவர்கள் கிழக்குப் பகுதி அலுவலகத்தில் 2006 ஐப்பசி தொடக்கம் பதிற்கடமைப் பொறுப்பினை ஏற்றுக் கொண்டார். யுத்த அனர்த்தங்களுக்கு மத்தியிலும் மக்கள் நலனில் அக்கறையோடு சேவையாற்றிய பதில் உதவி அரசாங்க அதிபரினதும், கிராம அலுவலர்கள், சமுர்த்தி உத்தியோகத்தர்கள், வெளிக்கள உத்தியோகத்தர்கள், அலுவலக உத்தியோகத்தர்கள் மற்றும் சிற்றூழியர்கள் அனைவரினதும் தன்னலமற்ற சேவையானது அந்த மக்கள் மனதில் என்றும் நிலைத்து நிற்கக்கூடியதாக இருக்கின்றது. வான் தாக்குதல்கள், ஷெல் தாக்குதல்கள் என்பன அடிக் கடி இடம்பெற்றுக்கொண்டிருப்பதனையும் பொருட்படுத்தாது கண்டாவளையிலிருந்து ஆணையிறவு ஊடாக உடுத்துறை சென்று ஏனைய கிராமங்களுடாக சுண்டிக்குளம் வரை சென்று மக்கள் நலன்களைக் கவனிப்பதில் உதவி அரசாங்க அதிபரும் ஏனைய உத்தியோகத்தர்களும் மிகுந்த தியாக உணர்வுடன் அக்கறை செலுத்தி வந்தனர்.

இப்பகுதியில் இயங்கிய பாடசாலைகளில் கடமையாற்றிய அதிபர்கள், ஆசிரியர்கள், பாரிய அனர்த்தங்களுக்கு மத்தியிலும் தமது சேவையைப் புரிந்து வந்தனர். சில அதிபர்கள், ஆசிரியர்கள் சுண்டிக்குளம் கடனீரேரியூடாகத் தினமும் படகு மூலம் பயணித்தே தமது கல்விச்சேவையை வழங்கினர். கடனீரேரியூடாகப் பயணிக்கும்போது எந்த வித தற்காப்பு நடவடிக்கையிலும் ஈடுபடமுடியாத நிலையில் அவர்கள் வான் தாக்குதல்களுக்கு முகம் கொடுத்த சந்தர்ப்பங்கள் பல தடவைகள் ஏற்பட்டதுண்டு. எனவே அவர்களது தன்னலமற்ற சேவையையும் இப்பகுதியில் வசித்த மக்கள் என்றுமே மறக்க மாட்டார்கள்.

மருதங்கேணி வைத்தியசாலையின் பொறுப்பதிகாரி டாக்டர்.S.சூரியகுமார் அவர்களுடன் இவ்வைத்தியசாலையில் பணியாற்றிய தாதிகள் மற்றும் ஊழியர்கள் அந்த அனர்த்த காலத்திலும் தங்களது உயிர்களைத் துச்சமென மதித்து மக்களது உயிர்காக்கும் நடவடிக்கையில் ஈடுபட்டதை எவருமே மறக்கமுடியாது.

இதேபோல் அக்காலகட்டத்தில் சேவையாற்றிய சேவை நிலையங்களின் உத்தியோகத்தர்கள், பிரதேச, கிராமமட்ட அமைப்புகளின் நிர்வாகிகள், ஊழியர்கள் அனைவருமே தமது நலனிலும் பார்க்க பொது மக்களின் நலனில் கூடிய அக்கறை செலுத்தி சேவையாற்றிவந்தனர்.

திடீர் திடீரென இடம்பெற்ற அனர்த்தங்கள் காரணமாக மக்கள் தமது இருப்பிடங்களை மாற்றிக் கொண்டே இருந்தனர். 2007ஆம் ஆண்டு பிற்பகுதியில் போக்கறுப்பு, சுண்டிக்குளம் ஆகிய கிராம அலுவலர் பிரிவுகளிலேயே கூடுதலான மக்கள் வசித்து வந்தனர். சுண்டிக்குளம் கிராம அலுவலர் பிரிவு போல் போக்கறுப்பு கிராம அலுவலர் பிரிவுகளிலும் கேவில் கடற்கரை வீதியோரத்தில் பல குடும்பங்கள் நெருக்கமாக வசித்துவந்தனர். மக்கள் குடியிருப்புக்கள் முன்னர் இல்லாத இப்பகுதியில் ஏராளமான தற்காலிக குடிசைகளில் மக்கள் குடியமர்ந்திருப்பதனை அவதானிக்கக் கூடியதாக இருந்தது. இங்கே தன்னார்வத் தொண்டு நிறுவனங்களினால் பொதுமண்டபம் அமைக்கப்பட்டு, நிர்வாகசேவை, சுகாதாரசேவை மற்றும் கல்விச்சேவையும் நடைபெற்று வந்தது.

2008 மார்சுமீ இறுதியுடன் போக்கறுப்பு, சுண்டிக்குளம் ஆகிய இரு பிரிவுகளில் மட்டுமே மக்கள் வசித்து வந்தனர். 2009 தை மாதம் 14 ஆம் திகதியுடன் இப்பகுதியில் வசித்த மக்களில் ஒரு பகுதியினர் இராணுவக்கட்டுப்பாட்டுப் பிரதேசத்தை நோக்கியும், ஏனையோர் கடனீரேறியூடாக கண்டாவளை, விசுவமடு பகுதி நோக்கியும் நகர்ந்தனர். எனவே 2006 இல் ஆரம்பித்த இந்த இடப்பெயர்வில் எமது பிரதேசத்தின் கிழக்குப் பகுதியில் வசித்த மக்கள் 2009 தை மாதம் 14 ஆம் திகதியுடன் பிரதேசத்தை விட்டு முற்றாக வெளியேறிவிட்டனர் என்று சொல்லமுடியும்.

இறுதி யுத்தத்தில் வடக்கு மாகாணமக்கள் முகம்கொடுத்த இடப்பெயர்வின் நகர்வுப் பாதையில் எமது பிரதேச மக்களும் இணைந்து கொண்டனர். உதவி அரசாங்க அதிபர் பணிமனையின் செயற்பாடுகள் சுதந்திரபுரத்தில் ஏற்பட்ட உக்கிரமான அனர்த்தத்தில் தளர்ந்த போதிலும் புதுமாத்தளன், பொக்கணை வரை சென்ற மக்களுடன் சென்று அங்கே முல்லைத்தீவு, கிளிநொச்சி மாவட்டங்களுக்குப் பொறுப்பாக இயங்கிய அலுவலகத்தில் இருந்து கொண்டு இந்த உத்தியோக்தர்களில் சிலர் மக்களுக்குச் சேவையாற்றி வந்தனர். அங்கே இடம்பெற்ற பாரிய அனர்த்தங்கள் காரணமாக சில சேவைநிலையங்கள், பொது அமைப்புக்கள் செயலிழந்து போனாலும் கூட ஒரு சில அமைப்புக்கள் இறுதிவரை மக்கள் சேவையில் ஈடுபட்டதைக் காணமுடிந்தது.

இந்த இடப்பெயர்வில் மக்கள் சந்தித்த துன்ப, துயரங்கள் வார்த்தைகளில் சொல்ல முடியாதவை, தமது உயிர்களைப் பாதுகாப்பதற்கு அவர்கள் சந்தித்த அவலங்களை எழுத்து வரிகளிலும் எவராலும் குறிப்பிடமுடியாது. அங்கே சென்று அந்த அவலங்களுக்கு ஆளாகியவர்களுக்கு மட்டுமே அவை அனைத்தும் தெரியும். 2009 சித்திரையுடன் புதுமாத்தளன், பொக்கணையில் வசித்த மக்கள் இராணுவக்கட்டுப்பாட்டிற்குள் சென்று நலன்புரி நிலையங்களுக்கு அனுப்பப்பட்டனர். முள்ளிவாய்க்காலில் வசித்த மக்கள் 2009 வைகாசி யுத்தம் நிறைவடைந்தபின் நலன்புரிநிலையங்களுக்கு அனுப்பிவைக்கப்பட்டனர்.

வடமராட்சி கிழக்கின் மேற்குப் பகுதியில் யுத்தத்தால் இடம்பெயர்ந்து நண்பர், உறவினர் வீடுகளில் வசித்து வந்த நாகர்கோவில், அம்பன் பகுதியைச் சேர்ந்த மக்களுக்கு 2007, 2008 காலப்பகுதியில் அரசகாணி பகிர்ந்தளிக்கப்பட்டு, வீட்டுத்திட்டமும் வழங்கப்பட்டன. நாகர்கோவில் தெற்குப்பகுதி மக்களுக்கு குடத்தனை மேற்கு - வலிக்கண்டிப் பகுதியிலும், அம்பன் கிழக்கு மக்களுக்கு குடத்தனை கிழக்கு - மாளிகைத்திட்டல் பகுதியிலும் குடும்பத்திற்கு தலா20 பேட்ஸ் அரசகாணியும், வீட்டுத்திட்ட வசதியும் வழங்கப்பட்டு அங்கே குடியமர்த்தப்பட்டனர். நாகர்கோவில் கிழக்கு மற்றும் மேற்குப் பகுதியைச் சேர்ந்த சில குடும்பங்களுக்கு பருத்தித்துறை பிரதேசசெயலர்

பிரிவினால் கற்கோவளம் - புனிதநகர்ப் பகுதியிலும் அதேபோல காணியும், வீட்டுத்திட்ட வசதியும் வழங்கப்பட்டு அங்கே குடியமர்த்தப்பட்டனர். சுனாமியில் இடம்பெயர்ந்த பொற்பதி, குடத்தனை பகுதி மக்கள் தங்கள் பகுதியிலே குடியமர அனுமதிக்கப்பட்டதுடன் காணியும், வீட்டுத்திட்ட வசதிகளும் வழங்கப்பட்டு புனர்வாழ்வுப்பணிகள் மேற்கொள்ளப்பட்டன. வடமராட்சி கிழக்கு மேற்குப் பகுதியில் இயங்கிய உதவி அரசாங்க அதிபர் பணிமனையில் கடமையாற்றிய உதவி அரசாங்க அதிபர் திரு.வே.வீரபத்திரபிள்ளை அவர்கள் ஓய்வு பெற்றதைத் தொடர்ந்து திரு.மா.சிநீஸ்கந்தகுமார் அவர்கள் உதவி அரசாங்க அதிபராகப் பொறுப்பேற்று சேவையில் ஈடுபடத் தொடங்கினார். குடத்தனையில் தனியார் வீடு ஒன்றில் இயங்கி வந்த அலுவலகம் பின்பு அப்பகுதியில் பொதுநோக்குமண்டபத்தில் இயங்கியது. மணற்காடு தொடக்கம் அம்பன் வரையிலான 5 கிராம அலுவலர் பிரிவுகளே இயங்கி வந்தன. இப்பகுதியில் ஏனைய செயற்பாடுகள் யாவும் முன்னர் இடம்பெற்றது போலவே அமைந்திருந்தன.

சுனாமியால் இடம்பெயர்ந்து குடத்தனை இடைத்தங்கல் வதிவிடத்தில் வசித்துவந்த மணற்காடு கிராமமக்கள் 5 வருடகாலத்தின் பின் 2009.09.17 இல் மீள்குடியமர்த்தப்பட்டு 20பேடீஸ் அரசகாணியும், வீட்டுத்திட்ட வசதிகளும் வழங்கப்பட்டு புனர்வாழ்வுப்பணிகள் மேற்கொள்ளப்பட்டன. கொடிகாமம் இராமாவில் நலன்புரி நிலையத்தில் தங்கியிருந்த எமது பிரதேச மக்களில் ஒரு பகுதியினர் 2010 தை மாதம் அங்கேயிருந்து விடுவிக்கப்பட்டு, குடத்தனையில் மணற்காடு கிராமமக்கள் தங்கியிருந்த இடைத்தங்கல் வதிவிடம் பின்னர் திறந்தவெளி நலன்புரி நிலையமாக மாற்றப்பட்டு அங்கே தங்கவிடப்பட்டனர். செம்பியன்பற்று வடக்கு J/426 தொடக்கம் போக்கறுப்பு J/434 வரையிலான பிரிவுகளைச் சேர்ந்த சுமார் 266குடும்பங்களைச் சேர்ந்த 897பேர் அங்கே தங்கவிடப்பட்டு உதவி அரசாங்க அதிபர் பணிமனையினால் பராமரிக்கப்பட்டு வந்தனர்.

### மீளக்குடியமர்வு - 2010, 2011, 2012

இடம்பெயர்ந்து நலன்புரி நிலையங்களிலும், நண்பர் உறவினர் வீடுகளிலும் வசித்து வந்த மக்கள் மீளக்குடியமர்த்தப்பட்டனர். 2010 புரட்டாதி மாதம் செம்பியன்பற்று தொடக்கம் ஆழியவளை வரையிலான பகுதிகளிலும் 2011 வெற்றிலைக்கேணி, முள்ளியான், போக்கறுப்பு பகுதிகளிலும் நாகர்கோவில் மேற்கு, நாகர்கோவில் தெற்கில் ஒரு பகுதி மற்றும் அம்பன் கிழக்கு ஆகிய பகுதிகளிலும் 2012 இல் நாகர்கோவில் கிழக்கு பிரிவிலும் மக்கள் குடியமர்த்தப்பட்டனர். இந்த மக்களுக்கான புனர்வாழ்வு, புனர்மைப்புப் பணிகள் தற்போது நடைபெற்று வருகின்றது. சுண்டிக்குளம் கிராம அலுவலர் பிரிவும், நாகர்கோவில் தெற்கில் ஒரு பகுதியும் மக்கள் குடியமர்வதற்கு இன்னும் அனுமதிக்கப்படவில்லை.

மீளக் குடியமர்வு ஆரம்பிக்கப்பட்ட சமயம் உதவி அரசாங்க அதிபர் திரு.மா.சிநீஸ்கந்தகுமார் இடமாற்றம் பெற்றுச் செல்ல திரு.ந.திருவிங்கநாதன் அவர்கள் உதவி அரசாங்க அதிபராகப் பொறுப்பேற்று செயற்பட்டு வருகின்றார்.

பருத்தித்துறை - மருதங்கேணி வீதி 10 வருடங்களின் பின்பு 2010 புரட்டாதி மாதம் மக்கள் போக்குவரத்திற்காகத் திறந்து விடப்பட்டதைத் தொடர்ந்து அப்பாழையூடாக மக்கள் போக்குவரத்தினை மேற்கொள்கின்றனர். வடமராட்சி கிழக்கின் வரலாற்றிலே

இல்லாத மின்சார வசதி தற்போது கிடைக்கப்பெற்றுள்ளது. இப்பிரதேசத்தில் அனைத்து சேவைநிலையங்களும் முன்னர் இயங்கியது போல் இயங்க ஆரம்பித்துள்ளது. நிர்வாகசேவை, கல்விச்சேவை, சுகாதாரசேவை, தபால்சேவை பதிவாளர்சேவை, போக்குவரத்துசேவை, கூட்டுறவுசேவை, உள்ளூராட்சிசேவை ஆகிய இன்னோரன்ன சேவைகள் நடைபெற்று வருவதை அவதானிக்கக்கூடியதாக இருக்கின்றது.

வடமராட்சி கிழக்கின் முதல் இடப்பெயர்வின்போது அழிவடைந்து சேவை நிறுத்தப்பட்ட முள்ளியான் மருந்தகம் புதிதாக நிர்மாணிக்கப்பட்டு மருத்துவசேவை 20 வருடங்களின் பின் மீள ஆரம்பித்துள்ளது. 12 வருடங்களின் பின்பு வடமராட்சி கிழக்கு பல நோக்கு கூட்டுறவுச்சங்கத்திற்கான இயக்குனர் சபை ஒன்று தெரிவு மேற்கொள்ளப்பட்டு இயங்கி வருகின்றது. இந்த இயக்குனர் சபை திரு.மு.தங்கவேலு அவர்களின் தலைமையிலான 7பேர் கொண்ட சபையாகச் செயற்பட்டு வருகின்றது. மருதங்கேணி பிரதேச வைத்தியசாலை, பருத்தித்துறை பிரதேசசபையின் செம்பியன்பற்று உபஅலுவலகம், குடத்தனை உபஅலுவலகம், அம்பன் கமநலசேவை நிலையம், அம்பன் மருந்தகம் மற்றும் இப்பகுதியில் இயங்கிய பாடசாலைகள் என்பவற்றின் கட்டிடங்கள் புனரமைப்பு செய்யப்பட்டு அதே இடத்தில் இயங்கிவருகின்றன. வடமராட்சி கிழக்கு பல நோக்கு கூட்டுறவுச்சங்கம், வடமராட்சி கிழக்கு பனை தென்னை வள அபிவிருத்தி கூட்டுறவுச் சங்கம், வடமராட்சி கிழக்கு கடற்றொழிலாளர் கடற்றொழிலாளர் கூட்டுறவுச் சங்க சமாசம் என்பவற்றின் தலைமை அலுவலகங்கள், அரச கால்நடை வைத்திய நிலையம், தாளையடி உபதபால் நிலையம், கோட்டக்கல்வி அலுவலகம், எரிபொருள் நிரப்பு நிலையம், உப்பு ஆலை, குளிருட்டும் நிலையம் என்பன புதிதாக அமைக்கப்பட்டுள்ளதூடன் வீதி அபிவிருத்திச்சபைக்குச் சொந்தமான கட்டிடத்தில் பருத்தித்துறை பொலிஸ்நிலையம் மருதங்கேணி பிரிவிற்கான பொலிஸ் கிளை ஒன்றை உருவாக்கிச் செயற்பட்டு தற்போது இந்த நிலையம் பனை பொலிஸ்நிலையத்தின் கீழ் இயங்கி வருகின்றது. மருதங்கேணி தெற்கில் தனியார் கட்டிடம் ஒன்றில் இலங்கை வங்கி கிளையும் செயற்பட்டு வருகின்றது.

மருதங்கேணி சமுர்த்தி வங்கிக்கட்டிடம் புனரமைப்பு செய்யப்பட்டதூடன், சமுர்த்தி மகாசங்கத்திற்கென மருதங்கேணியிலும், அம்பனிலும் புதிய கட்டிடங்கள் அமைக்கப்பட்டு செயற்பட்டு வருகின்றது. உதவி அரசாங்க அதிபர் பிரிவு பிரதேச செயலர் பிரிவாகத் தரமுயர்த்தப்பட்டதூடன் இதன் அலுவலகம் சிலகாலம் குடத்தனை பொதுநோக்கு மண்டபத்தில் இயங்கி வந்ததைத் தொடர்ந்து தற்போது மருதங்கேணி சமுர்த்தி வங்கிக்கட்டிடத்தில் முழுமையாக இயங்கி வருகின்றது.

வடமராட்சி கிழக்கு மக்களின் நீண்ட நாள் கனவுகளில் ஒன்றாகிய பிரதேச செயலகத்திற்கு சொந்தமான புதிய மாடிக்கட்டிடமும் நிர்மாணிக்கப்பட்டு பிரதேச செயலக நிர்வாகக் குடும்பம் இக்கட்டிடத்தில் குடியமரும் தறுவாயில் உள்ளது.

## மக்களின் மனோநிலை

இப்பிரதேச மக்கள் நீண்டகால யுத்தத்திலும், இயற்கை அனர்த்தத்திலும் இழந்து விட்ட உயிர்களையும், உடமைகளையும் எண்ணி துயரங்களை மனதில் சுமந்தவண்ணம், அந்த நிலையிலிருந்து விடுபடும் நோக்கில் மீள்கட்டுமானப்பணிகளில் தங்களை இணைத்துக்கொள்வதன் மூலம் மீண்டெழுந்து நிற்கின்றனர்.

## வடமராட்சி கிழக்கில் உள்ளூராட்சிக் கட்டமைப்பு

திரு.அ.அ.நடராஜா  
ஓய்வுபெற்ற செயலாளர்,  
பருத்தித்துறை நகரசபை.

தற்போது இருக்கும் வடமராட்சி கிழக்கு பிரதேச செயலர் பிரிவில் உள்ள உள்ளூராட்சிக் கட்டமைப்பைப் பற்றி நோக்குவதற்கு முன்னர் வடமராட்சி கிழக்கின் நிர்வாக அமைப்பைப் பற்றி நோக்குவது பொருத்தமானதாகும்.

தற்போது வடமராட்சி கிழக்கு பிரதேச செயலர் பிரிவினுள் அமைந்துள்ள குடத்தனை, மணற்காடு தொடக்கம் சுண்டிக்குளம் வரையான பிரதேசம் கிளிநொச்சி மாவட்டம் புதிதாக உருவாக்குவதற்கு முன்னரான காலப்பகுதியில் குடத்தனை, மணற்காடு தொடக்கம் குடார்பு வரையான பிரதேசம் வடமராட்சி பெரும்பாக இறைவரி உத்தியோகத்தர் பிரிவு, வடமராட்சி காரியாத்காரி பிரிவு, வடமராட்சி உதவி அரசாங்க அதிபர் பிரிவு என அழைக்கப்பட்ட நிர்வாகப் பிரிவினுள்ளும் செம்பியன்பற்று தொடக்கம் சுண்டிக்குளம் வரையுள்ள பிரதேசம் பச்சிலைப்பள்ளி உதவி அரசாங்க அதிபர் பிரிவு என அழைக்கப்பட்ட நிர்வாகப் பிரிவினுள்ளும் அமைந்திருந்தன. இதன் அடிப்படையில் தற்போதைய வடமராட்சி கிழக்கின் உள்ளூராட்சிக் கட்டமைப்பை நோக்கும்போது இப்பிரதேசத்தினுள் குடத்தனை கிராமசபை, செம்பியன்பற்று கிராமசபை என்னும் இரண்டு கிராமசபைகளும், முள்ளிப்பற்றுக் கிராமசபையின் நான்கு வட்டாரங்களும் அமைந்திருந்தன.

### குடத்தனைக் கிராமசபை

குடத்தனை, மணற்காடு தொடக்கம் குடார்பு வரையான பிரதேசத்தினை நிர்வாகப் பரப்பெல்லையாகக் கொண்ட குடத்தனை கிராமசபை 1928 ஆம் ஆண்டில் ஆரம்பிக்கப்பட்டுள்ளதாக அறியமுடிகின்றது. ஆரம்பிக்கப்பட்ட காலத்தில் இக்கிராமசபைப் பிரதேசம் பத்து வட்டாரங்களாகப் பிரிக்கப்பட்டுள்ளன. பத்து வட்டாரங்களும் பின்வரும் பெயர்களினைக் கொண்டிருந்தன.

1. குடத்தனைக் கரையூர்.
2. மணற்காடு.
3. விளாங்காடு.
4. குலான்.
5. அம்பன் மேற்கு.
6. அம்பன் கிழக்கு.

7. நாகர்கோவில்.
8. நாகர்கோவில் வடக்கு.
9. நாகர்கோவில் வடமேற்கு.
10. குடார்ப்பு.

1967 ஆம் ஆண்டுக் காலப்பகுதியில் குடத்தனைக் கரையூர் வட்டாரமானது குடத்தனைக் கரையூர், பொற்பத்தையென இரண்டு வட்டாரங்களாகப் பிரிக்கப்பட்டு குடத்தனைக் கிராமசபை பதினொரு வட்டாரங்களைக் கொண்ட கிராமசபையாக இயங்கியது.

கிராமசபைக் காலத்தில் வட்டார ரீதியாகத் தேர்தல் நடைபெற்று அங்கத்தவர்கள் தெரிவு செய்யப்பட்டனர். தெரிவு செய்யப்பட்ட அங்கத்தவர்களை பிராந்திய உள்ளூராட்சி ஆணையாளர் அழைத்து பிராந்திய உள்ளூராட்சி உதவி ஆணையாளரின் தலைமையில் நடைபெறும் கூட்டத்தில் சபையின் தவிசாளர் உபதவிசாளர் தெரிவு செய்யப்படுவர். அந்த வகையில் குடத்தனைக் கிராமசபையில் தவிசாளர்களாகப் பின்வருவோர் கடமையாற்றியுள்ளனர்.

1. திரு.க.டானியல் சின்னப்பு
2. திரு.வே.கணபதிப்பிள்ளை
3. திரு.ஈ.ப.பொன்னு
4. திரு.க.பெரியதம்பி
5. திரு.சி.ஆண்டித்தம்பி
6. திரு.க.செகநாதர்
7. திரு.நீ.யோ.மரியாம்பிள்ளை
8. திரு.வ.துரையப்பா

இத்தலைவர்களில் திரு.டானியல் சின்னப்பு, திரு.ஈ.ப.பொன்னு ஆகியோர் ஆசிரியர்களாகவும், திரு.வ.துரையப்பா ஓய்வுபெற்ற கிராமத்தலைமைக்காரராகவும் இருந்துள்ளனர்.

குடத்தனைக் கிராமசபை இயங்கிய காலத்தில் முக்கியமான பல கிராமவீதிகள் அமைக்கப்பட்டன. பருத்தித்துறை - மருதங்கேணி வீதியுடன் கடற்கரைக் கிராமங்களை இணைக்கும் வீதிகளான குடத்தனை - மணற்காட்டு வீதி, குடத்தனை - பொற்பத்தை வீதி, அம்பன் கொட்டோடை வீதி, நாகர்கோவில் - நாகர்கோவில் வடக்கு வீதி, குடார்ப்புக் கடற்கரைவீதி, மீன்பிடி இலாகாவின் நிதியிலிருந்து இவ்வீதிகளை அமைத்ததன் மூலம் கரையோர மக்களுக்கு கிராமசபை பேருதவியைப் புரிந்துள்ளது. அத்துடன் கண்டிவீதி என அழைக்கப்படும் A9 வீதியுடன் கிராமசபை பிரதேசத்தை இணைக்கும் நோக்குடன் குடத்தனை - வரணி வீதியையும் நாகர்கோவில் - எழுதுமட்டுவாழ் வீதியையும் அமைத்துள்ளது.

## செம்பியன்பற்றுக் கிராமசபை

குடாரப்பு - செம்பியன்பற்று ஊர் எல்லை தொடக்கம் கிழக்குநோக்கி ஆழியவளை - உலாந்தாக்காடு தென்னந்தோட்டம் கிழக்கு வேலி வரையான பிரதேசத்தை நிர்வாகப் பரப்பெல்லையாகக் கொண்ட செம்பியன்பற்று கிராமசபை 1928 ஆம் ஆண்டு ஆரம்பிக்கப்பட்டது.

ஆரம்பகாலத்தில் ஒன்பது வட்டாரங்களைக் கொண்ட இக்கிராமசபையானது 1967 ஆம் ஆண்டிலிருந்து பதினொரு வட்டாரங்களைக் கொண்டுள்ளது. அவையாவன.

1. செம்பியன்பற்று தரவை
2. செம்பியன்பற்று கடலோரம்
3. தாளையடி
4. மருதங்கேணி தரவை
5. மருதங்கேணி கடலோரம்
6. வத்திராயன் தரவை
7. வத்திராயன் கடலோரம்
8. உடுத்துறை தரவை
9. உடுத்துறை வடமேற்கு
10. உடுத்துறை வடகிழக்கு
11. ஆழியவளை

(ஒன்பது வட்டாரங்கள் இருந்தபோது இருந்த உடுத்துறை வட்டாரம் மூன்று வட்டாரங்களாகப் பிரிக்கப்பட்டது)

செம்பியன்பற்று கிராமசபையின் தலைவர்களாக பின்வருவோர் இருந்துள்ளனர் என்பதனை அறியமுடிகின்றது.

1. திரு.க.குமாரசாமிக்குருக்கள்
2. திரு.ஆ.கணபதிப்பிள்ளை
3. திரு.சி.முத்தையா
4. திரு.வே.நடராசா
5. திரு.ஐ.ஆ.ஐயாம்பிள்ளை
6. திரு.செ.வேலுப்பிள்ளை

செம்பியன்பற்றுக் கிராமசபையும் கடலோரக் கிராமமக்களை பருத்தித்துறை - மருதங்கேணி பிரதான் வீதியுடன் இணைக்கும் செம்பியன்பற்று - மாமுனை வீதி, செம்பியன்பற்று - செம்பியன்பற்று வடக்கு வீதி, ஆகியவைகளையும் மருதங்கேணி - தாளையடி வீதியிலிருந்து செம்பியன்பற்றுக்குச் செல்லும் வீதி வத்திராயனுக்குச் செல்லும்

வீதிகளை கடலோர வீதிகளையும் அமைத்ததன் மூலம் கடலோரம் வாழ்மக்களுக்கு போக்குவரத்து வசதியை ஏற்படுத்தியது.

### முள்ளிப்பற்றுக் கிராமசபை

வடமராட்சி கிழக்கு பிரதேசத்தினுள் அமையாத முள்ளிப்பற்று கிராமசபையின் நான்கு வட்டாரங்கள் வடமராட்சி கிழக்கு பிரதேசத்தினுள் அமைந்திருந்தன. அவையாவன

1. வெற்றிலைக்கேணி
2. கட்டைக்காடு
3. முள்ளியான்
4. சுண்டிக்குளம்

### மாவட்ட அபிவிருத்திச்சபை உருவாக்கம்

1980 ஆம் ஆண்டின் 35 ஆம் இலக்க மாவட்ட அபிவிருத்திச்சபைகள் சட்டத்தின் பிரகாரம் ஒவ்வொரு நிர்வாக மாவட்டத்திலுமுள்ள பட்டினசபைகளும் கிராமசபைகளும் ஒழிக்கப்பட்டு அப்பட்டினசபைகள், கிராமசபைகள் ஆகியவற்றின் நிர்வாகப் பிரதேசங்கள் ஒன்றிணைக்கப்பட்டு அந்தந்த மாவட்டங்களுக்கான மாவட்ட அபிவிருத்திச் சபைகள் உருவாக்கப்பட்டன. இச்சட்டத்தின் படி 01.07.1981 ஆம் ஆண்டு தொடக்கம் உருவாக்கப்பட்ட யாழ் அபிவிருத்திச் சபையின் உபஅலுவலகங்களாக மேற்குறிப்பிடப்பட்ட மூன்று கிராமசபைகளும் இயங்கின.

யாழ் அபிவிருத்திச்சபை உருவாக்கப்பட்ட காலப்பகுதியில் கிளிநொச்சி மாவட்டம் பிரிக்கப்படாமையால் கிளிநொச்சி மாவட்டப் பிரதேசமும் யாழ் அபிவிருத்திச்சபையின் நிர்வாகத்தினுள்ளேயே அமைந்திருந்தது. அதனால் கிளிநொச்சி மாவட்டத்தினுள் அமைந்திருந்த முள்ளிப்பற்றுக் கிராமசபையும் 1988 ஆம் ஆண்டு பிரதேசசபைகள் உருவாக்கும்வரையும் யாழ் அபிவிருத்திச்சபையின் முள்ளிப்பற்று உபஅலுவலகமாகவே இயங்கியுள்ளது.

தேர்தல் மூலம் தெரிவு செய்யப்பட்ட யாழ் அபிவிருத்திச்சபையின் தலைவராக திரு.சு.நடராசா தெரிவு செய்யப்பட்டார். அதன் செயலாளராக சட்டத்தின்படி மாவட்ட அரசாங்க அதிபர் கடமையாற்றினார். மாவட்ட அபிவிருத்திச் சபையின் பிரதான காரியாலயம் மாவட்டச் செயலககட்டிடத்தின் ஒரு பகுதியில் அமைந்தது. முன்னர் கிராமசபையாக இயங்கிய உள்ளூராட்சி மன்றங்கள் மாவட்ட அபிவிருத்திச்சபையின் உபஅலுவலகங்களாக இயங்க அதற்கு அதிகாரமளிக்கப்பட்ட உத்தியோகத்தர் ஒருவர் நியமிக்கப்பட்டார். அவருக்கு மாவட்ட அபிவிருத்திச்சபையாலும் மாவட்ட அபிவிருத்திச் செயலாளராலும் சில அதிகாரங்கள் கையளிக்கப்பட்டிருந்தன. வடமராட்சி கிழக்கின் மாவட்ட அபிவிருத்திச்சபைக்கால உள்ளூராட்சிக் கட்டமைப்பானது மிகவும் பலம்குறைந்ததாகவும் கிராமசபைகளால் புரியப்பட்ட கடமைகள் பலவற்றை நிறைவேற்றமுடியாத நிலையும் காணப்பட்டது. 01.01.1988 ஆம் திகதியிலிருந்து பிரதேசசபைமுறை நடைமுறைக்கு வரும்வரை வடமராட்சி கிழக்கு உள்ளூராட்சி நிர்வாகக்கட்டமைப்பு மாவட்ட அபிவிருத்திச்சபைக்குரியதாகவே இருந்தது.

1987 ஆம் ஆண்டில் 15ம் இலக்க பிரதேசசபைகள் சட்டத்தின் பிரகாரம் நாட்டிலுள்ள ஒவ்வொரு உதவி அரசாங்க அதிபர் பிரிவில் அமைந்துள்ள நகரசபை மாநகரசபை பிரதேசம் தவிர்ந்த ஏனைய பிரதேசம் ஒவ்வொன்றும் பிரதேசசபையால் பிரகடனப்படுத்தப்பட்டது. இக்காலப்பகுதியில் வடமராட்சி கிழக்கு வடமராட்சி வடக்கு உதவி அரசாங்க அதிபர் பிரிவினுள் அமைந்திருந்தமையால் 01.01.1988 இல் நடைமுறைக்கு வந்த பருத்தித்துறைப் பிரதேசசபையின் உபஅலுவலகங்களாக புலோலி உபஅலுவலகம், குடத்தனை உபஅலுவலகம், செம்பியன்பற்று உபஅலுவலகம் ஆகியவை இயங்குகின்றன. ஆகவே தற்போதைய வடமராட்சி கிழக்கின் உள்ளூராட்சி அமைப்பாகப் பருத்தித்துறைப் பிரதேசசபையே இயங்குகின்றது.

பருத்தித்துறைப் பிரதேசசபையின் தலைமைக்காரியாலயம் புலோலி மந்திகையில் அமைந்துள்ளது. கிராமசபைக்கட்டமைப்பில் நோக்கும்போது, பருத்தித்துறைப் பிரதேசசபையானது முன்னைய கிராமசபைகளான புலோலி கிராமசபை, குடத்தனைக் கிராமசபை, செம்பியன்பற்று கிராமசபை ஆகியவற்றின் பிரதேசங்களுடன், கட்டைவேலிக் கிராமசபையின் சில வட்டாரங்களையும், உடுப்பிட்டிக் கிராமசபையின் இரண்டு வட்டாரங்களையும் முள்ளிப்பற்றுக் கிராமசபையின் நான்கு வட்டாரங்களையும் உள்ளடக்கிய பிரதேசசபையாக அமைந்துள்ளது. இதன் நிர்வாகப் பிரதேசம் கெருடாவில் தொடக்கம் சுண்டிக்குளம் வரையான மிகநீண்ட பிரதேசமாகும். மூன்று உப அலுவலகங்களைக் கொண்ட இப்பிரதேசசபையின் புலோலி உப அலுவலகம் முன்னைய புலோலி கிராமசபை, கட்டைவேலி கிராமசபையின் சில வட்டாரங்கள், உடுப்பிட்டி கிராமசபையின் சில வட்டாரங்கள் அடங்கிய பிரதேசத்தையும் குடத்தனை உபஅலுவலகம் முன்னைய குடத்தனைக் கிராமசபை பிரதேசத்தையும், செம்பியன்பற்று உபஅலுவலகம் முன்னைய செம்பியன்பற்று கிராமசபை பிரதேசம் முன்னைய முள்ளிப்பற்றுக்கிராமசபையின் நான்கு வட்டாரங்களை உள்ளடக்கிய பிரதேசத்தையும் நிர்வகிக்கின்றன.


1987 ஆம் ஆண்டின் 15 ஆம் இலக்க பிரதேசசபைகள் சட்டத்தின் பிரகாரம் இயலுமான வரையில் ஒவ்வொரு உதவி அரசாங்க அதிபர் பிரிவிற்கு ஒவ்வொரு பிரதேசசபை உருவாக்கப்பட வேண்டுமென்றதேவை 1989 ஆம் ஆண்டில் உருவாக்கப்பட்ட வடமராட்சி கிழக்கு உதவி அரசாங்க அதிபர் பிரிவிற்கு இதுவரை நிறைவேற்றப்படவில்லையென்பது குறிப்பிடக்கூடிய விடயமாகும். வடமராட்சி கிழக்கு உதவி அரசாங்க அதிபர் பிரிவு உருவாக்கப்பட்டதன் பின்னர் உருவாக்கப்பட்ட காரைநகர் உதவி அரசாங்க அதிபர் பிரிவுக்கு பிரதேசசபை உருவாக்கப்பட்டுள்ளமை குறிப்பிடக்கூடிய விடயமாகும்.

கிராமசபைகள் இயங்கிய காலத்தில் சிறந்த தனித்துவமாக உள்ளூராட்சிக் கட்டமைப்பைக் கொண்டிருந்த வடமராட்சி கிழக்குப் பிரதேசம் கிராமசபைகள் ஒழிக்கப்பட்ட பின்னர் வேறு பிரதேசத்தைச் சார்ந்த உள்ளூராட்சிக் கட்டமைப்பைக் கொண்டதாகவே உள்ளது என்பது யதார்த்தமானதாகும்.

\*\*\*\*\*



பருத்தித்துறை பிரதேச சபை - குடத்தனை உபஅலுவலகம்



பருத்தித்துறை பிரதேச சபை - செம்பியன்பற்று உபஅலுவலகம்

## வடமராட்சி கிழக்கின் அறிவுப் பெருக்கத்தின் வகிப்பங்கு புதிய ஓர் பார்வை

ஜெயசோதி புத்திசீகாமணி M.A.T.E

ஆசிரிய ஆலோசகர்

சுப்பிரமணியம் புத்திசீகாமணி

உதவி அரசாங்க அதிபர் (ஓய்வநிலை)

மனித வாழ்க்கை வளம்பெற இன்றியமையாத அடிப்படைகள் இரண்டு உள்ளன. ஒன்று தனிமனிதன் தனது ஆற்றலையும் சிறப்புத்திறன்களையும் முழுமையாக வளர்த்துக் கொண்டு செயலாற்றுவதல். மற்றொன்று சமூக சூழ்நிலையின் செல்வாக்கு தனிப்பட்டோரது நல் வளர்ச்சிக்கு இன்றியமையாதது. இவ்விரண்டு இணை இலக்குகளும் அடையப்படுவதற்கு அப்பிரதேசத்தின் கல்வி வழங்கல் முறைமைகள் அவசியமாகும். எந்தவொரு பிரதேசத்தினதும் வெற்றிக்கு நல்லாசிரியர்களும் அவர்களது சிறந்த தொழில் மனப்பாங்கும் இன்றியமையாதவை என்பதுடன் காலத்தின் மாற்றத்திற்கும் தேவைக்கும் ஏற்ற வகையில் தமது கடமைகள் மற்றும் பொறுப்புக்களை ஏற்றுக் கொள்ளும் வகையில் தமது வகிப்பங்கினை பொருத்தமான வகையில் ஏற்றுக் கொண்டு செயலாற்றியமை நாம் நினைவுகூர வேண்டிய விடயமாகும்.

“படை குடி கூழ் அமைச்சு நட்பு அரண் ஆறும்  
உடையான் அரசருள் ஏறு” (குறள் 38)

இடப்பெயர்வுகளினதும் கனாமியினதும் கொடுமையால் பாதிக்கப்பட்டு விரக்தியும் வேதனையும் மக்களிடையே வளர்ந்து ஆற்றொணாத்துயருடன் அலமந்து கொண்டிருந்த இப்பிரதேச மக்களுக்கு மக்கள் சேவையே மகேசன் சேவையாகக் கருதி செயற்பட்டுக் கொண்டிருக்கும் வடமராட்சி கிழக்கு பிரதேச செயலகத்தின் பிரதேச மலருக்காக இக்கட்டுரை வரையப்படுகின்றது.

ஒரு பிரதேசத்தின் கல்வி மேம்பாடு என்பது அப்பிரதேசத்தில் கிடைக்கப்பெறும் ஆசிரியர்வளம், பௌதிகவளம், பொருளாதார வளங்களை அடிப்படையாகக் கொண்டே நிர்ணயிக்கப்படுகின்றது. தேசியரீதியில் கல்வி நடைமுறையில் ஒதுக்கப்பட்ட பிரதேசமாகவும் கல்வியில் கஷ்டப் பிரதேசங்களில் ஒன்றாகவும் வடமராட்சி கிழக்குப் பிரதேசம் அமைந்துள்ளது. வடக்கு மாகாண கல்வி அமைச்சுக்கு கட்டுப்பட்டதாகவும் யாழ் மாவட்டத்தில் உள்ள ஐந்து கல்வி வலயங்களில் ஒன்றான வடமராட்சி வலயத்தில் ஒரு கோட்டமாகவும் அமைகின்றது.

வடமராட்சி கிழக்கைப் பொறுத்தமட்டில் பல்வேறு அடிப்படை வசதிகளில் பின்தங்கிய நிலை இருப்பதை யாரும் மறுக்க முடியாது சென்ற ஆண்டுவரை இப்பிரதேசத்திற்கு மின்சார வசதி கூட கிடைக்கவில்லை. கல்வி நிலையைப் பொறுத்தவரையில் பல்வேறு அடிப்படை வசதியினங்கள் காணப்படுகின்றன. ஆளணிவளம், பௌதிகவளம் என்பவற்றைப் பொறுத்தமட்டில் ஒப்பீட்டளவில் ஏனைய பிரதேசங்களை விட மிகக் குறைவாகவே உள்ளதை அவதானிக்கமுடிகின்றது.

வடமராட்சி கிழக்கு கல்வி வளர்ச்சியில் நிலாப்பள்ளியும் கோவிற்பள்ளியும் முக்கியத்துவம் பெற்றிருந்தன. இக்கல்வியானது ஆசிரியருக்கும் மாணவர்களுக்கும் வசதியான நேரத்தில் கற்கும் முறையாகவிருந்தது. கற்றோரின் இல்லங்கள் கல்விச்சாலைகளாக காட்சியளித்தன. கோவிற்பள்ளியில் முதலில் எழுத வாசிக்கக் கற்றுக் கொடுக்கப்பட்டதாக அறியமுடிகின்றது.

ஐரோப்பியரின் வருகையால் முறைசார்(ந்த) கல்வி அமைப்பு அறிமுகப்படுத்தப்பட்ட போதிலும் மேல்நாட்டுக்கல்வி, அரச்தொழில் போன்றவற்றின் வாயிலாக மதம் மாற்றமும் ஓரளவு நடைபெற்று வந்தது. பொதுவாக போர்த்துக்கேயர், ஒல்லாந்தர், ஆங்கிலேயர் என்போர் கல்விக்கான பொறுப்பினை மதகுருமாரிடம் ஒப்புவித்ததுடன் அரசும் ஆதரவு வழங்கியது. ஆரம்பத்தில் (03) மூன்று அங்கிலிக்கன் பாடசாலைகளும் (03) மூன்று அமெரிக்கன் மிசன் பாடசாலைகளும் 02 கத்தோலிக்க பாடசாலைகளும் நிறுவப்பட்டன.

வடமராட்சி கிழக்கில் நிறுவப்பட்டிருந்த ஆறு பாடசாலைகளில் ஒன்றைத் தவிர ஏனையவை சென்ற நூற்றாண்டின் முன்னரைப்பகுதியில் நிறுவப்பட்டனவாகும். இங்கிலாந்து திருச்சபையால் உடுத்துறை, ஆழியவளை, போக்கறுப்பு ஆகிய இடங்களில் அங்கிலிக்கன் மிசன் பாடசாலைகளும், ரோமன் கத்தோலிக்க மிசனால் முதலில் கட்டைக்காட்டிலும் செம்பியன்பற்று வடக்கிலும் பின்னர் நாகர்கோவில் வடக்கு, தாளையடி, மணற்காடு, வெற்றிலைக்கேணி ஆகிய இடங்களிலும் ரோமன் கத்தோலிக்க பாடசாலைகளும் ஆரம்பிக்கப்பட்டன. வெற்றிலைக்கேணி பரமேஸ்வரா வித்தியாலயமும், நாகர்கோவில் நாகேஸ்வரா வித்தியாசாலையும், மருதங்கேணி இ.த.க.வித்தியாலயமும் சைவவித்தியா விருத்திச் சபையின் நிர்வாகத்தின்கீழ் உள்வாங்கப்பட்டமையும் குறிப்பிடத்தக்கது. அரசாங்கத்தால் 1927 இல் செம்பியன்பற்று தெற்கிலும் பிற்காலத்தில் கேவில், மாமுனை ஆகிய இடங்களில் அ.த.க பாடசாலைகளில் நிறுவப்பட்டன.

1960 இல் குடத்தனையில் ரோ.க.த.க பாடசாலையும் 1965 இல் வத்திராயன் வடக்கில் ஒரு பாடசாலையும் ஆரம்பிக்கப்பட்டதாகவும் இரண்டொரு வருடங்களின் பின்னர் இவை இயங்கவில்லை எனவும் தெரியவருகின்றது. போக்கறுப்பில் 60 வருடங்களுக்கு மேல் இயங்கிய சீ.சீ.த.க பாடசாலை கேவில் பாடசாலை தொடங்கிய பின்னர் முடப்பட்டதாக அறியமுடிகின்றது.

இப்பகுதிப்பாடசாலைகள் யாவும் அரசாங்கத்தால் பொறுப்பேற்கப்பட்டன. கொத்தணிமுறை நடைமுறையிலிருந்த காலத்தில் இங்கே இரண்டு கொத்தணிகள் அமைக்கப்பட்டன.

1. நாகர்கோவில் கொத்தணி
2. உடுத்துறை கொத்தணி

### போக்கறுப்பு அ.த.க பாடசாலை

CMS என அழைக்கப்படும் இங்கிலாந்து நாட்டின் அங்கிலிக்கன் திருச்சபையால் 1904 ஆம் ஆண்டு போக்கறுப்பு கிராமத்தில் இப்பாடசாலை ஆரம்பிக்கப்பட்டது. 1948 இல் நாடு சுதந்திரம் அடைந்து ஆங்கிலேயர் சென்றதன் பின்னர் அங்கிலிக்கன் திருச்சபை இலங்கைத் திருச்சபை என சுதேசிகளால் பெயர் மாற்றம் செய்யப்பட்டது. இதன்பின்னர்

இலங்கைத் திருச்சபை தமிழ் கலவன் பாடசாலை (சீ.சீ.த.க) என அழைக்கப்படலாயிற்று. கேவில் பாடசாலை ஆரம்பிப்பதற்கு முன்னர் இக்கிராமத்துப் பிள்ளைகளுடன் நித்தியவெட்டை, வண்ணாங்குளம், சுண்டிக்குளம் கிராமங்களைச் சேர்ந்த மகாலிங்கம் எனும் ஆசிரியர் நீண்டகாலம் சேவை செய்தார். பிற்காலத்தில் கட்டைக்காட்டைச் சேர்ந்த பாய்க்கியநாதன் எனும் ஆசிரியர் மட்டும் கல்வி கற்பித்தார். மிகவும் கஷ்டமான பிரதேசத்தில் ஆசிரியர் தொழில்புரிந்த இவர்கள் பாராட்டப்பட வேண்டியவர்கள்.

இப்பாடசாலை 1960 இல் அ.த.க.பாடசாலை என பெயர்மாற்றம் செய்யப்பட்டது. 1991 ஆம் ஆண்டின் பின்னர் இப்பாடசாலை இயங்கவில்லை.

### கேவில் அ.த.க பாடசாலை

1940 ஆம் ஆண்டளவில் இப்பாடசாலையை ஆரம்பிப்பதற்கான முயற்சிகள் மேற்கொள்ளப்பட்டன. கட்டைக்காட்டில் றோ.க.த.க பாடசாலையும் போக்கறுப்பில் சீ.சீ.த.க பாடசாலையும் இயங்கியமையால் இந்துக்களுக்கென ஓர் பாடசாலையை அமைக்க வேண்டும் என ஆர்வம் கொண்ட இப்பகுதியின் வாரித்தம்பி விதானையாரினதும் உறவினர்களினதும் முயற்சியால் 1950 களில் கேவில் அ.த.க பாடசாலை ஆரம்பிக்கப்பட்டது. நீண்டகாலமாக ஒரு ஆசிரியர் மட்டும் சேவை புரிந்ததாக அறியமுடிகின்றது. பிற்காலத்தில் ஆசிரியர்கள் பலர் கடமையாற்றினர்.

### கட்டைக்காடு றோ.க.த.க பாடசாலை

1890 ஆம் ஆண்டளவில் இப்பாடசாலை ஆரம்பிக்கப்பட்டதாக கருத முடிகின்றது. இப்பகுதியில் இப்பாடசாலையே முதலில் ஆரம்பிக்கப்பட்டது. ஆரம்பகாலத்தில் மிருசுவிலைச் சேர்ந்த திரு.மரியாம்பிள்ளை எனும் ஆசிரியரும் பின்னர் இக்கிராமத்தைச் சேர்ந்த திருமதி.பிலிப்பாச்சி தாவிதுப்பிள்ளை என்பவரும் ஆசிரியர்களாக இருந்தனர். நீண்டகாலமாக இரண்டு ஆசிரியர்கள் இங்கே கடமையாற்றியுள்ளனர்.

### வெற்றிலைக்கேணி பரமேஸ்வரா வித்தியாசாலை

சைவ வித்தியா விருத்திச் சங்கத்தின் ஏற்பாட்டில் 1954 ஆம் ஆண்டு ஜனவரி மாதம் தைப்பூச தினத்தன்று இப்பாடசாலை ஆரம்பிக்கப்பட்டது. புலோலியைச் சேர்ந்த இந்துமத ஆசிரியர்கள் ஆரம்ப காலத்தில் தலைமை ஆசிரியர்களாக இருந்தனர். இப்பாடசாலையில் கல்விகற்ற மாணவர்கள் ஆசிரியர்களாகவும் அரச தொழில்புரிபவர்களாகவும் இருக்கின்றனர். சிலர் பல்கலைக்கழகத்திற்கும் தெரிவாகியுள்ளனர். 1980களின் பிற்பகுதியில் இப்பாடசாலையில் க.பொ.த சாதாரண வகுப்பு ஆரம்பித்திருக்கலாம்.

### வெற்றிலைக்கேணி றோ.க.த.க பாடசாலை

1902 ஆம் ஆண்டு கத்தோலிக்க திருச்சபையால் வெற்றிலைக்கேணி றோ.க.த.க பாடசாலை ஆரம்பிக்கப்பட்டதாக அறியமுடிகின்றது. மிருசுவில் கிராமத்தைச்சேர்ந்த

நீக்கிலஸ் எனும் ஆசிரியர் நீண்ட காலமாக கடமையாற்றினார். இவரைத் தொடர்ந்து செபஸ்ரியாம்பிள்ளை என்பவரும் பிற்காலத்தில் ஆனைக்கோட்டை, மானிப்பாய், பருத்தித்துறை பகுதிகளைச் சேர்ந்த கத்தோலிக்க ஆசிரியர்களும் தலைமை ஆசிரியர்களாக கடமையாற்றியுள்ளனர். பிற்காலத்தில் கட்டைக்காடு, ஆழியவளை, வெற்றிலைக்கேணியைச் சேர்ந்தவர்கள் அதிபர்களாகவும் ஆசிரியர்களாகவும் கடமையாற்றியுள்ளனர்.

### ஆழியவளை சீ.சீ.த.க பாடசாலை

1890 இல் ஆழியவளைக் கிராமத்தில் அங்கிலிக்கன் திருச்சபையால் இப்பாடசாலை ஆரம்பிக்கப்பட்டபோது உடுத்துறையைச் சேர்ந்த A.K.தம்பிராசா என்பவர் ஆசிரியராகவும் தலைமை ஆசிரியராகவும் நியமிக்கப்பட்டார். க.பொ.த.சாதாரண, உயர்தர வகுப்புக்கள் ஆரம்பிக்கப்பட்டதன் பின்னர் 45 க்கு மேற்பட்ட பட்டதாரிகளை இப்பாடசாலை உருவாக்கியதாக தற்போதய கோட்டக்கல்வி அதிகாரி திரு.ச.திரயவியராசா எமது நேர்காணலில் தெரிவித்துள்ளார். இப்பாடசாலையின் பழைய மாணவர்கள் இலங்கை நிர்வாகசேவை, இலங்கை பொறியியலாளர் சேவையிலும் ஒருவர் வைத்திய கலாநிதியாகவும் இருப்பதை காணமுடிகின்றது. இங்கே சேவைபுரிந்த ஆசிரியர்கள், அதிபர்கள் பாராட்டப்பட வேண்டியவர்கள்.

### உடுத்துறை மகா வித்தியாலயம்

1850 ஆம் ஆண்டளவில் இங்கிலாந்து தேச கிறிஸ்தவ பக்தர்களால் உடுத்துறைக் கிராமத்தின் மேற்கு எல்லையில் உடுத்துறை ஸ்ரேசன் பாடசாலை என்ற பெயரில் இப்பாடசாலை ஆரம்பிக்கப்பட்டது. 1948 இல் ஆங்கிலேயர் நாட்டைவிட்டு வெளியேறியதும் சுதேசிகளால் இலங்கைத் திருச்சபை தமிழ்கலவன் பாடசாலை என பெயர் மாற்றம் செய்யப்பட்டு சீ.சீ.த.க பாடசாலை என அழைக்கப்படலாயிற்று. வடமராட்சி கிழக்கு, பச்சிலைப்பள்ளி ஆகிய பகுதிகளின் முதல் பாடசாலை என ஆதாரபூர்வமாக அறிய முடிகின்றது. யாழ்ப்பாணத்தைச் சேர்ந்த S.C.டானியல் என்பவர் இப்பாடசாலையின் முதல் ஆசிரியராக நியமிக்கப்பட்டார். நீண்டகாலமாக 5 ஆம் வகுப்பு வரை கல்வி கற்பிக்கப்பட்டது. பின்னர் 1968இல் க.பொ.த சாதாரண வகுப்பும் 1972 இல் க.பொ.த. உயர்தர வகுப்பும் ஆரம்பிக்கப்பட்டது. 1970களின் ஆரம்பத்தில் மகா வித்தியாலயமாக தரம் உயர்த்தப்பட்டது. ஆரம்ப காலத்திலிருந்து இதுவரை 180 க்கு மேற்பட்டோர் பல்வேறு துறைகளில் கடமையாற்றுகின்றனர்.

### உடுத்துறை இந்து ஆரம்பப் பாடசாலை

ஆயிரம் பாடசாலைத்திட்டத்திற்கமைவாக உடுத்துறை மகாவித்தியாலயத்தின் ஆரம்பப்பிரிவுகள் தனியாகப் பிரிக்கப்பட்டு ஐயாயிரம் ஊட்டப் பாடசாலைகள் திட்டத்திற்கு அமைவாக 16.02.2012ந் திகதி உடுத்துறை இந்து ஆரம்பப் பாடசாலை உருவாக்கப்பட்டது.

## மருதங்கேணி இந்து தமிழ் கலவன் பாடசாலை

மருதங்கேணி தெற்கில் வசித்த பிரபல சித்த வைத்தியர் பொன்னையா சிவசாமி என்பவரால் 1940களின் முற்பகுதியில் (1942/43 காலப்பகுதியில்) அவரால் பெரும்பகுதியாகவும் அவரின் உறவினர்களாகிய கந்தப்பர் வல்லிபுரம் , கந்தப்பர் முத்தையா, கந்தப்பர் சின்னத்துரை ஆகியோரால் நன்கொடையாக வழங்கப்பட்ட காணியில் “சண்முகா வித்தியாசாலை” எனும் பெயரில் சைவமரபினை பேணும் உயரிய நோக்கில் இப்பாடசாலை ஆரம்பிக்கப்பட்டது. இப்பாடசாலை 1955 இல் மருதங்கேணி கந்தசுவாமியார் ஆலய அறங்காவலர் பரம்பரையைச் சேர்ந்த குமாரசாமிக்குருக்கள் மற்றும் இந்துபோட் இராஜரட்ணம் ஆகியோரின் உதவியுடன் சைவ வித்தியா விருத்திச் சபையின் நிர்வாகத்தின் கீழ் கொண்டுவரப்பட்டது. ஆரம்பகாலத்தில் புலோலியைச் சேர்ந்த கார்த்திகேசு என்பவர் தலைமை ஆசிரியராக கடமையாற்றியதாக அறியமுடிகின்றது. ஆரம்பக்கல்வியை இப்பாடசாலையில் கற்ற மாணவர்கள் உயர்வகுப்புக்களுக்கு உடுத்துறைக்கும் பருத்தித்துறைக்கும் செல்வார்கள். இம்மாணவர்களில் சிலர் உயர்பதவிகளை வகித்ததாக அறிய முடிகின்றது. இக்கிராமத்து ஆசிரியர்கள் தியாக மனப்பான்மையுடன் கடமையாற்றியதாக அறியமுடிகின்றது.

## தாளையடி நோ.க.த.க பாடசாலை

1896 ஆண்டளவில் தாளையடியில் நோ.க.த.க பாடசாலை கத்தோலிக்க மிசனாள் ஆரம்பிக்கப்பட்டிருக்கலாம் எனக்கருத முடிகின்றது. இக்கிராமத்தைச் சேர்ந்த திரு.யாக்கோப்பிள்ளை, திரு.பிரகாசம் என்பவர்கள் ஆரம்பகால ஆசிரியர்களாக நீண்டகாலம் கடமையாற்றியுள்ளனர். இப்பாடசாலையின் ஆசிரியர்களின் செயற்பாட்டால் பலர் வெளிநாடுகளில் உயர் பதவிகளை வகிப்பதாக அறியமுடிகின்றது.

## செம்பியன்பற்று அ.த.க பாடசாலை

செம்பியன்பற்று தெற்குப் பகுதியில் அ.த.க பாடசாலை 1922 ஆம் ஆண்டளவில் ஆரம்பிக்கப்பட்டதாக அறியமுடிகின்றது. புலோலியைச் சேர்ந்த இந்துக்கள் ஆரம்ப காலத்தில் தலைமை ஆசிரியர்களாகக் கடமையாற்றினர். ஆரம்பகாலம் தொடக்கம் ஆரம்ப வகுப்புக்களுடன் இயங்கிய இப்பாடசாலை 1983 இல் உயர்வகுப்புக்களுடன் இயங்கியது. இப்பாடசாலையில் கல்வி கற்றவர்கள் உயர் பதவிகளில் இருப்பதைக் காணமுடிகின்றது. 1988 இல் இருந்து க.பொ.த.சாதாரணம் வகுப்புக்கள் நடைபெறுகின்றன.

## செம்பியன்பற்று நோ.க.த.க பாடசாலை

இப்பாடசாலையானது செம்பியன்பற்று வடக்குப் பகுதியில் கத்தோலிக்க மிசனாள் ஆரம்பிக்கப்பட்டதாக அறியமுடிகின்றது. இப்பாடசாலை 1870களில் ஆரம்பிக்கப்பட்டு இருக்கலாமெனக் கூறப்பட்டாலும் இதனை உறுதிப்படுத்தப்படாதநிலை உள்ளது.

## மாமுனை அ.த.க.பாடசாலை

மாமுனையைச் சேர்ந்த முருகேசு வினாசித்தம்பி என்பவரால் 1962 இல் இப்பாடசாலை ஆரம்பிக்கப்பட்டது. இக்கிராம பிள்ளைகள் ஆரம்ப காலங்களில் செம்பியன்பற்று றோ.க.த.க பாடசாலையில் கல்வி கற்றனர். இப்பாடசாலை ஆரம்பித்ததன் பின்னர் ஆரம்ப வகுப்புகளை இப்பாடசாலையிலும் உயர்வகுப்புக்களுக்காக உடுத்துறை, பருத்தித்துறை பகுதிகளுக்கும் சென்று தமது கல்வியைத் தொடர்ந்தனர்.

## நாகர்கோவில் றோ.க.த.க பாடசாலை

1890 அளவில் கத்தோலிக்க மிசனரிமாரால் இப்பாடசாலை ஆரம்பிக்கப்பட்டது. மிருசுவில் பகுதியிலிருந்து கத்தோலிக்க ஆசிரியர்கள் வருகைதந்து கல்வி கற்பித்தனர். 60 வருடங்களின் பின்னர் சைவப்பாடசாலை ஒன்று ஆரம்பிக்கப்பட்டதும் இப்பாடசாலை முற்றாக இயங்கவில்லை.

## நாகர்கோவில் அ.மீ.த.க பாடசாலை

அமெரிக்க மிசனரிமாரால் 1904 ஆம் ஆண்டு இப்பாடசாலை ஆரம்பிக்கப்பட்டதாக அறியமுடிகின்றது. குடத்தனை தெற்கைச் சேர்ந்த கிறிஸ்தவ ஆசிரியர்களும் உசனைச் சேர்ந்த ஆசிரியர்களும் இப்பாடசாலையில் சிறந்தசேவை ஆற்றியதால் பலர் அரச தொழில் புரிந்ததைக் காணமுடிகின்றது.

## நாகர்கோவில் ம.வி

இவ்வித்தியாசாலை பருத்தித்துறையைச் சேர்ந்த வேலுப்பிள்ளை மணியகாரனின் மகனான நாகநாதன் அவர்களால் நாகேஸ்வரா வித்தியாசாலை 1956ம் ஆண்டு மாசி மாதம் அளவில் ஆரம்பிக்கப்பட்டமை குறிப்பிடத்தக்கது. இவர் பருத்தித்துறை நகரசபையின் உபதவிசாளராகவும் பதவிவகித்திருக்கின்றார். நாகர்கோவில் தெற்கு அமெரிக்கன் மிசன் ஆரம்பப்பாடசாலையில் கல்வியை முடித்த மாணவர்கள் உயர்வகுப்பிற்காக இப்பாடசாலைக்கு சமூகமளித்தனர். 1970 ஆம் ஆண்டளவில் இப்பாடசாலை மகா வித்தியாலயமாக தரம் உயர்த்தப்பட்டது. 1965 ஆம் ஆண்டளவில் க.பொ.த சாதாரண வகுப்பு ஆரம்பிக்கப்பட்டது.

## அம்பன் அ.மீ.த.க. பாடசாலை

1904 ஆம் ஆண்டு அமெரிக்க மிசனரிமாரால் ஆரம்பிக்கப்பட்டது. ஆரம்ப வகுப்புக்களுடன் இயங்கிவந்த இப்பாடசாலை 1986 ஆம் ஆண்டளவில் கனிஷ்ட இடைநிலை வகுப்புக்கள் ஆரம்பிக்கப்பட்டன. அண்மைக்காலத்தில் க.பொ.த சாதாரண பரீட்சையிலும், க.பொ.த.உயர்தரப் பரீட்சையிலும் சிறந்த பெறுபெறுகளை மாணவர் அடைவதற்கு ஆசிரியர்களின் அர்ப்பணிப்புக்கள் பாராட்டப்பட வேண்டிய விடயமாகும்.

### குடத்தனை அ.த.க பாடசாலை

இப்பாடசாலை 1896 ஆம் ஆண்டளவில் அமெரிக்கன் மிசனரிமாரால் ஆரம்பிக்கப்பட்டது. கிராமத்து மக்களால் இப்பாடசாலை விழாத்திக்காட்டுப் பாடசாலை என அழைக்கப்பட்டு வந்தது. குடத்தனை தெற்கிலுள்ள கிறிஸ்தவர்களும் கட்டைவேலியைச் சேர்ந்த கிறிஸ்தவர்களும் ஆரம்ப காலத்தில் ஆசிரியர்களாகக் கடமையாற்றினர். குடத்தனை மத்தி, குடத்தனை வடக்கு, மணற்காடு பகுதிகளில் பாடசாலைகள் ஆரம்பிப்பதற்கு முன்னர் இக்கிராமத்துப் பிள்ளைகளும் இப்பாடசாலையிலேயே கல்வி கற்றனர். 1948 ஆம் ஆண்டு நாடு சுதந்திரம் அடைந்து ஆங்கிலேயர் நாடு திரும்பியதும் ஒரு வருடமளவில் இப்பாடசாலை இயங்கவில்லை. பின்னர் அரசாங்கத்தால் பொறுப்பேற்கப்பட்டு அ.த.க பாடசாலை என பெயர் மாற்றம் செய்யப்பட்டது. இப்பாடசாலையில் ஆரம்பக் கல்வியைக் கற்றவர்கள் நாட்டின் பல பகுதிகளில் உத்தியோகம் பார்ப்பவர்களாகவும் பிரபல்யமானவர்களாகவும் வாழ்வதைக் காணமுடிகின்றது.

### குடத்தனை கரையூர் அமெரிக்கன் மிசன் தமிழ் கலவன் பாடசாலை

இப்பாடசாலை அமெரிக்க மிசனரிமாரால் 1920 ஆம் ஆண்டளவில் ஆரம்பிக்கப்பட்டது. மூன்றாம் வகுப்புவரை வகுப்புக்கள் நடைபெற்றன. அடுத்த வகுப்பைத் தொடர்வதற்கு குடத்தனை தெற்கு பாடசாலைக்கு மாணவர்கள் சென்று கல்வியைத் தொடர்ந்தனர்.

### குடத்தனை கரையூர் ரோ.க.த.க பாடசாலை

ரோமன் கத்தோலிக்க மிசனால் இப்பாடசாலை 1942 இல் ஆரம்பிக்கப்பட்டது. ஏற்கனவே அமெரிக்கன் மிசன் பாடசாலையும் இக்கிராமத்தில் காணப்படுவதால் இப்பாடசாலை வளர்ச்சியுற்ற நிலையில் காணப்படுகின்றது.

### மணற்காடு ரோ.க.த.க பாடசாலை

இக்கிராமத்தின் பாடசாலை 1943 அளவில் ஸ்தாபிக்கப்பட்டது. ஆரம்ப வகுப்புக்களுடன் இயங்கிய இப்பாடசாலை 1988 இல் 8 ஆம் வகுப்புக்களும் ஆரம்பிக்கப்பட்டு கனிஸ்ட இடைநிலை பாடசாலையாக இயங்கியது. உயர்வகுப்புக்களையும் உருவாக்க உத்தேசிக்கப்பட்டுள்ளது. பாடசாலை ஆரம்பிப்பதற்கு முன்னர் குடத்தனை தெற்கில் அமைந்துள்ள மிசன் பாடசாலைக்கு பிள்ளைகள் சென்றனர். அதற்கு முன்னர் தேவாலய விநாந்தையில் பாடம் சொல்லிக் கொடுக்கப்பட்டது. 1945 க்குப்பின் நீண்டகாலம் இரு ஆசிரியர்கள் கடமைபுரிந்தனர். இவ்விரு ஆசிரியர்களும் மிருசுவில் பருத்தித்துறை பகுதிகளைச் சேர்ந்தவர்கள். இவர்களின் சேவையை தற்பொழுதும் மக்கள் கதைத்துக்கொள்கின்றார்கள்.

\*\*\*\*\*

## சுதேச மருத்துவமனையும் வடமராட்சி கிழக்கில் அதன் வளர்ச்சியும் போக்கும்

திரு.பசுபதி தயானந்தன்  
B.B.A(FM Spl) (Jaf) MPA(SriJ.)  
அபிவிருத்தி உத்தியோகத்தர்,  
பிரதேச செயலகம்,  
வடமராட்சி கிழக்கு.

### 1. அறிமுகம்

இலங்கையில் சுதேச மருத்துவமானது ஒரு பாரம்பரிய சொத்தாக காணப்படுகின்றது. இம் மருத்துவ முறையானது தொன்று தொட்டு நடைமுறையில் உள்ளது. சுதேச மருத்துவ முறைகளாக சித்தமருத்துவம், ஆயுர்வேத மருத்துவம், யுனானி மருத்துவம் என்பன இலங்கையில் பின்பற்றப்படுகின்றன. இவற்றில் சித்த மருத்துவமானது தென்னிந்தியாவில் இருந்தும் ஆயுர்வேத மருத்துவம் வட இந்தியாவில் இருந்தும் யுனானி மருத்துவமானது அரபு நாட்டில் இருந்தும் அறிமுகப்படுத்தப்பட்டிருக்கின்றது. இவையே சுதேச மருத்துவ முறையாக இலங்கையில் பிரபலம் பெற்றுள்ளது.

எமது வடமராட்சி கிழக்கில் யுனானி மருத்துவமுறை பின்பற்றப்பட்டதற்கான தகவல்கள் எதுவும் இல்லை. என்பதோடு சித்த ஆயுர்வேத மருத்துவ முறைகளே பின்பற்றப்பட்டு வருகின்றது.

### 2. சித்தமருத்துவம்

சித்த மருத்துவம் என்பது தமிழ், மருத்துவ முறையாகும். தமிழ்நாட்டுப் பண்டைச்சித்தர்கள் இதனைத் தமிழ் மொழியில் உருவாக்கித் தந்துள்ளனர். அகத்தியர் முதலான பதினெண் சித்தர்கள் இம்மருத்துவ முறையை உருவாக்கி பனை ஓலைகளால் செய்யப்பட்ட ஏடுகளில் எழுதி வைத்துள்ளனர். சித்தமருத்துவம் எப்போது தோன்றியது என்பதை வரையறுத்துக் கூறமுடியாமல் இருப்பினும் இன்றைக்கு 10,000 வருடங்களுக்கு மேல் பழைமையானது என்று நம்பப்படுகின்றது. மேலும் இது சிந்துவெளி நாகரிக காலத்திலும் பின்பற்றப்பட்டு வந்துள்ளது என்றும் கூறப்படுகின்றது.

இயற்கையில் கிடைக்கக்கூடிய எண்ணற்ற புல், பூண்டு, மரம், செடி, கொடி, வேர், பட்டை, இலை, பூ, பிஞ்சு, காய், பழம், வித்து முதலியவைகளைக்கொண்டும் நவரத்தின நவலோகங்களைக் கொண்டும் இரசம், கந்தகம், கற்பூரம், தாரம், அயம், பவளம், துருசு முதலியவைகளைக் கொண்டும் திரிகடுகு, திரிசாதி, திரிபலை, அரிசிவகை, புஸ்பம், செந்தாரம், மாத்திரை, கட்டுகள், பொடிகள், குளித்தலைங்கள், கஷாயங்கள் முதலிய பல பிரிவு வகைகளாக வியாதிகளுக்கு நல்ல தண்ணீர், கடல்நீர், ஊற்றுநீர், கிணற்றுநீர் முதலிய பல நீர்வகைகளைக் கொண்டும் பால், தேன், சீனி, நெய் முதலியன

கொண்டும் தெங்கு, புங்கு, புன்னை, வேம்பு, எள் முதலிய தாவர எண்ணெய் வகைகளைக்கொண்டும் உருவாக்கப்பட்ட ஒரு மருத்துவமுறையாகும்.

சித்தமருத்துவமானது வைத்திய சிகிச்சையுடன் மட்டும் நின்று விடுவதில்லை. சித்த மருத்துவத்தில் சிறந்து விளங்கும் மெஞ்ஞானம், விஞ்ஞானம், உடல்தத்துவம், சமயம், சோதிடம், பஞ்சபட்சி, சரம், மருந்து, மருத்துவம், பரிகாரம் போன்றவற்றையும் ஐயந்திரிபுரக் கற்றுணர வேண்டும். இதனை சித்தர் நாடிநூல் பின்வருமாறு குறிப்பிடுகின்றது.

“சோதிடம் பஞ்சபட்சி துலங்கிய  
சரநூல் மார்க்கம்  
கோதறு வகார வித்தை  
குருமுனி ஓதுபாடல்  
தீதிலாக் கக்கிடங்கள்  
செப்பிய கன்ம காண்டம்  
ஈதெல்லாம் கற்றுணர்ந்தோர்  
இவர்களே வைத்தியராவார்”

சித்தர்கள் மனித சரீரத்தை மூன்று வகைகளாகப் பிரித்துள்ளார்கள். அவை வாதம் (காற்று), பித்தம் (உஷ்ணம்) சிலேத்தமம் (நீர்) என்பனவாகும். நம் உடலில் காற்று, வெப்பம், நீர் இவை மூன்றும் தாம் இருக்கவேண்டிய அளவில் குறைவுபட்டாலும் அதிகமானாலும் நோய் தோன்றக்காரணமாகும். இவைகள் வாத, பித்த, கப நோய்களாக பிரிக்கப்படும்.

இத்தகைய நோய்களைத் தவிர்க்கும் முறைபற்றி திருக்குறளில் வள்ளுவப் பெருந்தகை கூறியுள்ளார்.

“மருந்தென வேண்டாவாம் யாக்கைக்கு, அருந்தியது  
அற்றது போற்றி உணின்”

ஒருவன் முதலில் உண்டது சீரணமாகிவிட்டதை நன்கு அறிந்து அதன்பிறகு உண்டால், அவன் உடம்புக்கு மருந்து என்று ஒன்று வேண்டியதில்லை.

### 3. ஆயுள்வேதம்

ஆயுள்வேத மருத்துவ முறையானது சுமார் 5000 ஆண்டுகளுக்கு முன் இந்தியாவில் உருவானது. ஆயுள்வேதம் என்ற சொல்லானது “வாழ்க்கை அறிவியல்” என்று பொருள்படும். இது சமஸ்கிருத வார்த்தைகளான “ஆயுஸ்” என்பது வாழ்க்கை என்றும் “வேதா” என்பது அறிவியல் என்றும் இரண்டும் சேர்ந்து ஆயுர்வேதம் ஆகியது.

ஆயுள்வேதத்தின் நெறிப்படி மனித உடலானது நான்கு அடிப்படைகளை கொண்டதாகும். அவை தோசா, தந்து, மலம் மற்றும் அக்கினி என்பனவாகும். ஆயுள்வேதத்தில் உடல் அமைப்பு அடிப்படைகள் தொடர்பில் மிகப்பெரிய சிறப்பான அம்சங்களுள் என. இவை “முலசித்தாந்தி” அல்லது “ஆயுர்வேத சிகிச்சை அடிப்படைகள்” என்று அழைக்கப்படுகின்றன.

சுதேச மருத்துவ முறைகளானவை பக்க விளைவுகளை ஏற்படுத்தாதவை என்பதோடு நோய்களை முழுமையாக குணப்படுத்துகின்றன என்றும் கூறப்படுகின்றது. இதனையே வள்ளுவப் பெருந்தகையும் தனது குறளிலே பின்வருமாறு குறிப்பிடுகின்றார்.

“நோய் நாடி, நோய் முதல் நாடி, அது தணிக்கும்  
வாய் நாடி, வாய்ப்பச் செயல்”

நோயை இன்னது என்று அறிந்து அந்த நோய் ஏற்பட்டமைக்கான மூல காரணத்தையும் அதைத் தீர்க்கும் வழியையும் அறிந்து மருந்துவர் செயற்படவேண்டும்.

#### 4. வடமராட்சி கிழக்கில் சுதேச வைத்தியர்கள்

எமது வடமராட்சி கிழக்கில் மக்களின் நோய்களை தீர்ப்பதற்காக ஆங்கிலேய மருத்துவம் அறிமுகப்படுத்தப்படாத காலத்தில் இருந்தே பல சித்த ஆயுள்வேத வைத்தியர்கள் இருந்திருக்கின்றார்கள். இவர்கள் “பரியாரியார்” என மக்களால் அழைக்கப்பட்டார்கள். ஆரம்ப காலத்தில் கால்நடையாகவும் பின்னர் மாட்டுவண்டிகளிலும் நோயாளி இருக்குமிடம் சென்று வைத்திய சிகிச்சை மேற்கொண்டிருந்தனர். இத்தகைய நடைமுறை கடுமையான நோயாளிகள் தொடர்பில் பின்பற்றப்பட்டதோடு ஏனைய நோயாளிகள் வைத்தியர் வீடு சென்று தமது நோய்களுக்கான மருந்துகளை பெற்றுச் சென்றிருக்கின்றனர். இதற்கு மேலதிகமாக வைத்தியர் வீட்டிலேயே தங்கிநின்று சிகிச்சை பெறும் நடைமுறையும் பின்பற்றப்பட்டிருக்கின்றது. நோயாளிக்கும் அவருடன் கூட இருப்போருக்கும் அவர்கள் தங்கியிருக்கும் காலப்பகுதி முழுவதும் இலவசமாக உணவு வழங்கிய பரோபகார உள்ளங்கொண்ட பரியாரியார்களும் இப்பிரதேசத்தில் இருந்துள்ளனர்.

எமது பிரதேசத்திலே பொது வைத்தியம் (சர்வாங்க சிகிச்சை) மகப்பேற்று மற்றும் சிறுபிள்ளை வைத்தியம், விசகடி வைத்தியம், முறிவு நெறிவு வைத்தியம் என்பவற்றிலே சிறப்புத்தேர்ச்சி பெற்ற வைத்தியர்கள் இருந்துள்ளனர். இந்த வைத்தியர்கள் வீடுகளிலே மூலிகை சேகரித்தல், அதனை அரைத்துக் கொடுத்தல், ஏனைய உதவிகள் செய்தல் என்பன போன்ற பணிகளுக்காக பலர் அமர்த்தப்பட்டிருந்தனர். இவர்கள் இத்தகைய வேலைகளிலே நன்கு தேர்ச்சி பெற்றவர்களாக இருந்துள்ளனர். சில அரிய மூலிகைகளை பெறுவதற்காக பல நூற்றுக்கணக்கான மைல்கள் காடுகளில் அலையவேண்டி இருந்துள்ளதாகவும் அறியமுடிகின்றது. சில வைத்தியர்கள் தமது வீடுகளிலே மூலிகைத் தோட்டங்களை உருவாக்கி பராமரித்து வந்துமுள்ளனர். ஆனாலும் சில மூலிகைகளை தேடிப்பெற்றுக் கொள்ள வேண்டியே இருந்துள்ளது.

எமது வடமராட்சி கிழக்கில் கிராமரீதியாக சுதேச வைத்தியத்தில் ஈடுபட்ட, ஈடுபட்டுக்கொண்டிருக்கும் வைத்தியர்களின் விபரங்கள் வருமாறு - இத்தகவல்களானவை எம்மால் சேகரிக்கக்கூடியவையாக இருந்தவை மட்டுமேயாகும். சிலருடைய தகவல்கள் எம்மால் பெற்றுக்கொள்ள முடியாது போயிருக்கலாம். எனவே தயைகூர்ந்து அத்தகைய விபரங்களை அளித்தால் அவற்றை அடுத்துவரும் மலரில் பிரசுரிக்கக்கூடியதாக இருக்கும்.

எமது பிரதேச செயலர் பிரிவுக்குட்பட்ட சுண்டிக்குளம் கிராமத்தில் வைத்தியர் அப்பையா என்பவராலும் வண்ணாங்குளம் கிராமத்தில் வைத்தியர் பாலசிங்கம் என்பவராலும் விசகடி வைத்தியம் மேற்கொள்ளப்பட்டது.

வெற்றிலைக்கேணிக் கிராமத்தில் வைத்தியர் செல்லையா சின்னத்தம்பி என்பவராலும் வைத்தியர் செல்லையா கணபதிப்பிள்ளை என்பவராலும் விசகடி வைத்தியம் மேற்கொள்ளப்பட்டு வருகின்றது.

ஆழியவளைக் கிராமத்தில் திருமதி.சின்னையா அன்னப்பிள்ளை என்பவர் மகப்பேற்று வைத்தியத்தில் மருத்துவத்தாதி போன்று சேவையாற்றியிருந்தார். மேலும் கொடுக்குளாய் கிராமத்தில் வைத்தியர் வைரமுத்து மூத்ததம்பி என்பவர் பொது வைத்திய சேவையை ஆற்றியதுடன் வைத்தியர் வைரமுத்து பிள்ளையினார் அவர்களும் பொது வைத்தியம், குழந்தை வைத்தியம் மற்றும் விசகடி வைத்திய சேவையை வழங்கினார்கள்.

உடுத்துறை கிராமத்தில் வைத்தியர் செல்லப்பா வேலுப்பிள்ளை என்பவர் பொது வைத்தியசேவையுடன் மகப்பேற்று வைத்தியத்தில் சிறப்பான சேவையை வழங்கினார். இவருடன் கூட இவரது உறவினரான திருமதி.வைரமுத்து சின்னப்பிள்ளை என்பவர் மருத்துவத்தாதி போன்று மகப்பேற்று வைத்தியத்தில் கடமையாற்றினார். உடுத்துறை தெற்கில் திருமதி.வள்ளப்பிள்ளை வேலுப்பிள்ளை என்பவரும் அவரின் பின் அவரின் மகளான திருமதி.சிவகுரு செல்வரத்தினம் என்பவரும் விசகடி வைத்தியத்தில் சிறப்பாக வைத்தியசேவையை வழங்கியிருந்தார்கள். தற்போது வைத்தியர் வேலுப்பிள்ளை வன்னியசிங்கம் என்பவரால் இவ் வைத்தியசேவை தொடரப்படுகின்றது.

வத்திராயன் கிராமத்தில் வைத்தியர் கந்தர் கண்ணப்பு என்பவராலும் அவரின் பின் அவரது மகன் வைத்தியர் கண்ணப்பு சின்னத்துரை என்பவராலும் அதன்பின் அவரது மகன் வைத்தியர் சின்னத்துரை நல்லையா (இவர் பின்னர் உடுத்துறைக் கிராமத்தில் வைத்தியசேவை ஆற்றினார்) என்பவராலும் பொது மற்றும் மகப்பேற்று வைத்தியம் வழங்கப்பட்டது. வைத்தியசேவை வழங்கப்பட்டிருந்தது. மேலும் இக்கிராமத்தில் வைத்தியர் சின்னையா நடராசா என்பவராலும் வைத்தியசேவை வழங்கப்பட்டது. தற்போது இக்கிராமத்தில் வைத்தியர் சின்னத்துரை சிறிகந்தசாமி என்பவரால் வைத்தியசேவை வழங்கப்பட்டு வருகின்றது.

மருதங்கேணிக் கிராமத்தில் வைத்தியர் வேலுப்பிள்ளை பொன்னையா என்பவராலும் அவரின் பின் அவரது மகன் வைத்தியர் பொன்னையா சிவசாமி (இவர் சர்வாங்க சிகிச்சையில் பதிவுபெற்ற வைத்தியராவார்) என்பவரால் 60 வருடங்களிற்கு மேல் வைத்தியசிகிச்சை மேற்கொள்ளப்பட்டது. இவரின் பின் இவரது மகன் சித்தவைத்திய கலாநிதி சிவசாமி மயில்வாகனம் என்பவரால் வைத்தியசிகிச்சை மேற்கொள்ளப்பட்டது. இவர் இலங்கை அரசின் பதிவுபெற்ற வைத்தியராவார் (பதிவிலக்கம் 1237 திகதி 1955.01.08) இவர் குழந்தை வைத்தியத்தில் சிறப்புத் தகைமை பெற்ற வைத்தியராக பதிவுபெற்றிருந்தார். பொது மற்றும் குழந்தை வைத்தியத்துடன் மகப்பேற்று வைத்தியத்திலும் 50 வருடங்களுக்கு மேல் ஈடுபட்டார். மேலும் இவரின் சேவையை பாராட்டி 2002.05.02 அன்று இலங்கை சுகாதார போசாக்கு நலன்புரி அமைச்சர் கௌரவ.பி.தயாரட்ண அவர்களால் “சகஸ்நாபிஷேக வைத்திய குரி” பட்டமும் தங்கப்பதக்கமும் வழங்கி கௌரவிக்கப்பட்டிருந்தார்.

செம்பியன்பற்றுக் கிராமத்தில் வைத்தியர் கணபதிப்பிள்ளை கதிர்காழு (சின்னத்துரை) என்பவர் சர்வாங்க சிகிச்சையில் பதிவுபெற்ற வைத்தியராகத் திகழ்ந்த தனது தந்தையார் கந்தர் கணபதிப்பிள்ளை அவர்களிடம் வைத்தியமுறைகளைக் கற்று 47வருடங்கள் செம்பியன்பற்று தெற்கில் வைத்தியசேவையை ஆற்றினார். இவரது மகனான வைத்தியர் கதிர்காழு யோகநாதன் என்பவர் சர்வாங்க வைத்தியப் பதிவைப்

பெற்று (பதிவிலக்கம் 12930) 17 வருடங்களாக வைத்தியசேவையில் ஈடுபட்டுவருகின்றார். தற்போது வடமராட்சி வடக்கில் சுதேச வைத்திய பாதுகாப்புச்சபையின் தலைவராகவும் கடமையாற்றுகின்றார். மேலும் இக்கிராமத்தில் செல்லையா செகராஜசேகரம் என்பவரால் வைத்தியசேவை ஆற்றப்பட்டது. இவர் வைத்தியத்துடன் சோதிடத்திலும் சிறந்து விளங்கினார்.

மாமுனைக் கிராமத்தில் வைத்தியர் கந்தப்பு கிருஸ்ணபிள்ளை என்பவர் விசகடி வைத்தியத்திலும் ஏனைய சில நோய்களுக்கும் சிறப்பான சுதேச வைத்திய சிகிச்சை வழங்கியிருந்தார்.

நாகர்கோவில் கிராமத்தில் வைத்தியர் வைரமுத்து சதாசிவம் என்பவரால் குழந்தை மற்றும் பொதுவைத்தியம் மேற்கொள்ளப்பட்டது. மேலும் வைத்தியர் சுப்பிரமணியம் என்பவரால் சிறப்பான சுதேச வைத்தியசேவை வழங்கப்பட்டது. மேலும் இக்கிராமத்தில் வைத்தியர் சின்னக்குட்டி இவரின் மகன் வைத்தியர் சின்னக்குட்டி சின்னையா இவரின் பின் இவரது மகன் வைத்தியர் சின்னையா முத்ததம்பி - இவர் சுதேச வைத்தியசபையில் மகப்பேற்று வைத்தியத்தில் விசேட பதிவு பெற்றிருந்தார். (பதிவிலக்கம் 13 பதிவுத் திகதி 1951.04.21) இவரின் பின் இவரது பெறாமகன் வைத்தியர் செல்லையா பரராஜசிங்கம் என்பவர் பொது வைத்தியத்துடன் பரம்பரையில் வழிவந்த மருத்தீட்டு வைத்தியத்திலும் ஈடுபட்டார். இவரது மகன் வைத்தியர் திருமதி.லலிதாதேவி கணேசலிங்கம் என்பவர் லங்கா சித்த ஆயுள்வேதக்கல்லூரியில் D.A.M பட்டம் பெற்று பிரதேசசபையில் ஆயுள்வேத மருத்துவ உத்தியோகத்தராகக் கடமையாற்றினார்.

குடத்தனைக் கிராமத்தில் முத்தையா அழகராசா என்பவர் 1995இல் வைத்தியக் கல்வி கற்று சான்றிதழ் பெற்று ஹோமியோபதி வைத்தியத்தில் தற்போதும் ஈடுபட்டுவருகின்றார்.

மேலும், ஆழியவளைக் கிராமசேவகர் பிரிவின் கொடுக்குளாய் கிராமத்தைச் சேர்ந்த வைத்தியர் வேலுப்பிள்ளை சிவனேசன் அவர்கள் 2001 ஆம் ஆண்டு யாழ்ப்பாணப் பல்கலைக்கழகத்தில் சித்தமருத்துவமாணி சத்திரசிகிச்சைமாணி (B.S.M.S) பட்டம்பெற்று தற்போது கிளிநொச்சி மாவட்ட ஆயுள்வேத மருத்துவ ஒருங்கிணைப்பு உத்தியோகத்தராகக் கடமையாற்றி வருகின்றார். எமது வடமராட்சி கிழக்குப் பிரதேசத்தைச் சேர்ந்த மாணவர்கள் சிலர் யாழ்ப்பல்கலைக்கழக சித்தமருத்துவத்துறையில் தற்போது கல்வி கற்று வருகின்றனர். தற்போது இப்பிரதேச செயலக பிரிவில் குடத்தனை வடக்கிலும், மருதங்கேணியிலும் பருத்தித்துறைப் பிரதேச சபையால் ஆயுள்வேத மருத்துவசேவை வழங்கப்பட்டு வருகின்றது.

## 5. முடிவுரை

இன்று சுதேச வைத்தியர்களும் சுதேச வைத்திய முறைகளும் அருகி வருகின்றன. பொதுமக்களும் பெருமளவில் சுதேச வைத்தியத்தினை நாடாது ஆங்கில வைத்தியத்தினை நாடிச்செல்கின்றனர். எமது வடமராட்சி கிழக்குப் பிரதேசத்தில் இத்தகைய ஒரு நிலைமைதான் காணப்படுகின்றது. நோய்களை முற்றாக இல்லாது ஒழித்து ஆரோக்கியமான சமுதாயத்தை உருவாக்க சுதேச வைத்தியம் வளர்த்தெடுக்கப்படுவது அவசியமாகும். ஆரோக்கியமான ஒரு சமுதாய உருவாக்கத் திற்கு சுதேச வைத்தியமானது காத்திரமான பங்களிப்பினை வழங்க முடியும்.

## மருதங்கேணி பிரதேச சுகாதார சேவைகள் இல் கண்ணோட்டம்

Dr. ஆ. கேதீஸ்வரன்  
பிராந்திய சுகாதாரப் பணிப்பாளர்,  
யாழ்ப்பாணம்.

### 1. அறிமுகம்

வடகிழக்கு பிரதேசங்களில் நிலவிய யுத்த சூழலுக்கு முந்திய காலப்பகுதியில் யாழ் மவாட்டத்தில் சுகாதார சேவைகள் மிகச் சிறப்பாக வளர்ச்சியடைந்து இருந்தன. அந்த அடிப்படையில் மருதங்கேணி பிரதேசத்திலும் சுகாதார சேவைக் கட்டமைப்புக்கள் வளமாக இருந்ததைக் காணக்கூடியதாக உள்ளது. ஆனால் துரதிஷ்டவசமாக கடந்த முப்பது வருட கால போர் சூழலில் இப்பிரதேசத்தின் சுகாதாரக் கட்டமைப்புக்கள் யாவும் மிக மோசமாக பாதிக்கப்பட்டுள்ளன. தற்போது இவற்றை மீளக்கட்டியெழுப்பி இப் பிரதேசத்தின் சுகாதார சேவைகளுக்கு புத்துயிர் கொடுக்கும் முயற்சிகள் முன்னெடுக்கப்பட்டு வருகின்றன. தற்போது இப் பிரதேசத்தின் சுகாதார சேவைக் கட்டமைப்புக்களை ஆராய்வோம்.

### 2. மேலைத்தேய மருத்துவ சேவைகள்

#### 2.1 நோய் சிகிச்சை பிரிவு

இப் பிரதேசத்தில் மேலைத்தேய மருத்துவ சிகிச்சா சேவைகளை வழங்கும் மூன்று வைத்தியசாலைகள் அமைந்துள்ளன.

1. பிரதேச வைத்தியசாலை, மருதங்கேணி
2. பிரதேச வைத்தியசாலை, அம்பன்
3. ஆரம்ப மருத்துவ பராமரிப்பு பிரிவு, முள்ளியான்

யுத்த சூழலில் இம் மூன்று வைத்தியசாலைகளும் முற்றாக சேதமடைந்ததால், இப் பிரதேசத்தின் மருத்துவ சேவைகள் பாரிய பின்னடைவுகளைச் சந்தித்தன. இவ் வைத்தியசாலைகள் புனரமைக்கப்படும் வரை நடமாடும் சேவைகள் மூலமாகவே மருத்துவ சேவைகள் வழங்கப்படுகின்றன.

#### 2.1 பிரதேச வைத்தியசாலை, மருதங்கேணி

இப் பிரதேசத்தின் மேலைத்தேய மருத்துவ நோய் சிகிச்சை பிரிவு சேவைகளின் மையமாக இவ் வைத்தியசாலை விளங்குகின்றது. பழைய நடைமுறையில் கிராமிய வைத்தியசாலையாக இருந்த இவ் வைத்தியசாலை, தற்போது பிரதேச வைத்தியசாலையாக தரமுயர்த்தப்பட்டுள்ளது. இவ் வைத்தியசாலையில் பின்வரும்

பிரிவுகள் காணப்படுகின்றன.

1. வெளிநோயாளர் பிரிவு
2. மகப்பேற்று விடுதி
3. பெண்கள் விடுதி

இவ்வைத்தியசாலை தற்போது முழுமையாகப் புனரமைக்கப்பட்டு இயங்கி வருகின்றது. இவ் வைத்தியசாலையில் ஓர் அவசர சிகிச்சைப் பிரிவும், பல் வைத்தியப் பிரிவும் எதிர்காலத்தில் ஆரம்பிக்கப்படும். மேலும் இவ் வைத்தியசாலையில் சிறுவர் விடுதி தனியாக அமைக்கப்பட வேண்டும்.

இவ் வைத்தியசாலை பின்தங்கிய பிரதேசத்தில் அமைந்திருப்பதால், இங்கு பணியாற்ற வரும் மருத்துவ பணியாளர்களின் வசதிகருதி தங்கு விடுதிகள் போதியளவு அமைக்கப்பட வேண்டும். தற்போது வைத்தியருக்கான விடுதியும், குடும்பநல உத்தியோகத்தருக்கான விடுதிகள் இங்கு காணப்படுகின்றன. எதிர்காலத்தில் தாதியர்கள், துணை மருத்துவ உத்தியோகத்தர்கள், சிற்றூழியர்கள் ஆகியோருக்கான விடுதிகள் அமைக்கப்பட வேண்டும்.

### 2.1.2 பிரதேச வைத்தியசாலை, அம்பன்

முன்பு மத்திய மருந்தகமும், மகப்பேற்று விடுதியும் என்ற நிலையில் இருந்த இவ் வைத்தியசாலை, தற்போது பிரதேச வைத்தியசாலையாகத் தரம் உயர்த்தப்பட்டுள்ளது. யுத்த சூழலில் முற்றாக பாதிக்கப்பட்ட இவ் வைத்தியசாலை மலேசிய அரசாங்கத்தின் நிதியுதவியுடன் MERCY MALAYSIA என்ற மலேசிய நிறுவனத்தினால் முற்றாகப் புனரமைக்கப்பட்டு தற்போது இயங்கி வருகின்றது.

இவ் வைத்தியசாலையில் தற்போது பின்வரும் பிரிவுகள் காணப்படுகின்றன.

1. வெளிநோயாளர் பிரிவு
2. மகப்பேற்று விடுதி

எதிர்காலத்தில் இவ் வைத்தியசாலையில் பின்வரும் பிரிவுகள் அமைக்கப்பட வேண்டும்.

1. ஆண்கள் விடுதி
2. பெண்கள் விடுதி
3. அவசர சிகிச்சைப் பிரிவு
4. பல் சிகிச்சைப் பிரிவு

தற்போது இங்கு வைத்தியருக்கான தங்கு விடுதியும், குடும்பநல உத்தியோகத்தருக்கான தங்கு விடுதியும் காணப்படுகின்றன. எதிர்காலத்தில் தாதியர்கள், துணை மருத்துவ உத்தியோகத்தர்கள், சிற்றூழியர்கள் ஆகியோருக்கான விடுதிகள் அமைக்கப்பட வேண்டும்.

### 2.1.3 முள்ளியான் ஆரம்ப மருத்துவ பராமரிப்பு நிலையம்

முன்பு மத்திய மருந்தகம் என அழைக்கப்பட்ட இவ் வைத்தியசாலை தற்போதைய புதிய நடைமுறையின் கீழ் ஆரம்ப மருத்துவ பராமரிப்பு நிலையம் என அழைக்கப்படுகிறது. யுத்த சூழ்நிலையில் முற்றாகத் தரைமட்டமாக்கப்பட்ட இவ் வைத்தியசாலை, வடக்கு துரித புனரமைப்புத் திட்டத்தின் கீழ் புனரமைக்கப்பட்டது. இவ் வைத்தியசாலை வெளிநோயாளர் சேவைகளை வழங்குவதுடன், தாய் சேய் நல சிக்ச்சை சேவைகளையும் (Clinic services) வழங்கும் நிலையமாகவும் விளங்கும். எதிர்காலத்தில் பல் மருத்துவ சேவைகள் தரிசிப்பு சிகிச்சா நிலைய அடிப்படையில் இங்கு ஏற்பாடு செய்யப்படலாம். இவ் வைத்தியசாலை மிகவும் பின்தங்கிய ஒரு பிரதேசத்தில் அமைந்திருப்பதால் இங்கு பணிபுரிய வரும் மருத்துவர்களின் நலன்கருதி ஓர் வைத்தியர் தங்கு விடுதி அமைக்கப்பட வேண்டும்.

### 2.1.4 நடமாடும் மருத்துவ சேவைகள்

இப் பிரதேசத்திலுள்ள மூன்று வைத்தியசாலைகளும் யுத்த சூழலில் சேதமானதால் மக்கள் இங்கு மீளக்குடியமர்த்தப்பட்டவுடன் இவ் வைத்தியசாலைகள் புனரமைக்கப்படும் வரை நடமாடும் மருத்துவ சேவைகள் மூலமாகவே எமது சேவைகளை வழங்க ஏற்பாடு செய்யப்பட்டது. இலங்கை செஞ்சிலுவைச் சங்கமும், Mercy Malaysia நிறுவனத்தின் நிதியுதவியுடன், CHA நிறுவனமும் Humedica நிறுவனமும் இப் பிரதேசத்தில் பல பகுதிகளில் நடமாடும் மருத்துவ சேவைகளை நடாத்தி வந்தன.

### 2.1.5 நடமாடும் பல் மருத்துவ சேவை

அதே போன்று மருதங்கேணி, அம்பன் ஆகிய இடங்களில் நிரந்தர பற்சிகிச்சைப் பிரிவுகள் ஆரம்பிக்கப்படும் வரை தற்போது நடமாடும் பல் மருத்துவ வாகனத்தின் மூலம் பல் மருத்துவ சேவைகள் வழங்கப்பட்டு வருகின்றன.

### 2.1.6 உள்நல சேவைகள்

உள்நாட்டுப் போரின் உச்சத்தில் மருதங்கேணி மக்கள் யாவரும் இடம்பெயர்ந்து கிளிநொச்சி மாவட்டத்திற்கு சென்றமையால் அப்பகுதி சூனியப்பிரதேசமாகியது. அதன் பின் 2009 ஆம் ஆண்டு போர் முடிவுக்கு வந்தபின் இடம்பெயர்ந்து மக்கள் யாவரும் மிகப் பெரிய முகாம்களில் 2 வருடங்களிற்கு மேலாக வைத்திருக்கப்பட்டு 2011 ஆம் அண்டின் நடுப்பகுதியில் இருந்து தத்தமது கிராமங்களில் மீள்குடியேற்றம் செய்யப்பட்டனர்.

இலங்கை வரலாற்றில் என்றுமில்லாத பாரிய உள்நாட்டுப் போரிற்கு முகங் கொடுத்த இம் மக்கள், மிகக்குறைந்த வாழ்வாதாரக் கட்டுமானங்களுடன் மீள்குடியேற வந்தபோது தமது சொந்தங்களில் பலரைக் காணாது தொலைத்தும், உயிர்ப்பலி கொடுத்தும், அவயங்களை இழந்தும், தாம் சேர்த்துவைத்திருந்த வாழ்க்கைக்கான ஆதாரங்களையும் ஏற்கனவே தத்தமது பிரதேசங்களில் விட்டுச் சென்ற தமது சொத்துக்களையும் ஒரு சேர இழந்து தவிக்கின்றனர்.

இவற்றினால் ஏற்பட்டுள்ள உளநலப் பாதிப்புக்களைக் கருத்திற் கொண்டு, உலக தரிசனம் நிறுவன செயற்திட்டத்தின் கீழ், சமூக ஆதரவுப் பணியாளர்கள் நால்வர் கடந்த வருடம் முதல் இப் பிரதேசத்தில் கடமையாற்றுவென நியமிக்கப்பட்டுள்ளனர். இவர்கள் வீட்டுத் தரிசிப்புக்களை மேற்கொண்டு, உளநலம் பாதிக்கப்பட்ட மக்களுடன் ஆறுதலாகக் கதைத்தல், அவர்களின் பிரச்சினைகளைச் செவிமடுத்தல், பொருத்தமான வாழ்வாதாரச் செயற்பாடுகளிற்கு வழிகோலுதல், ஏனைய சமூக பொருளாதார உதவிகளைப் பொருத்தமான திணைக்களங்கள் மற்றும் நிறுவனங்களிடமிருந்து பெற்றுக் கொடுத்தல் போன்ற உளசமூகப் பணிகளை ஆற்றிவருகின்றனர். மேலும், இவர்கள் உள நோயின் தாக்கத்திற்குள்ளான மக்களை வைத்தியசாலைகளிற்கு ஆற்றுப்படுத்தியும், அவர்களின் சிகிச்சைகளிற்கு உறுதுணையாக இருந்தும் பணிசெய்து வருகின்றனர்.

2004ம் ஆண்டின் சுனாமி அனர்த்தத்தின் பின்னர், மருதங்கேணி வைத்தியசாலையின் வெளிநோயாளர் பிரிவில், உளநல சேவை வழங்கல் இடம்பெற்று வந்தன. அத்துடன் அக்காலப் பகுதியில் சமுதாய அடிப்படையிலான உளசமூக சேவைகளும் பரவலாக வழங்கப்பட்டு வந்தன. 2006ம் ஆண்டு தொடங்கிய யுத்த சூழல் முனைப்புப் பெற்றபொழுது இச்சேவைகளை வழங்கமுடியாத நிலை ஏற்பட்டது. எனினும், இடைநிறுத்தப்பட்டிருந்த இச் சேவைகள், கடந்த வருடம் முதல் மீள ஆரம்பிக்கப்பட்டு, ஒழுங்கான முறையில் பொருத்தமான மேற்பார்வை ஒழுங்குகளுடன் வழங்கப்பட்டு வருகின்றன. தற்போது யாழ் மாவட்ட உளமருத்துவ நிபுணர் அவர்களின் நேரடி கண்காணிப்பின் கீழ் இரு வாரங்களிற்கொரு முறை இடம்பெற்றுவரும் உளமருத்துவ சேவையில், உளநல வைத்தியர் ஒருவரினால் நோயாளர்கள் பார்வையிடப்படுவதுடன் உளவளத்துணை வழங்கல் சேவையும் இடம்பெற்று வருகின்றன.

மேலும், சமுதாய ஆதரவுச் செயற்பாடுகளை விஸ்தரிப்பதற்காக, உலக தரிசனம் நிறுவனத்தின் ஆதரவுடன், சமுதாய ஆதரவு நிலையமொன்று அமைக்கப்பட்டுள்ளது. இதற்கான காணியானது, பிரதேச செயலரினால் மனமுவந்து சுகாதாரத் திணைக்களத்திற்கு வழங்கப்பட்டுள்ளது. இரண்டு ஏக்கர் விஸ்தீரணம் கொண்ட இக் காணியில், எதிர்காலத்தில் சிறுவர், இளையோர், பெண்கள் மற்றும் முதியோர் என அனைத்துத் தரப்பினர்க்கும் பயனுள்ள பல அம்சங்களைக் கொண்ட செயற்பாடுகளை தொண்டு நிறுவனங்களின் அனுசரணையுடன் ஆரம்பிக்கத் திட்டமிடப்பட்டுள்ளது.

## 2.2 நோய்த் தடுப்பு பிரிவு

தற்போது பருத்தித்துறை சுகாதார வைத்திய அதிகாரி பணிமனையின் கீழ் இயங்கிவரும் மருதங்கேணி பிரதேச செயலர் பிரிவு எதிர்காலத்தில் இப்பிரதேசத்தின் சனத்தொகை அதிகரித்து போதியளவு மருத்துவ ஆளணியினர் கிடைக்கும் போது, தனியான சுகாதார வைத்திய அதிகாரி பிரிவாக இயங்கும்.

தற்போது இப்பிரிவில் 3 பொது சுகாதார பரிசோதகர் பிரிவுகளும், 6 குடும்பநல உத்தியோகத்தர் பிரிவுகளும் உள்ளன. இப் பிரிவில் உடுத்துறை, மாமுனை, குடத்தனைவடக்கு, மணற்காடு ஆகிய இடங்களில் கிராமிய சுகாதார

நிலையங்கள் உள்ளன. இந் நிலையங்களில் தாய் சேய்நல சேவைகள், தடுப்பூசி வழங்கல், போஷாக்கு மேம்பாட்டு திட்டங்கள், சுகாதாரக் கல்வி போன்ற செயற்பாடுகள் முன்னெடுக்கப்படுகின்றன. இப் பிரிவு பாரிய பரந்த பிரதேசமாகவும், பொது போக்குவரத்து வசதிகள் குறைந்த பிரதேசமாகவும் இருப்பதால், மேலும் இப்பிரதேசத்தின் பல இடங்களில் கிராமிய சுகாதார நிலையங்கள் எதிர்காலத்தில் அமைக்கப்பட வேண்டும்.

நோய் தடுப்பு பிரிவு ஊடாக இப் பிரதேசத்தில் தாய் நலம், உணவு சுகாதாரம், தொற்றுநோய் கட்டுப்பாடு, சுற்றாடல், சுகாதாரம் போன்ற சேவைகள் முன்னெடுக்கப்படுகின்றன.

### 3. சுதேச மருத்துவ சேவைகள்


இப் பிரதேசத்தில் சுதேச மருத்துவ சேவைகள் மிகவும் மட்டுப்படுத்தப்பட்ட அளவிலேயே வழங்கப்பட்டு வந்துள்ளன. 1999 ஆம் ஆண்டு வரை பருத்தித்துறை பிரதேச சபையின் நிர்வாகத்தின் கீழ்வரும் இலவச ஆயுர்வேத மருந்தகம் நாகர்கோவில் இயங்கி வந்தது. இங்கிருந்து மருதங்கேணியில் நடமாடும் சேவை வழங்கப்பட்டது. 2011 இலிருந்து பருத்தித்துறை இலவச ஆயுர்வேத மருந்தகத்திலிருந்து அம்பன், குடத்தனை ஆகிய இடங்களில் நடமாடும் சேவைகள் நடைபெற்று வருகின்றன.

இப் பிரதேசத்தில், எதிர்காலத்தில் சுதேச மருத்துவ சேவைகள் விஸ்தரிக்கப்பட வேண்டும். இப் பிரதேசத்தின் மையப் பகுதியான மருதங்கேணியில், கிராமிய ஆயுர்வேத வைத்தியசாலை அமைக்கப்பட வேண்டும். இதனை மையமாகக் கொண்டு, இப் பிரதேசத்தின் ஏனைய பகுதிகளில் நடமாடும் சுதேச மருத்துவ நிலையங்கள் அமைக்கப்பட வேண்டும். அம்பன், முள்ளியான் ஆகிய பகுதிகளில் ஆயுர்வேத மத்திய மருந்தகங்கள் அமைக்கப்பட வேண்டும். இப் பிரதேசத்தில் சுதேச மருத்துவ சேவைகளை வளர்க்க இப் பிரதேசத்திற்கென தனியான சமுதாய மருத்துவ உத்தியோகத்தர் நியமிக்கப்பட வேண்டும். தற்போது குடத்தனை வடக்கில் ஆயுள்வேத மத்திய மருந்தகம் இயங்கி வருகின்றது.

### 4. முடிவுரை

யுத்தத்தினாலும், சனாமியினாலும் மிகவும் பாதிக்கப்பட்ட இப் பிரதேச மக்களுக்குத் தேவையான அடிப்படை சுகாதார வசதிகளை வழங்க வேண்டியது எமது தார்மிக கடமையாகும். யுத்தத்தினால் சேதமடைந்த சுகாதாரக் கட்டமைப்புகளை மீளக் கட்டியெழுப்பி, இப் பிரதேசத்தின் சுகாதார சேவைகளுக்கு புத்துயிர் கொடுக்கும் புனிதமான பணியில் அனைவரும் ஒன்றிணைவோம்.

\*\*\*\*\*



பிரதேச வைத்தியசாலை - அம்பள்



பிரதேச வைத்தியசாலை - மருதங்கேணி

## சமூகமட்ட அமைப்புக்கள் மூலமும் சமூக நிறுவனங்களின் செயற்பாடும் அதனால் பிரதேசத்தில் ஏற்படும் சிவ்விருத்தியும்

திருமதி. அ. சந்திரவதனா  
அபிவிருத்தி உத்தியோகத்தர்  
செல்வி. இ. ஜானகி  
ஆசிரியை.

### அறிமுகம்

நான்கு பக்கமும் கடலினால் சூழப்பட்ட இலங்கை திருநாட்டின் யாழ் மாவட்டத்திலுள்ள ஒரு பகுதியே வடமராட்சி கிழக்கு பிரதேசமாகும். இப் பிரதேசமானது வடக்கே வல்லிபுரத்திலிருந்து தெற்காக சுண்டிக்குளம் வரை ஓர் ஒடுக்கமான மணல் தரை நீட்சியாக அமைந்திருக்கின்றது. இப்பிரதேசத்தின் தரைத்தோற்றங்களாக மணல்திட்டுக்களும், மணந்தரைகளும், களித்தரைகளும், சதுப்பு நிலங்களும் காணப்படுகின்றது. யாழ் மாவட்டத்திலுள்ள 15 பிரதேச செயலகங்களில் மாவட்டத்தின் எல்லாப்பிரதேசத்திலும் நகரில் இருந்து தூரத்தில் உள்ள செயலகமாக அமைந்துள்ளது. வடமராட்சி கிழக்கு பிரதேசமானது 18 கிராம சேவக பிரிவுகளை உள்ளடக்கியுள்ளது. இப்பிரதேச மக்களின் பிரதான தொழில் கடற்றொழில், விவசாயம் ஆகும். அடிக்கடி ஏற்பட்ட போர்ச்சூழல், சுனாமி போன்ற பல அழிவுகளினால் மக்கள் பல தடவைகள் இடம் பெயர்ந்து தமது சொத்துக்கள், உடமைகள், உயிர்கள், வாழ்வாதாரங்களை இழந்து பொருளாதார நிலையில் மிகவும் வறுமைநிலையில் வாழ்ந்து வருகின்றமை காணக்கூடியதாக உள்ளது.

போரினால் பாதிக்கப்பட்டு இடம்பெயர்ந்து மக்கள் மீள தமது சொந்த இடங்களில் 2010 ஆம் ஆண்டு முதல் கட்டம் கட்டமாக மீள்குடியேற்றம் செய்யப்பட்டு அவர்கள் படிப்படியாக தமது இயல்பு வாழ்க்கைக்கு திரும்ப தொடங்கியுள்ளனர். இவர்கள் தமது அன்றாட சீவியத்தை பூர்த்தி செய்ய பல்வேறுபட்ட வாழ்வாதாரத்திட்டங்கள் மூலமும் தத்தமது சுயமான தொழில் முயற்சிகள் மூலமும் ஓரளவிற்கு படிப்படியாக முன்னேறி வருகின்றார்கள். அந்தவகையில் எமது பிரதேசத்தில் பல்வேறுபட்ட சமூக, பொருளாதார, கலாசார இன்னும் பல பங்களிப்பினை பிரதேச வளர்ச்சி கருதி கிராம மட்டத்தில் கிராம அமைப்புக்கள் செயற்பட்டு வருகின்றது. அவை தொடர்பாகவும் அதன் மூலம் இப்பிரதேச மக்கள் அடைந்து வரும் பயன்பாட்டினையும் நாம் விரிவாக ஆராய முயன்றாலும் இக்கட்டுரையினூடு முழுமையாக ஆராய்வது சற்றுக் கடினமே. இருப்பினும் எம்மால் முடிந்தளவு நோக்கியிருக்கின்றோம்.

### மாதர் கிராம அபிவிருத்திச் சங்கங்கள்

வடமராட்சி கிழக்கு பிரதேசத்தில் வாழ்கின்ற மக்களை பொறுத்தவகையில் அண்மையில் ஏற்பட்ட போர்ச்சூழல், சுனாமி போன்ற காரணங்களினால் ஒவ்வொரு கிராமங்களிலும் ஏராளமான பெண் தலைமைத்துவ குடும்பங்கள் தமது அன்றாட தேவைகளை பூர்த்தி செய்து கொள்ள முடியாமல் ஓர் கட்டுக்கோப்பற்ற நிலையில்

மிகவும் சிரமப்பட்டுக்கொண்டிருந்தார்கள். இதனடிப்படையில் 23 மாதர் கிராம அபிவிருத்திச் சங்கங்கள் உள்ளன. இச்சங்கங்கள் “பெண்களே இந்நாட்டின் கண்கள்” என்று கூற்றுக்கிணங்க அவர்களின் சுபீட்சத்திற்கும் கௌரவமான வாழ்வுக்கும் வழிவகுத்து செல்கிறது எனலாம். அவ்மாதர் கிராம அபிவிருத்திச் சங்கங்களின் விபரங்கள் வருமாறு.

தொ. இல	கி.அபிரிவு இல	கிராமஅலுவலர் பிரிவு	மாதர் கிராம அபிவிருத்திச் சங்கம்
1	J/418	மணற்காடு	மணற்காடு மாதர் கிராம அபிவிருத்திச் சங்கம்
2	J/419	குடத்தனை	குடத்தனை மாதர் கிராம அபிவிருத்திச் சங்கம்
3	J/419	குடத்தனை	மாளிகைத்திடல் மாதர் கிராம அபிவிருத்திச் சங்கம்
4	J/420	குடத்தனை வடக்கு	குடத்தனை வடக்கு மாதர் கிராம அபிவிருத்திச் சங்கம்
5	J/421	பொற்பதி	பொற்பதி மாதர் கிராம அபிவிருத்திச் சங்கம்
6	J/422	அம்பன்	அம்பன் மாதர் கிராம அபிவிருத்திச் சங்கம்
7	J/423	நாகர்கோவில் கிழக்கு	நாகர்கோவில் கிழக்குமாதர் கிராம அபிவிருத்திச் சங்கம்
8	J/424	நாகர்கோவில் மேற்கு	நாகர்கோவில் மேற்கு மாதர் கிராம அபிவிருத்திச் சங்கம்
9	J/425	நாகர்கோவில் தெற்கு	வலிக்கண்டி தெற்கு மாதர் கிராம அபிவிருத்திச் சங்கம்
10	J/425	நாகர்கோவில் தெற்கு	நாகர்கோவில் தெற்கு மாதர் கிராம அபிவிருத்திச் சங்கம்
11	J/426	செம்பியன்பற்று வடக்கு	செம்பியன்பற்று வடக்கு மாதர் கிராம அபிவிருத்திச் சங்கம்
12	J/426	செம்பியன்பற்று வடக்கு	மாமுனை மாதர் கிராம அபிவிருத்திச் சங்கம்
13	J/427	செம்பியன்பற்று தெற்கு	செம்பியன்பற்று தெற்கு மாதர் கிராம அபிவிருத்திச் சங்கம்
14	J/428	மருதங்கேணி	மருதங்கேணி தெற்கு மாதர் கிராம அபிவிருத்திச் சங்கம்
15	J/428	மருதங்கேணி	மருதங்கேணி வடக்கு மாதர் கிராம அபிவிருத்திச் சங்கம்
16	J/428	மருதங்கேணி	தாளையடி மாதர் கிராம அபிவிருத்திச் சங்கம்
17	J/429	வத்திராயன்	வத்திராயன் மாதர் கிராம அபிவிருத்திச் சங்கம்
18	J/430	உடுத்துறை	உடுத்துறை மாதர் கிராம அபிவிருத்திச் சங்கம்
19	J/431	ஆழியவளை	ஆழியவளை மாதர் கிராம அபிவிருத்திச் சங்கம்
20	J/432	வெற்றிலைக்கேணி	வெற்றிலைக்கேணி மாதர் கிராம அபிவிருத்திச் சங்கம்
21	J/433	முள்ளியான்	கட்டைக்காடு மாதர் கிராம அபிவிருத்திச் சங்கம்
22	J/433	முள்ளியான்	நித்தியவெட்டை மாதர் கிராம அபிவிருத்திச் சங்கம்
23	J/434	போக்கறுப்பு	போக்கறுப்பு மாதர் கிராம அபிவிருத்திச் சங்கம்

இச்சங்கங்கள் மூலம் பெண்களுக்கான விழிப்புணர்வு செயற்பாடுகள், வலுவூட்டல் செயற்பாடுகள், தலைமைத்துவ பண்புகளை வளர்த்தல், சுயதொழில் முயற்சிகள், வாழ்வாதார திட்டங்கள், சுழற்சிமுறை கடன்கள் என்பன கிடைக்கப்பெற்றதுடன் பொதுவேலைகளில் பங்கெடுத்தல் சிரமதானங்களை மேற்கொள்ளல் சமூக விரோத செயற்பாடுகளுக்கு எதிராக குரல் கொடுத்தல் போன்ற செயல்களும் முன்னெடுக்கப்பட்டு வருகின்றன.

**விவசாய சம்மேளனங்கள்**

இலங்கையின் பொருளாதாரத்தை பொறுத்தவரையில் விவசாயத்தின் பங்கும் பணிசமான இடத்தினை வகிக்கின்றது. அந்தவகையில் இத்துறையில் மேலும் அபிவிருத்தி அடையச் செய்வதற்காக அவ்வவ் இடத்திற்கு தொடர்பான சமூக நிறுவனங்கள் பூரண பங்காற்ற வேண்டும். அந்தவகையில் எமது வடமராட்சி கிழக்கில் 08 பதிவு பெற்ற விவசாய அமைப்புக்கள் காணப்படுகிறது. இவையாவற்றையும் கண்காணித்து ஆலோசனை உள்ளீடுகள் காப்புறுதிகள் உபகரணங்கள் வழங்கும் தாய் நிறுவனமாக அம்பன் பிரதேசத்தில் கமநலச்சேவை நிலையமானது அமைந்துள்ளது. இக்கமநலச்சேவை நிலையத்தில் விவசாய சம்மேளனங்கள் யாவும் தம்மை பதிவுசெய்து செயற்பட்டு வருகின்றன!

இவ் விவசாய சம்மேளனங்கள் ஆனது ஒவ்வொரு விவசாயிகளும் எவ்வித இடையூறுகளும் இன்றி தமது தொழிலை முன்னெடுத்துச் செல்ல ஆவன செய்து கொடுத்தல் வேண்டும் என்பதனை கருத்தில் கொண்டு அவர்களின் செயற்பாடுகளை அரசு, அரசுசார்பற்ற நிறுவனங்கள் இணைந்து தமது அபிவிருத்தி வேலைகளை துரிதமாகவும் வினைதிறனுடனும் முன்னெடுத்துச் செல்லல் வேண்டும் என்பதற்காக உருவாக்கப்பட்டது எனலாம். ஆரம்பகாலத்தில் மக்கள் இவ்வமைப்புக்கள் இல்லாததால் பெரிதும் சிரமப்பட்டார்கள் எனலாம். எனினும் தற்போது எமது பிரதேசத்தில் பின்வரும் விவசாய சம்மேளனங்கள் காணப்படுகின்றன.

இல	கமக்கார அமைப்புக்களின் பெயர்கள்	பதிவிலக்கம்	ஆரம்பத்திகதி	அமைந்துள்ள இடங்கள்
1	குடத்தனை விவசாய சம்மேளனங்கள்	DAD/10/12/14	19.11.1997	குடத்தனை
2	அம்பன் விவசாய சம்மேளனங்கள்	DAD/10/12/3	08.10.1996	அம்பன்
3	நாகர்கோவில் தெற்கு விவசாய சம்மேளனங்கள்	DAD/10/12/2	05.09.1996	நாகர்கோவில் தெற்கு
4	மருதங்கேணி விவசாய சம்மேளனங்கள்	DAD/10/12/8	19.05.2005	மருதங்கேணி தெற்கு
5	செம்பியன்பற்று தெற்கு விவசாய சம்மேளனங்கள்	DAD/10/12/1	09.02.1996	செம்பியன்பற்று
6	வத்திராயன் விவசாய சம்மேளனங்கள்	DAD/10/12/8	19.05.2005	வத்திராயன்
7	நித்தியவெட்டை விவசாய சம்மேளனங்கள்	DAD/10/12/6	12.12.2004	நித்தியவெட்டை
8	போக்கறுப்பு விவசாய சம்மேளனங்கள்	DAD/10/12/5	22.01.2005	போக்கறுப்பு

**கடற்றொழிலாளர் கூட்டுறவுச் சங்கங்கள்**

எமது நாட்டில் ஒவ்வொரு பிரதேச சமூகத்தினதும் மேம்பாட்டுக்கும் அபிவிருத்திக்கும் சமூக நிலைத்திருப்பிற்கும் சமூக மட்ட அமைப்புக்கள் சிறந்த பங்களிப்பினை ஆற்றி வருகின்றது. அந்தவகையில் கடற்றொழிலாளர் சங்கங்கள் பல்வேறுபட்ட பங்களிப்பினை ஆற்றி வருகின்றன.

எமது பிரதேச செயலக பிரிவுக்கு உட்பட்ட பகுதிகளில் 16 கடற்றொழிலாளர்கள் கூட்டுறவுச் சங்கங்கள் காணப்படுகின்றன. இப்பிரதேச சங்கங்கள் அனைத்தையும் ஒன்றிணைத்து கட்டுப்படுத்தி தாய்ச்சங்கம் அமைந்துள்ளது.

**இச்சங்கங்களின் தொழிற்பாடுகள்**

இச்சங்கமானது கடற்றொழிலாளர்களின் வாழ்வாதாரத்தினை உயர்த்தும் நோக்குடன் அவர்களுக்கு ஏற்படும் எதிர்பாராத சவால்களுக்கு முகம்கொடுத்து தீர்ப்பினைப் பெறுவதற்காக உழைக்கும் அமைப்பாகவும் அவர்களின் பாதுகாப்பு, உடமை பாதுகாப்பு போன்றவற்றிலும் அதிக சிரத்தையுடைய அமைப்பாக தொழிற்படுகின்றது.

இல.	கடற்றொழிலாளர் வயர்கள்	கிராம அ.பிரிவு
1	மணற்காடு சென்அன்ரனிஸ் க.கூ.சங்கம்	மணற்காடு (J/418)
2	குடத்தனை வடக்கு க.கூ. சங்கம்	குடத்தனை வடக்கு (J/420)
3	பொற்பதி க.கூ. சங்கம்	பொற்பதி (J/421)
4	நாகர்கோவில் கிழக்கு க.கூ. சங்கம்	நாகர்கோவில் கிழக்கு (J/423)
5	நாகர்கோவில் மேற்கு க.கூ. சங்கம்	நாகர்கோவில் மேற்கு (J/424)
6	கிராமிய கடற்றொழிலாளர் அமைப்பு - குடாரப்பு	நாகர்கோவில் தெற்கு (J/425)
7	மாமுனை க.கூ. சங்கம்	செம்பியன்பற்று வடக்கு (J/426)
8	செம்பியன்பற்று வடக்கு சென்பிலிப்நேரிஸ் க.கூ.சங்கம்	செம்பியன்பற்று வடக்கு (J/426)
9	தாளையடி க.கூ. சங்கம்	மருதங்கேணி (J/428)
10	மருதங்கேணி வடக்கு க.கூ சங்கம்	மருதங்கேணி (J/428)
11	வத்திராயன் க.கூ. சங்கம்	வத்திராயன் (J/429)
12	உடுத்துறை க.கூ. சங்கம்	உடுத்துறை (J/430)
13	ஆழியவளை க.கூ. சங்கம்	ஆழியவளை (J/431)
14	வெற்றிலைக்கேணி க.கூ. சங்கம்	வெற்றிலைக்கேணி (J/432)
15	சென்மேரிஸ் க.கூ.ச (கட்டைக்காடு)	முள்ளியான் (J/433)
16	கேவில் க.கூ. சங்கம்	போக்கறுப்பு (J/434)
17	சுண்டிக்குளம் க.கூ. சங்கம்	சுண்டிக்குளம் (J/435)

**சிறுவர் கழகங்கள்**

இன்றைய சிறுவர்கள் நாளை உலகின் தலைவர்கள் என்ற வகையில் பல்வேறுபட்ட துறைகளில் வளர்ச்சி அடைந்து கொண்டு வருகிறார்கள் எனலாம். அந்தவகையில் “சிறுவர்கள் சமூகமாக ஒன்று சேர்வதன் ஊடாக முழுமையான அபிவிருத்திக்காக வலுவூட்டும் பொருட்டு சிறுவர் கழகங்கள் ஒவ்வொரு கிராமத்திலும் உருவாக்கப்பட்டது எனலாம். எமது பிரிவிலுள்ள சிறுவர் கழகங்கள் ஆவன

கூல	சிறுவர் கழகத்தின் வயரும் முகவரியும்	கிராம அ.பிரிவு
1	சென் அன்ரனிஸ் சிறுவர்கழகம், மணற்காடு	மணற்காடு (J/418)
2	வெண்ணிலா சிறுவர்கழகம், குடத்தனை	குடத்தனை (J/419)
3	உயிர் சிறுவர்கழகம், மாளிகைத்திடல், குடத்தனை	குடத்தனை (J/419)
4	கலப்பை சிறுவர் கழகம், குடத்தனை மேற்கு, குடத்தனை	குடத்தனை (J/419)
5	விழுதுகள் சிறுவர் கழகம், குடத்தனை வடக்கு	குடத்தனை வடக்கு (J/420)
6	அன்பு சிறுவர் கழகம், பொற்பதி	பொற்பதி (J/421)
7	மருதம் சிறுவர் கழகம், அம்பன்	அம்பன் (J/422)
8	கலைமகள் சிறுவர் கழகம், மாமுனை வடக்கு	செம்பியன்பற்று வடக்கு (J/426)
9	நாகஒளிசிறுவர்கழகம், நாகர்கோவில்கிழக்கு, நாகர்கோவில்	நாகர்கோவில் கிழக்கு (J/423)
10	சென் அன்ரனிஸ் சிறுவர்கழகம், தாளையடிவடக்கு, தாளையடி	மருதங்கேணி (J/428)
11	வள்ளுவர் சிறுவர்கழகம், மருதங்கேணிவடக்கு, தாளையடி	மருதங்கேணி (J/428)
12	கலைவாணி சிறுவர் கழகம், ஆழியவளை, தாளையடி	ஆழியவளை (J/431)
13	விநாயகர் சிறுவர் கழகம், வெற்றிலைக்கேணி, முள்ளியான்	வெற்றிலைக்கேணி (J/432)
14	வத்திராயன் சிறுவர்கழகம், வத்திராயன், தாளையடி	வத்திராயன் (J/429)
15	செந்தமிழ்சிறுவர்கழகம், 10ஆம்வட்டாரம், உடுத்தறை	உடுத்தறை (J/430)
16	நாகஉதயம் சிறுவர்கழகம், நாகர்கோவில்மேற்கு	நாகர்கோவில் மேற்கு (J/424)
17	செம்பியன் சிறுவர்கழகம், செம்பியன்பற்றுதெற்கு	செம்பியன்பற்றுதெற்கு (J/427)
18	பாரதி சிறுவர் கழகம், 9 ஆம் வட்டாரம் உடுத்தறை	உடுத்தறை (J/430)
19	முள்ளியான் சிறுவர் கழகம்	முள்ளியான் (J/433)
20	மலரும் மொட்டுக்கள் சிறுவர் கழகம்	போக்கறுப்பு (J/434)
21	செபஸ்டியார் சிறுவர் கழகம்	நாகர்கோவில் தெற்கு (J/425)

**கிராம அபிவிருத்திச் சங்கங்கள்**

கிராமத்தின் பல்வேறுபட்ட அபிவிருத்தி வேலைகளை மேற்கொள்வதற்காக கிராம மக்களால் தெரிவு செய்யப்பட்டு அக்கிராமங்களின் குறை நிறைகளை நிறைவு செய்யும் நோக்குடன் பக்கச் சார்பற்ற முறையில் பொது நோக்குடன் கிராம பணிகளில் ஈடுபடுகின்ற பிரதிநிதிகளை கொண்ட அமைப்பாகும்.

எமது பிரிவில் கீழ்வரும் கிராம அபிவிருத்திச் சங்கங்கள் இயங்குகின்றன.

இல.	கிராம அபிவிருத்திச் சங்கம்	கிராம அபிவிருத்திச் சங்கம்	கிராம அபிவிருத்திச் சங்கம்
1	மணற்காடு கிராம அபிவிருத்திச் சங்கம்	மணற்காடு	(J/418)
2	குடத்தனை கிராம அபிவிருத்திச் சங்கம்	குடத்தனை	(J/419)
3	மாளிகைத்திடல் கிராம அபிவிருத்திச் சங்கம்	குடத்தனை	(J/419)
4	குடத்தனை வடக்கு கிராம அபிவிருத்திச் சங்கம்	குடத்தனை வடக்கு	(J/420)
5	அம்பன் கிராம அபிவிருத்திச் சங்கம்	அம்பன்	(J/422)
6	நாகர்கோவில் கிழக்கு கிராம அபிவிருத்திச் சங்கம்	நாகர்கோவில் கிழக்கு	(J/423)
7	நாகர்கோவில் மேற்கு கிராம அபிவிருத்திச் சங்கம்	நாகர்கோவில் மேற்கு	(J/424)
8	நாகர்கோவில் தெற்கு கிராம அபிவிருத்திச் சங்கம்	நாகர்கோவில் தெற்கு	(J/425)
9	செம்பியன்பற்று வடக்கு கிராம அபிவிருத்திச் சங்கம்	செம்பியன்பற்று வடக்கு	(J/426)
10	மாமுனை கிராம அபிவிருத்திச் சங்கம்	செம்பியன்பற்று வடக்கு	(J/426)
11	செம்பியன்பற்று தெற்கு கிராம அபிவிருத்திச் சங்கம்	செம்பியன்பற்று தெற்கு	(J/427)
12	மருதங்கேணி வடக்கு கிராம அபிவிருத்திச் சங்கம்	மருதங்கேணி	(J/428)
13	மருதங்கேணி தெற்கு கிராம அபிவிருத்திச் சங்கம்	மருதங்கேணி	(J/428)
14	தாளையடி கிராம அபிவிருத்திச் சங்கம்	மருதங்கேணி	(J/428)
15	வத்திராயன் கிராம அபிவிருத்திச் சங்கம்	வத்திராயன்	(J/429)
16	உடுத்துறை கிராம அபிவிருத்திச் சங்கம்	உடுத்துறை	(J/430)
17	ஆழியவளை கிராம அபிவிருத்திச் சங்கம்	ஆழியவளை	(J/431)
18	வெற்றிலைக்கேணி கிராம அபிவிருத்திச் சங்கம்	வெற்றிலைக்கேணி	(J/432)
19	கட்டைக்காடு கிராம அபிவிருத்திச் சங்கம்	முள்ளியான்	(J/433)
20	போக்கறுப்பு கிராம அபிவிருத்திச் சங்கம்	போக்கறுப்பு	(J/434)

**சனசமூக நிலையங்கள்**

பிரதேசத்திலுள்ள கிராமமக்களின் கல்வி, கலை, கலாசாரம், வாழ்வாதாரம், சமயம், பொருளாதார சூழல், விளையாட்டுத்துறையில் அபிவிருத்தியையும் மக்களின் ஓய்வு நேரத்தை கழிப்பதற்கு ஏற்றமுறையில் திட்டமிட்டு செயற்படுத்தலும் பயனுள்ள வகையில் இலாபகரமான வழிகளில் செலவிடுவதற்கான வழிகளை இந்நிலையங்கள் நல்குவதுடன் அரசுசார்பற்ற நிறுவன உதவிகளை பெற்று பிரதேச மேம்பாட்டிற்கும் அபிவிருத்திக்கும் பயன்படுத்துவதே இதன் பிரதான நோக்கங்களாக உள்ளது எனலாம். அந்தவகையில் எமது பிரதேசத்திலுள்ள சனசமூக நிலையங்கள் ஆவன

இல	சனசமூக நிலையங்களின் பெயர்கள்	கிராம அபிவிரு
1	சென் அன்ரனிஸ் சனசமூக நிலையம்	மணற்காடு (J/418)
2	கடரொளி சனசமூக நிலையம்	குடத்தனை (J/419)
3	செல்வா சனசமூக நிலையம்	குடத்தனை வடக்கு (J/420)
4	விக்ரர் சனசமூகநிலையம்	பொற்பதி (J/421)
5	கணேசா சனசமூக நிலையம்	அம்பன் (J/422)
6	விக்னேஸ்வரா சனசமூக நிலையம்	நாகர்கோவில் கிழக்கு (J/423)
7	சித்தி விநாயகர் சனசமூக நிலையம்	நாகர்கோவில் மேற்கு (J/424)
8	சென் செபஸ்ரியார் சனசமூக நிலையம்	நாகர்கோவில் தெற்கு (J/425)
9	தரவை சனசமூக நிலையம்	நாகர்கோவில் தெற்கு (J/425)
10	கலைமகள் சனசமூக நிலையம்	செம்பியன்பற்று வடக்கு (J/426)
11	புனித பிலிப்பேரீஸ் சனசமூக நிலையம்	செம்பியன்பற்று வடக்கு (J/426)
12	செம்பியன் சனசமூகநிலையம்	செம்பியன்பற்று தெற்கு (J/427)
13	வள்ளுவர் கலைமகள் சனசமூக நிலையம்	மருதங்கேணி (J/428)
14	சென் அன்ரனிஸ் சனசமூகநிலையம்	மருதங்கேணி (J/428)
15	செல்வா சனசமூக நிலையம்	வத்திராயன் (J/429)
16	சரஸ்வதி சனசமூக நிலையம்	வத்திராயன் (J/429)
17	விக்னேஸ்வரா கலைமகள் சனசமூக நிலையம்	வத்திராயன் (J/429)
18	முத்தமிழ் சனசமூக நிலையம்	உடுத்துறை (J/430)
19	பாரதி சனசமூக நிலையம்	உடுத்துறை (J/430)
20	கலைவாணி சனசமூக நிலையம்	ஆழியவளை (J/431)
21	மகாத்மா சனசமூக நிலையம்	ஆழியவளை (J/431)
22	விநாயகர் சனசமூக நிலையம்	வெற்றிலைக்கேணி (J/432)
23	செபஸ்ரியான் சனசமூக நிலையம்	வெற்றிலைக்கேணி (J/432)
24	சென்மேரிஸ் சனசமூக நிலையம்	முள்ளியான் (J/433)

**விளையாட்டுக் கழகங்கள்**

சமூகத்தில் உள்ள ஒவ்வொரு தனிமனிதனும் திறன்களை வெளிக்கொண்டுவரும் களமாக விளையாட்டுக்கழகங்கள் அமைகின்றன. தனிப்பட்டதாகவோ, குழுக்களாகவோ போட்டிகளினூடாக திறன்களை வெளிக்கொண்டு வருவதற்கும் வளர்ப்பதற்குமுரிய விளையாட்டுக்கழகங்கள் அமைந்துள்ளன. பொறாமை அற்ற போட்டி மனப்பாங்கு, ஒற்றுமை, பொறுமை, துணிவு, விடாமுயற்சி, பாராட்டும் மனப்பாங்கு தோல்வியை சகித்துக்கொள்ளும் மனம் போன்ற நற்பண்புகளை வளர்க்கும் களமாகவும் அமைந்துள்ளன. சமூகப் பொறுப்பு மிக்க அமைப்புக்களாகவும் இவை காணப்படுகின்றது.

இந்தவகையில் எமது வடமராட்சி கிழக்குப் பகுதியில் பல விளையாட்டுக் கழகங்கள் இயங்குகின்றன. இக்கழகங்களில் ஒவ்வொரு பிரதேசத்திலும் ஆண்கள் பெண்கள் என்ற வேறுபாடின்றி அனைவரும் பங்கு கொண்டு தமது திறன்களை வளர்ப்பதோடு நற்பண்புகளையும் வளர்க்கிறார்கள் எனலாம். அந்த வகையில் ஆரம்ப காலங்களைவிட தற்பொழுது இச்சமூகத்தில் உள்ள விளையாட்டு வீரர்கள் அனைவரும் விளையாட்டுத்துறையில் சிறந்து விளங்குகிறார்கள். இவர்கள் தேசிய மட்டத்திற்கு செல்லும் அளவிற்கு சாதனை படைத்துக் கொண்டிருப்பதை எவராலும் மறுக்க முடியாது. அந்த வகையில் எமது பிரதேசத்திலுள்ள விளையாட்டுக்கழகங்கள் ஆவன

இல.	கழகங்களின் பெயர்	கிராம அபிரிவு
1	சென் அன்ரனிஸ் விளையாட்டுக்கழகம்	மணற்காடு (J/418)
2	சுடரொளி விளையாட்டுக்கழகம்	குடத்தனை (J/419)
3	உதயசூரியன் விளையாட்டுக்கழகம்	குடத்தனை (J/419)
4	செல்வா விளையாட்டுக்கழகம்	குடத்தனை வடக்கு (J/420)
5	சென்பீற்றர்ஸ் விளையாட்டுக்கழகம்	பொற்பதி (J/421)
6	சிவனொளி விளையாட்டுக்கழகம்	அம்பன் (J/422)
7	பின்பொங் விளையாட்டுக்கழகம்	அம்பன் (J/422)
8	நாகேஸ்வரா விளையாட்டுக்கழகம்	நாகர்கோவில் கிழக்கு (J/423)
9	இளந்தென்றல் விளையாட்டுக்கழகம்	நாகர்கோவில் கிழக்கு (J/423)
10	நாகதிபம் விளையாட்டுக்கழகம்	நாகர்கோவில் மேற்கு (J/424)
11	வெண்மதி விளையாட்டுக்கழகம்	நாகர்கோவில் தெற்கு (J/425)
12	கலைமகள் விளையாட்டுக்கழகம்(மாமுனை)	செம்பியன்பற்று வடக்கு (J/426)
13	சென்பிலிப்தேரிஸ் விளையாட்டுக்கழகம்	செம்பியன்பற்று வடக்கு (J/426)
14	செம்பியன் விளையாட்டுக்கழகம்	செம்பியன்பற்று தெற்கு (J/427)
15	கணேசானந்தா விளையாட்டுக்கழகம்	மருதங்கேணி (J/428)
16	சென் அன்ரனிஸ் விளையாட்டுக்கழகம்	மருதங்கேணி (J/428)

17	உதயசூரியன் விளையாட்டுக்கழகம்	வத்திராயன்	(J/429)
18	மத்தி விளையாட்டுக்கழகம்	வத்திராயன்	(J/429)
19	ஓடுமீன் விளையாட்டுக்கழகம்	உடுத்துறை	(J/430)
20	பாரதி விளையாட்டுக்கழகம்	உடுத்துறை	(J/430)
21	செந்தமிழ் விளையாட்டுக்கழகம்	உடுத்துறை	(J/430)
22	சக்திவேல் விளையாட்டுக்கழகம்	ஆழியவளை	(J/431)
23	அருணோதயா விளையாட்டுக்கழகம்	ஆழியவளை	(J/431)
24	றம்போ விளையாட்டுக்கழகம்	வெற்றிலைக்கேணி	(J/432)
25	சென் செபஸ்தியான் விளையாட்டுக்கழகம்	வெற்றிலைக்கேணி	(J/432)
26	சென்மேரிஸ் விளையாட்டுக்கழகம்	முள்ளியான்	(J/433)
27	வெள்ளிநிலா விளையாட்டுக்கழகம்	போக்கறுப்பு	(J/434)

**முதியோர் சங்கங்கள்**

இச் சங்கமானது முதியோர்களின் நன்மைகருதி பல செயற்பாடுகளை மேற்கொண்டு வருகின்றன. அந்தவகையில் எமது பிரிவில் 17 கிராமிய முதியோர் சங்கங்கள் காணப்படுகின்றன.

அவையாவன:-

இல	சங்கத்தின் பெயர்	கிராம அ.பிரிவு
1	சென் அன்ரனிஸ் முதியோர் சங்கம்	மணற்காடு (J/418)
2	சுடரொளி முதியோர் சங்கம்	குடத்தனை (J/419)
3	செல்வா முதியோர் சங்கம்	குடத்தனை வடக்கு (J/420)
4	சென்பீற்றர்ஸ் முதியோர் சங்கம்	பொற்பதி (J/421)
5	அம்பன் முதியோர் சங்கம்	அம்பன் (J/422)
6	நாகர்கோவில் கிழக்கு முதியோர் சங்கம்	நாகர்கோவில் கிழக்கு (J/423)
7	நாகர்கோவில் மேற்கு முதியோர் சங்கம்	நாகர்கோவில் மேற்கு (J/424)
8	நாகர்கோவில் தெற்கு முதியோர் சங்கம்	நாகர்கோவில் தெற்கு (J/425)
9	செம்பியன்பற்று வடக்கு முதியோர் சங்கம்	செம்பியன்பற்று வடக்கு (J/426)
10	செம்பியன்பற்று தெற்கு முதியோர் சங்கம்	செம்பியன்பற்று தெற்கு (J/427)
11	மருதங்கேணி முதியோர் சங்கம்	மருதங்கேணி (J/428)
12	வத்திராயன் முதியோர் சங்கம்	வத்திராயன் (J/429)
13	உடுத்துறை முதியோர் சங்கம்	உடுத்துறை (J/430)
14	ஆழியவளை முதியோர் சங்கம்	ஆழியவளை (J/431)
15	வெற்றிலைக்கேணி முதியோர் சங்கம்	வெற்றிலைக்கேணி (J/432)
16	முள்ளியான் முதியோர் சங்கம்	முள்ளியான் (J/433)
17	போக்கறுப்பு முதியோர் சங்கம்	போக்கறுப்பு (J/434)

இச்சங்கங்களானது முதியோர்களின் பிரச்சினைகளை ஆராய்தல், அவர்களுக்கு முதியோர் அடையாள அட்டையினை பெற்றுக்கொள்வதற்கான ஆலோசனை வழங்கல், அங்கத்தவர்களின் வாழ்க்கைத்தரத்தை உயர்த்துவதற்காக வாழ்வாதார உதவிகள் பெற்றுக்கொள்ளுவதற்கு ஆவன செய்து வழிகாட்டி விடுதல். பல செயற்பாடுகளை இவ் அமைப்பின் பிரதிநிதிகள் இணைந்து தங்களது கிராமத்தின் தேவைப்பாடுகளை வெளிக்கொண்டு வருவதன் மூலம் ஒட்டுமொத்தமான எல்லா கிராமத்தின் தேவைகளும் முன்வைக்கப்பட்டு அவற்றை நிவர்த்தி செய்து அபிவிருத்தி அடையும் போது பிரதேசம் தானாக மேம்பாடு அடையும் என்பதில் ஐயமில்லை.

**வடமராட்சி கிழக்கு பட்டப்படிப்பு ஒன்றியம்**

இவ் ஒன்றியமானது வடமராட்சி கிழக்கு பிரதேசத்திலிருந்து தெரிவு செய்யப்பட்ட மாணவர்கள் எப்பல்கலைக்கழகத்திற்கு சென்று கல்வி பயின்றாலும் அம் மாணவர்கள் அனைவரும் இணைந்த ஒரு அமைப்பாகும். இவ் ஒன்றியத்தில் இலங்கையின் எந்தப் பல்கலைக்கழகங்களிலும் அத்தோடு பல்கலைக்கழக வளாகங்களில் உள்ளகரீதயாக பட்டக்கல்வி பயின்று கொண்டிருக்கும் வடமராட்சி கிழக்கு பிரதேசத்தினை நிரந்தர வசிப்பிடமாகக் கொண்ட மாணவர்கள் மட்டுமே அங்கத்துவம் பெற தகுதியுடையவர்கள். அந்தவகையில் இவ் ஒன்றியமானது 2001 ஆம் ஆண்டு பங்குனி மாதம் 21 ஆம் திகதி ஆரம்பிக்கப்பட்டது.

**அரசாண்பற்ற நிறுவனங்களும் அவற்றின் செயற்பாடுகளும்**

இல.	நிறுவனத்தின் பெயர்	செயற்பாடுகள்
1	ARC	வீட்டுத்திட்டம் - செம்பியன்பற்று தெற்கு, செம்பியன்பற்று வடக்கு, மருதங்கேணி
2	SAH (Swiss Labour Assitance)	வாழ்வாதாரம் - வத்திராயன், ஆழியவளை
3	UNDP	உட்கட்டுமானங்கள் - செம்பியன்பற்று தெற்குவாழ்வாதாரங்கள்
4	ZOA	வாழ்வாதார உதவிகள் - செம்பியன்பற்று வடக்கு, நாகர்கோவில், போக்கறுப்பு
5	SDC	வீட்டுத்திட்டம்
6	Caritas/Hudec	வாழ்வாதாரங்கள்
7	Sewalanka	வாழ்வாதாரங்கள்
8	Parcić	வாழ்வாதாரங்கள் - கடற்றொழில்
9	Forut	வாழ்வாதாரம்
10	சர்வோதயம்	வாழ்வாதாரம்
11	F.A.O	உணவு, விவசாய உதவிகள்

12	World Vision	வீடமைப்புத்திட்டம்
13	ஊற்று நிறுவனம்	வாழ்வாதார உதவிகள்
14	பட்டப்படிப்பு மாணவர் ஒன்றியம்	வடமராட்சி கிழக்கின் கல்வி, கலாசார மற்றும் சமூக அபிவிருத்தி
15	சாந்திகம் & TDS	உளவளத்துணை
16	World Food	நிவாரண உதவிகள்
17	Unicef	கல்விமேம்பாடு
18	UNHCR	வாழ்வாதார உதவிகள்
19	TDH	கல்வி மேம்பாடு முன்பள்ளி
20	VOGT (வடமராட்சி நல்லொழுக்கநிறுவனம்)	சமூக மேம்பாடு
21	Gnnanam Foundation	வாழ்வாதாரம்
22	தேவைநாடும் மகளீர் அமைப்பு	இலவசசட்ட உதவி
23	Save the Children	கல்வி உதவி
24	DRC (Danish Refugee Council)	வாழ்வாதாரம்
25	குடும்பப் புனர்வாழ்வு நிலையம்	உளவள மேம்பாடு
26	JRS	முன்பள்ளி ஆசிரியர்களுக்கான வேதனக் கொடுப்பனவு - கல்வி மேம்பாடு

### முடிவுரை

எமது பிரதேச செயலக பிரிவிற்குட்பட்ட சமூக மட்ட அமைப்புக்களையும் அவற்றின் பங்களிப்பையும் நோக்கியபோது போர், இடப்பெயர்வு அனர்த்தங்களுக்கு முன்னும் பின்னும் அவற்றின் செயற்பாடுகள் பிரதேச செயலக கண்காணிப்புடன் வழிநடத்தல்களுடன் பிரதேச அபிவிருத்தி மேம்பாட்டுக்கு பல செயற்பாடுகளை மேற்கொண்டுள்ளன என்பது புலனாகின்றது.

வாழ்வாதார முன்னேற்றம், விவசாய குளம், கால்வாய் புனரமைப்பு வேலைகள், வீட்டுத்திட்ட வேலைகள், கிராமிய பாதைகள், விழிப்பூட்டல் செயற்பாடுகள், மரநடுகை திட்டம், உட்கட்டுமான செயற்பாடுகள், சுற்றுப்புறச்சூழல் பாதுகாப்பு, சுயதொழில் முன்னேற்றம், கல்விசார் செயற்பாடுகள், கலை கலாசார, விளையாட்டு நிகழ்வுகள். பொது அமைப்புக்களின் கட்டிட நிர்மாண வேலைத்திட்டங்கள், பாடசாலை, பொதுவான அபிவிருத்தி பணிகளை முன்னேற்றுதல், சந்தைப்படுத்தல், வசதிகளை ஏற்படுத்தல் போன்ற பல்வேறு அபிவிருத்தி செயற்பாடுகள் வெற்றிகரமாக நடைபெறுவதற்கு இவ்வகையான சமூக மட்ட நிறுவனங்கள்தான் அடித்தளமாக அமைந்துள்ளது எனக் கூறினால் மிகையில்லை. ஆனால் இன்று மக்களது தேவைகள் யாவும் உடனுக்குடன் நிறைவேற்றிக் கொள்வதற்கும் அதன்மூலம் வளமான எதிர்காலத்தை பெறுவதற்கு இச் சமூக நிறுவனங்கள் உதவி புரிகின்றன.

எனவே நகர்ப்புற வசதிவாய்ப்பற்ற கிராமங்களிலேயே கிடைக்க வழி ஏற்படுத்தப்படும் என்ற அரச சிந்தனைக்கமைய கிராமத்தில் சிறப்பாக செயற்படுகின்ற சமூக நிறுவனங்களின் ஓட்டு மொத்தமான வெற்றியுமே பிரதேச மேம்பாட்டையும் அதன்மூலம் நாட்டின் வளர்ச்சியினையும் ஏற்படுத்தும்.

\*\*\*\*\*



கமநலசேவைகள்நிலையம் - அம்பன்

# கூட்டுறவு

திரு. பொ. ஸ்ரீராமச்சந்திரன்

முன்னாள் பொதுமுகாமையாளர்,  
வடமராட்சி கிழக்கு ப.நோ.கூ.சங்கம்.

ஆதிகாலம் தொட்டே அதாவது மனிதன் தோன்றிய காலத்திலிருந்தே அவர்களிடம் கூட்டுறவு இருந்திருக்கின்றதெனலாம். மனிதன் கல்வியறிவு, நாகரீகம் அற்றவனாக விலங்குகள் போல வாழ்ந்தகாலத்திலும் அவனிடம் கூட்டுறவு இருந்திருக்கின்றது. காரணம் தன்னைப் பாதுகாத்துக்கொள்ளவும் அச்சம், பயம் போன்ற மனஉணர்வுகளாலும் மனிதன் பலருடன் ஒன்று கூடியே வாழ்ந்து வந்திருக்கின்றான் இதனால் அவனிடம் கூட்டுறவுப் பண்புகள் குடிகொண்டிருந்தன.

“ஒன்று கூடி வாழ்தல்”

“ஒன்றுபட்டு உழைத்தல்”

“கூட்டுறவு நாட்டுயர்வு”

“கூடி வாழ்ந்தால் கோடி நன்மை”

“ஒன்றுபட்டால் உண்டு வாழ்வு”

“ஒற்றுமை நீங்கினால் அனைவருக்கும் தாழ்வு”

என்கின்ற பழமொழிகள் இதனையே காட்டிநிற்கின்றன.

காலச் சுழற்சியில் மனிதன் அறிவு வளர்ச்சியும் நாகரீகமும் சீர்திருத்தமுமடைய சிந்திக்கத் தொடங்கினான். மனிதன் தனித்து சிறப்பாக வாழ முடியாதெனவும் கூடி வாழ்வதே சிறந்ததெனவும் கணவன், மனைவி, பிள்ளைகள், சகோதரர்கள் எனக் கூட்டுக் குடும்பமாகவும் பல குடும்பங்கள் சேர்ந்து கிராமமாகவும் அவை வளர்ச்சியடைந்து நகரங்களுமாகின. தாம் வாழுகின்ற இடங்களில் மக்கள் ஒன்று கூடி பயிரிடுதல், நீர் இறைத்தல், வேலியமைத்தல், வீடுவேய்தல், குடும்பச்சடங்குகளை நடத்துதல் போன்றவற்றை செய்தார்கள். இதனால் அவர்களிடம் ஒருவருக்கொருவர் பரஸ்பரம் உதவுதல் ஒன்றுகூடி உழைத்தல், ஒருவர் பலருக்காகவும், பலர் ஒருவருக்காகவும் உழைத்தல் போன்ற கூட்டுறவுப் பண்புகள் சிறப்பாகக் காணப்பட்டன. இவ்வாறாக அவர்களிடம் காணப்பட்ட கூட்டுறவுப் பண்புகள் சட்டங்களினாலோ, நிறுவன அமைப்பு முறையாகவோ காணப்படாமையால் கூட்டுறவு என்கின்ற பதம் பயன்படுத்தப்படவில்லையே ஒழிய சிறப்பான கூட்டுறவு வாழ்க்கை வாழ்ந்தார்கள் என்பது மறுப்பதற்கில்லை.

## கூட்டுறவு அமைப்பின் தோற்றம்

தற்போது உலகெங்கும் வியாபித்து மக்களின் கலை, கலாச்சார, சமூக, பொருளாதார அபிவிருத்திகளில் பெரும்பங்காற்றிவரும் கூட்டுறவு அமைப்பு முதன்முதலாக

இங்கிலாந்து தேசத்திலுள்ள றொக்ஸேல் என்கின்ற கிராமத்தில் 1844 ஆம் ஆண்டு 28 நெசவுத்தொழிலாளிகளால் தலா ஒரு பவுண் மூலதனமிடப்பட்டு 28 பவுண் மூலதனத்துடன் ஒரு நுகர்ச்சியாளர் கூட்டுறவுச் சங்கமாக ஆரம்பிக்கப்பட்டது. உலகில் முதன்முதல் ஆரம்பிக்கப்பட்டு வெற்றிபெற்ற சங்கமாக விளங்கியதால் உலக கூட்டுறவு இயக்கத்திற்கு ஓர் முன்னோடியான சங்கமாக விளங்கியது. இத்தொழிலாளிகள் அறிவு ஆற்றலில்லாத சாதாரண தொழிலாளிகளாக இருந்தாலும் “றொபேட்ஓவன்” என்கின்றவரின் கூட்டுறவுச் சிந்தனைகளுக்கு அமைவாக அதனை வெற்றிகரமாகச் செயற்படுத்தி உலகில் கூட்டுறவின் சாதனையாளர்களாக விளங்கியமையால் “றொக்ஸேல்” முன்னோடிகள் என்கின்ற பாராட்டை பெற்றனர். சிறந்த சிந்தனையாளரான றொபேட்ஓவன் கூட்டுறவின் தந்தையெனப் போற்றப்படுகின்றார்.

இங்கிலாந்தில் கூட்டுறவு இயக்கம் ஆரம்பமாவதற்கு முன்னரே பல நாடுகளில் ஆரம்பிக்கப்பட்டிருந்தபோதிலும் இங்கிலாந்தில் 1844 ஆம் ஆண்டு தோற்றம்பெற்ற கூட்டுறவுச்சங்கம் முக்கிய கொள்கைகளின்படி ஒழுங்கமைக்கப்பட்டு அதில் வெற்றியும் பெற்றதால்தான் 1844 ஆம் ஆண்டை உலக கூட்டுறவாளர்கள் அனைவரும் உலக கூட்டுறவு இயக்கத்தின் ஆரம்ப ஆண்டாக ஏற்றுக்கொள்கின்றனர்.

## வடமராட்சி கிழக்கில் கூட்டுறவுச் சங்கங்கள்

### 1. பல நோக்கு கூட்டுறவுச் சங்கம்

வடமராட்சி கிழக்கு பிரதேசம் 1989 மே மாதம் 15 ஆம் திகதி பருத்தித்துறை உதவி அரசாங்க அதிபர் பிரிவின் மணற்காடு தொடக்கம் குடார்பு வரையான 08 கிராமசேவை அலுவலர்கள் பிரிவையும் பச்சிலைப்பள்ளி உதவி அரசாங்க அதிபர் பிரிவின் செம்பியன்பற்று தொடக்கம் சுண்டிக்குளம் வரையான 10 கிராமசேவை அலுவலர்கள் பிரிவையும் ஒன்றிணைத்து வடமராட்சி கிழக்கு எனும் உதவி அரசாங்க அதிபர் பிரிவு உருவாக்கப்பட்டது.

இப்பிரதேசத்திற்கென தனியான பலநோக்குக் கூட்டுறவுச்சங்கமொன்று உருவாக்கவேண்டுமென இப்பிரதேச மக்கள் விரும்பியதால் பருத்தித்துறை பலநோக்கு கூட்டுறவுச் சங்கத்திலிருந்து 08 கிளைகளையும் பச்சிலைப்பள்ளி பல நோக்குக் கூட்டுறவுச் சங்கத்திலிருந்து 12 கிளைகளையும் பிரித்து வடமராட்சி கிழக்கு பல நோக்குக் கூட்டுறவுச் சங்கமென 1989 ஆம் ஆண்டு டிசெம்பர் மாதம் 15 ஆம் திகதி J/2070 என்ற பதிவிலக்கத்தில் யாழ் கூட்டுறவு அபிவிருத்தி உதவி ஆணையாளர் திரு.நித்தியராஜ் அவர்களால் பதிவு செய்யப்பட்டது. மேலும் இச்சங்கத்தினை நிர்வகிப்பதற்கு அப்போது இப்பகுதிக்கு உதவி அரசாங்க அதிபராக கடமையாற்றிய திரு.தா.சந்திரசேகரம் அவர்களைத் தலைவராகவும் மேலும் 06 நெறியாளர்களும் நியமிக்கப்பட்டார்கள். இச்சபை ஏறத்தாழ ஒன்றரை வருடங்கள் நிர்வகித்து வந்தது. பின்னர் மக்களால் தெரிவு செய்யப்பட்ட சபையே நிர்வகிக்க வேண்டுமென்ற நிலையில் திரு.சி.பொன்னம்பலத்தை தலைவராகக் கொண்டு 07பேர் கொண்ட நெறியாளர்குழு மக்களால் தெரிவு செய்யப்பட்டது. இச்சபை நிர்வகித்து வரும் காலங்களில் பாரவூர்தி 01, சிற்றூர்தி 01 கொள்வனவு செய்து சேவையில் ஈடுபடுத்தப்பட்டன. மேலும் குடத்தனைப் பகுதியில் ஓர் மக்கள்கடையையும் மருதங்கேணியில் “கடலரசி” எனவும் நாகர்கோவில் வடக்கில் “திரௌபதா” எனவும் இரு புடவை நிலையங்களையும், மருதங்கேணியில் “மருதம்” எனவும் தாளையடியில் “நெய்தல்” எனவும் இரு வெதுப்பகங்களையும் சிறப்பாக இயக்கி வந்துள்ளது. இவ்வாறான புதியதொழில் முயற்சிகளால் சங்கம்

மிருந்த இலாபத்தில் இயங்கியமையால் கல்விச்சேவைக்காக, கல்வி சார் உயர் அதிகாரிகள், அரசு அதிகாரிகள், பிரமுகர்கள் ஆகியோரை ஒன்றிணைத்து கல்விக்கருத்தரங்கு ஒன்றிணை ஏற்பாடு செய்து கல்வி அபிவிருத்திக்கான திட்டங்களை வகுக்க வழி செய்தது. மேலும் இப்பகுதியிலிருந்து பல்கலைக்கழகத்துக்கு தெரிவான மாணவர்களுக்கு மாதாந்த உதவு தொகையாக ரூபா500/- வீதம் 36 மாதங்களுக்கு வழங்கி உதவியது. க.பொ.த உயர்தர பரீட்சைக்கு முன்னதாக பிரபல ஆசிரியர்களை இப்பகுதிக்கு வரவழைத்து துரிதமீட்டல் வகுப்புகள் ஒழுங்கு செய்யப்பட்டன. இவ்வாறு கல்விக்கும் சமூக நலன் சார்ந்த விடயங்களுக்கும் உதவிகள் வழங்கி சிறப்பாக வந்துள்ளது.

1996 மார்ச் மாத பிற்பகுதியில் நாட்டில் ஏற்பட்ட பாரிய இடப்பெயர்வால் இப்பிரதேசமக்கள் வன்னிப்பகுதியிலுள்ள கண்டாவளை, கல்லாறு, விசுவமடு, உடையார்கட்டு, புதுக்குடியிருப்பு, மாத்தலன் ஆகிய பகுதிகளில் குடியேறியமையால் அப்பகுதிகளுக்கு சங்கமும் சென்று உடையார்கட்டில் களஞ்சியத்தையும் ஏனைய இடங்களில் கிளைகளையும் அமைத்து செயற்பட்டுவந்தது. இப்பகுதியில் குடத்தனை, மணற்காடு, அம்பன், பொற்பதி, குடத்தனை வடக்கு ஆகிய பகுதிகளிலுள்ள மக்களில் அநேகர் இடம்பெயராமையால் இப்பகுதியிலுள்ள கிளைகள் இயங்கின. இவற்றை நிர்வகிக்க அரசு அதிபரால் 03பேர் கொண்ட நெறியாளர்குழு அப்போது உதவி அரசாங்க அதிபராக கடமையாற்றிய திரு.சி.பசுபதி அவர்களை தலைமையாகக் கொண்டதாக நியமிக்கப்பட்டது. வன்னிப்பகுதிக்குச் சென்றவர்கள் முல்லை/வடமராட்சி கிழக்கு பல நோக்கு கூட்டுறவுச் சங்கமெனப் புதிதாக பதிவு செய்து அப்பகுதியில் சிறப்பாக இயங்கி வந்துள்ளது.

பின்னர் 2002 இல் ஏற்பட்ட சமாதானச் சூழலில் இரண்டு சங்கங்களும் ஒன்றிணைக்கப்பட்டன. மீண்டும் எமது பிரதேசத்திற்கு மக்கள் மீளக்குடியேறியபோது அவர்களுக்கான நிவாரணங்கள், நுகர்ச்சிப்பொருள் விநியோக, வங்கிச்சேவை, மீளக் குடியமர்ந்தோருக்கான ரூபா 5000/- கொடுப்பனவு, மற்றும் போக்குவரத்துச்சேவையென பல்வேறுபட்ட சேவைகளைச் சிறப்பாக செய்து வந்துள்ளது. மீண்டும் 11.08.2006 இல் A9 பாதை மூடப்பட்டதைத் தொடர்ந்து அம்பன், குடத்தனை வடக்கு, பொற்பதி, குடத்தனை, மணற்காடு ஆகிய ஐந்து கிளைகள் தவிர்த்த ஏனைய அனைத்து நடவடிக்கைகளும் வன்னிப்பகுதிக்கு எடுத்துச்செல்லப்பட்டு அப்பகுதியில் இடம்பெயர்ந்திருந்த எமது பிரதேச மக்களுக்கு, முன்னைய இடப்பெயர்வின்போது செயற்பட்டது போல செயற்பட்டு வரும்போது 2009 இல் ஏற்பட்ட இறுதி யுத்தத்தின்போது சங்கத்தின் சகல சொத்துக்களும் இழக்கப்பட்ட நிலையில் பணியாளர்கள் வவுனியா இடைத்தங்கல் முகாம்களில் தங்கியிருந்து மீண்டும் விடுவிக்கப்பட்ட நிலையில் இங்கு 05 கிளைகளுடன் மட்டும் இயங்கிவந்த சங்கத்துடன் இணைந்து பணியாற்றினர். மீண்டும் மக்களை பகுதி பகுதியாக மீளக்குடியேற்றிய பகுதிகளில் கிளைகளை ஆரம்பித்து செயல்பட்டு வருகின்றது. நட்புடைய எதுவும் கிடைக்கப்பெறாமையால் தொழிற்படு மூலதனம் போதியதாக இல்லாமையால் பலத்த சிரமத்தின் மத்தியில் தனது சேவைகளை வழங்கிவருகின்றது.

## 2. கடற்றொழில் சங்கங்கள்

இப்பிரதேசத்தில் பின்வரும் கடற்றொழிலாளர் கூட்டுறவுச் சங்கங்கள் செயற்பட்டு வருகின்றன.

இல.	சங்கம்	பதிவு இல.	பதிவுத்திகதி
1	மாமுனை	J 2169	10.06.1994
2	நாகர்கோவில் கிழக்கு	J 2170	10.06.1994
3	வத்திராயன்	J 2171	10.06.1994
4	ஆழியவளை	J 2172	10.06.1994
5	வெற்றிலைக்கேணி	J 2173	10.06.1994
6	குடத்தனை	J 2174	24.06.1994
7	மருதங்கேணி	J 2175	10.06.1994
8	உடுத்துறை	J 2176	10.06.1994
9	தாளையடி	J 2177	10.06.1994
10	மணற்காடு	J 2178	11.07.1994
11	பொற்பதி	J 2083	10.06.1994
12	நாகர்கோவில் மேற்கு	J 2133	04.09.1992
13	செம்பியன்பற்று	NE/DS/01	22.02.1995
14	சண்டிக்குளம்	NJ/66	10.06.1994
15	கட்டைக்காடு	JF/FP/02	24.02.1995
16	கேவில் போக்கறுப்பு	NJ/123	13.03.2013

இச்சங்கங்கள் தமது அங்கத்தவர்களின் சமூக, பொருளாதார, கலை, கலாச்சார மேம்பாடுகளுக்கான நடவடிக்கைகளை மேற்கொள்வதற்கு உதவுகின்றது. கடந்தகாலங்களில் இடப்பெயர்வுகள் சுனாமி அனர்த்தம், மீள்குடியமர்வு ஆகிய காலங்களில் சிறந்த சேவைகளை ஆற்றி வந்துள்ளது. யுத்தச் சூழ்நிலையால் இவையும் பாதிப்படைந்துள்ள நிலையிலும் அங்கத்தவர்களுக்கான சிறந்த சேவையை ஆற்றி வருகின்றன.

### 3. கடற்றொழிலாளர் கூட்டுறவுச் சங்கங்களின் சமாசம்

இச்சமாசம் மேற்குறிப்பிட்ட கடற்றொழிலாளர் கூட்டுறவுச்சங்கங்களை அங்கத்தவர்களாகக் கொண்ட இரண்டாம் படிச்சங்கமாகும். அங்கத்துவசங்கங்களுக்கு வேண்டிய ஆலோசனைகள், மேற்பார்வை, என்பவற்றுடன் கடற்றொழில் உபகரணங்கள், பனிக்கட்டிகள் ஆகியவற்றை கொழும்பிலிருந்து நேரடியாகக் கொள்வனவு செய்து குறைந்த விலையில் அங்கத்தவர்களுக்கு வழங்குதல், அவர்களின் உற்பத்திப் பொருட்களான மீன், கருவாடு, இறால் ஆகியவற்றைக் கொள்வனவு செய்து அவர்களுக்கான சந்தைப்படுத்தலை இலகுபடுத்திக்கொடுக்கின்றது. மேலும் அங்கத்தவர்களுக்கான எரிபொருள் தேவையைச் சீராக வழங்குவதற்கு பெற்றோலியக் கூட்டுத்தாபனத்தின் முகவராகவும் உள்ளது. பனிக்கட்டித் தொழிற்சாலைக்கான நடவடிக்கைகள் 75% க்கு மேல் பூர்த்தியான நிலையில் உள்ளது. கடந்த கால யுத்தச்சூழல் இடப்பெயர்வு, சுனாமி அனர்த்தம் ஆகியவேளைகளில் இவர்களது சேவை மகத்தானது.

**4. தெங்கு பனம்பொருள் உற்பத்தி விற்பனை கூட்டுறவுச்சங்கம்**

இச்சங்கம் கடந்த 28.06.2004 இல் N.J.64 பதிவிலக்கத்தைக் கொண்டு ஆரம்பிக்கப்பட்டது. தனது அங்கத்தவர்களின் சமூக, பொருளாதார கலை, கலாச்சார மேம்பாடுகளுக்காக தனது சேவையை வழங்கிவருகின்றது. தமது அங்கத்தவர்களால் உற்பத்தி செய்யப்படும் பொருட்களை விற்பனை நிலையங்களை அமைத்து விற்பனை செய்கின்றன. பதநீரைக் கொள்வனவு செய்து வெல்ல உற்பத்தியைச் செய்வதற்கான முயற்சிகள் மேற்கொள்ளப்பட்ட போதிலும் காலச்சூழல் கை கொடுக்காததால் இம்முயற்சி தடைப்பட்டுள்ளது. எதிர்காலத்தில் இதற்கான திட்டம் உள்ளது. மேலும் கள் உற்பத்தி கூடிய காலங்களான பெப்ரவரி, மார்ச், ஏப்பிரல் மாதங்களில் இவற்றினை திக்கம் வடிசாலைக்கு ஏற்றுமதி செய்கின்றார்கள். உற்பத்தி குறைவான ஒக்ரோபர், நவம்பர், டிசம்பர் காலங்களில் ஏனைய சில சங்கங்களால் போத்தலில் அடைக்கப்பட்ட கள்ளினைக் கொள்வனவு செய்து விற்பனை செய்வதன் மூலம் பாவனையாளரின் தேவையைப் பூர்த்தி செய்வதுடன் சங்கத்திற்கு ஏற்படும் நிலையான செலவுகளை இதன் இலாபத்தினால் ஈடுசெய்கின்றார்கள். அங்கத்துவர்களுக்கான சேமிப்பு, விபத்துநிதி, ஆகியவற்றிற்கான ஏற்பாடுகள் செய்து அங்கத்தவரின் நலன்களை பேணிப்பாதுகாத்து வருகின்றது.

**5. சிக்கன கடன் வழங்கு கூட்டுறவுச் சங்கம்**

இப்பிரதேசத்தில் பின்வரும் சிக்கன கடன் வழங்கு கூட்டுறவுச் சங்கங்கள் இயங்கிவருகின்றன.


இல	சங்கம்	பதிவு இல	பதிவுத்திகதி
1	நாகர்கோவில்	J 22	02.01.1985
2	உடுத்துறை	J 621	16.12.1929
3	வத்திராயன்	J 676	23.04.1930
4	போக்கறுப்பு, கேவில்	PA/85	08.12.1986
5	ஆழியவளை சித்தி விநாயகர்	PA/88	17.12.1986
6	செம்பியன்பற்று தெற்கு	PA/111	11.09.1987
7	வெற்றிலைக்கேணி	PA/117	26.02.1988
8	வத்திராயன் விக்னேஸ்வரா	PA/139	27.10.1989
9	குடத்தனை வடக்கு பண்டிதர்	J/1927	07.01.1987
10	பொற்பதி விக்ரர்	J/1932	13.01.1987
11	பொற்பதி பேணாட்	J/1952	23.01.1987
12	வத்திராயன் செல்வா	J 2150	18.10.1993
13	குடத்தனை வடக்கு	J 2174	10.06.1994
14	குடத்தனை மேற்கு கடரொளி	J/1700	07.02.1983
15	நாகதீபம்	J/1897	31.12.1986
16	மணற்காடு சென் அன்ரனி	J/1972	09.02.1987
17	குடத்தனை கிழக்கு	J/1981	18.02.1987

இச்சங்கங்களின் ஆரம்பிக்கப்பட்ட காலத்தை பார்க்கும் போது 80 வருடங்களுக்கு மேலான பழமை வாய்ந்த சங்கங்களும் காணப்படுகின்றன. வடமராட்சி கிழக்கு பிரதேசமென தனிப் பிரதேசமாக வருவதற்கு முன்னரே இச்சங்கங்கள் ஆரம்பிக்கப்பட்டமையை அவதானிக்கமுடிகின்றது. இச்சங்கங்கள் தமது அங்கத்தவரின் விவசாயத் தேவைகள், வீடு அமைத்தல், சிறுதொழில்கள் ஆரம்பித்தல் என்பவற்றிற்கு குறைந்த வட்டியில் கடன் கொடுத்து அதனைத் தவணைமுறையிலும் விவசாயக்கடனெனில் அறுவடைகாலத்திலும் கடனை அறவிடும் அதனால் அநியாய வட்டியோ, முதலாளிமாரின் சுரண்டலுக்காளாகமலோ பயனடைந்தனர். அங்கத்தவர்கள் நாணயமாக நடந்து கொண்டமையால் சங்கங்கள் சிறப்பான சேவையை ஆற்றியுள்ளன. இடப்பெயர்வின் பின்னரான மீள்குடியேற்றத்தின்போது சில அரசசார்பற்ற நிறுவனங்கள் இவ்வமைப்பின் மூலம் குறைந்த வட்டி வீதத்தில் பயனாளிகளுக்கு கடன்களை வழங்கின. இதனால் இதன் அங்கத்தவர்கள் பயன்அடைந்துள்ளனர். இச்சங்கங்கள் யாழ்மாவட்ட மட்டத்தில் இயங்கும் யாழ்மாவட்ட சிக்கனகடன் வழங்கு கூட்டுறவுச் சங்கங்களின் சமாசத்தில் அங்கத்துவத்தைப் பெற்றிருப்பதால் அதன் மூலமான பயன்களையும் பெற்று வருகின்றது.

இவ்வாறான கூட்டுறவுச் சங்கங்களின் சேவைகளால் இப்பிரதேச மக்கள் ஒன்றுக்கு மேற்பட்ட சங்கங்களின் அங்கத்துவம் பெற்று தங்கள் பொருளாதாரத்தை மேம்படுத்துவதுடன் சேமிப்பு பழக்கங்களையும் தலைமைத்துவப் பண்புகளையும் பெற்று தமது வாழ்க்கைத்தரத்தை உயர்த்திக்கொள்ள இச்சங்கங்கள் பேருதவியாக அமைந்துள்ளதென்றால் மிகையாகாது.

“கூட்டுறவு நாட்டுயர்வு”


\*\*\*\*\*



வடமராட்சி கிழக்கு ப.நோ.கூ.சங்கம் (வ.து)



வடமராட்சி கிழக்கு பனைதென்னைவள அபிவிருத்தி கூட்டுறவுச்சங்கம் (வ.து)



வடமராட்சி கிழக்கு கடற்றொழிலாளர் கூட்டுறவுச் சங்கங்களின் சமாசம்

## வடமராட்சி கிழக்கின் ஐந்துப் பாரம்பரியமும் கண்ணகியம்மன் வழிபாடும் பற்றிய ஓர் சிறுபார்வை

கலைஞானவாரிதி  
"குடாநீரூரான்"

சைவத்தின் மேல் சமயம் வேறில்லை. அதில் சார்சிவமாம் தெய்வத்தின் மேல் தெய்வம் இல்லை என்று அறுதியிட்டுக்கூறும் தோத்திர நூல்களும் சாத்திரநூல்களும் சைவசமயத்தின் இருகண்களாகும். இலக்கியமாக விளங்கும் தோத்திரநூல்களையும் இலக்கணமாக விளங்கும் சாத்திரநூல்களையும், கசடறக்கற்று அதற்குத் தக நிற்போர் சிவனடியே சிந்திக்கும் திருப்பெருகு சிவஞானம் பெற்று சீருடன் வாழ்வார்கள். "தோத்திரமும், சாத்திரமும் ஆனார் தாமே" என்ற அப்பரின் அருள்வாக்கு இவற்றின் பெருமையை உணர்த்தும்.

இன்றைய காலகட்டத்தில் மனிதவாழ்வு மிகவும் சிக்கலாகிவிட்டது. இறைவன் எமக்களித்த உடலும் உலகமும் நமக்கு இணக்கமாக இருக்கும்படி நம்மால் செய்யமுடியாதுள்ளது. பெருகிவரும் மருத்துவமனைகளும், சுற்றுப்புற சூழல் கேடுகளும் சான்றாகும். ஆதலில் சிவத்துவ உண்மைகளை நாம் அறிந்து கொள்ள நாட்டம் வைக்கவேண்டும்.

"யாதொரு தெய்வம் கண்மீர் அத்தெய்வமாகி யாங்கே, மாதொரு பாகனார் தாம் வருவார்"

என்றபடி சிவத்தை முதலாகக் கொண்ட சைவசமயம் வேதங்களை ஏற்றுக்கொள்வதோடு அதனை விரிந்துரைக்கும் ஆகமங்களையும் ஏற்றுக்கொள்கின்றது.

இந்த வகையில் வடமராட்சி கிழக்குமண் பாரம்பரியமும் கலாசாரமும் சேர்ந்து விளங்கும் சைவ மரபு முறை, வழிபாடு ஆலயங்கள் பற்றி சற்று சுருக்கமாக நோக்குவோம். குடத்தனை தொடக்கம் சுண்டிக்குளம் வரையான இடப்பரப்பில் பல சிறுசிறு கிராமங்களாக விரியும் வடமராட்சி கிழக்குப்பகுதியில் சைவ விழுமியங்களைக் கட்டிக்காத்துவரும் குடும்பங்களில் கூடுதலானவர்கள் பிள்ளையார், முருகன், கண்ணகி வழிபாட்டுடன் நாக வழிபாட்டாளர்களாகவும் மற்றும் சிறு தெய்வ வழிபாடு கிராமிய மணம் கமழ செய்பவர்களாகவும் உள்ளர். கிராமிய வழிபாட்டு முறையும் தனித்துவமாக இங்கு காணப்படுகின்றது.

இங்கு நாகவழிபாடு, கண்ணகையம்மன் வழிபாடு, விநாயகர் வழிபாடு, முருகவழிபாடு, சிறு தெய்வவழிபாடு பற்றி சற்று சுருக்கமாக பார்க்கலாம்.

## 1. சிறு தெய்வ வழிபாடு

வடமராட்சி கிழக்கில் சிறு தெய்வ வழிபாடு அநேகமாக எல்லாக்கிராமங்களிலும் காணப்படுகின்றது. பிள்ளையார், முருகன், வைரவர், அம்மன், காளி என்ற தெய்வங்களை வைத்து வழிபாடு செய்கின்றனர். இவ் ஆலயங்கள் பெரும்பாலும் குடும்பக் கோயிலாகவே காணப்படுகின்றன. இக்கோயில்களில் சில காலப்போக்கில் பொதுக்கோயில்களாகவும், பரிபாலனசபை கொண்ட கோயில்களாகவும் உயர்ந்துள்ளதையும் காணமுடிகின்றது.

பிள்ளையார் கோயில்கள் ஒவ்வொரு கிராமங்களிலும் பெரும்பாலும் காணப்படுகின்றன. இவ்வாலயங்களில் பிள்ளையாருக்குரிய ஆவணி சதுர்த்தி, பிள்ளையார் கதை, பெருங்கதை போன்ற தினங்களுடன் ஏனைய சைவ விசேட தினங்கள் விரதங்களையும் பக்தி சிரத்தையுடன் நோற்பதை அவதானிக்கலாம். ஆகவே ஒரு தெய்வம் என்றில்லாது சிறு தெய்வ வணக்கம் இப்பகுதி எங்கும் பரவியுள்ளதை காணலாம். ஒரு ஆலயத்தினுள்ளே எல்லாத் தெய்வங்களையும் வெவ்வேறாக ஆலயங்கள் அமைத்தும், தனித் தெய்வங்களாக மூல விக்கிரகங்கள் வைத்து வழிபாடு செய்வர்.

“சீருற்ற கரிமுகனை வைரவரை வீரனை  
 சிந்தையுற கந்தவேளை  
 செங்கண் மாலை பரமநாதனை கௌரியை  
 செப்பரிய நாச்சிமாரை  
 பாருற்ற ஐயனை காளியை சூலியை  
 பரமான நாகவடிவை  
 பத்திரகாளியை பண்பான தேவியை  
 படை நரசிங்க வடிவை  
 நேருற்ற கண்ணகித் தெய்வமாம் தேவியை  
 நிறை முத்துமாரி தாயை  
 நின்றாடு வீரபத்திரனெனும் சாமியை  
 நேர் காத்தான் அண்ணமாரை  
 பேருற் அருச்சனை புரிந்துமே தெய்வமாய்  
 பெருவிழா கண்ட அன்பர்  
 பேரதாம் கிழக்கிலே பெருகிலே வாழ்ந்துமே  
 பத்தராய் பணிகுவாரே”

என்ற சிறு தெய்வ வணக்கம் பற்றிய பாடலில் உணர்க.

## 2. முருக வழிபாடு

“முன்னை மான் மகளாகி முறையாக உனைச்சேர உள்ளம் வைத்து  
 பின்னுமான் மகவாகி பிறங்கலில் நம்பியின் மனையிலாடி  
 உன்னுவாள் வள்ளியை உயர் வேட விருத்தனாய் ஊடி கூடி  
 அன்னையாய் ஆட்கொண்ட ஆறுமுக வேலனை அணுகுவோமே.”

என்று சிறப்பான கந்தபுராணத்தினை முழுவதையும் பக்தி சிரத்தையுடன் பாரம்பரிய முறைப்படி படித்து பயன்சொல்வதிலும் அதனை கிராம மக்கள் அமர்ந்து கேட்டும் கந்தபுராண கலாச்சாரத்துடன் வாழும் கிராமங்கள் வடமராட்சி கிழக்கில் அமைந்துள்ளன. இவ் ஆலயங்கள் நித்தியபூசையுடன் ஏனைய சைவ விழாக்கள், விரதங்கள், அனுட்டிக்கப்பட்டும் கந்தசஷ்டி விரதம் மிகவும் பக்தி சிரத்தையுடன் அனுட்டிக்கப்படுகின்றது.

கந்தபுராண பூர்த்தியாகிய வள்ளியம்மன் திருமணப்படலம் துறை தேர்ந்த பெளராணிகர்களால் சிறப்பாக பாடி, படித்து பயன்விரித்து விழாவாக நீண்ட காலமாக கொண்டாடப்பட்டு மகேஷ்வர பூசையுடன் முடிவடைவதும் சிறப்பாகும்.

முருகப்பெருமானின் புராணமாகிய கந்தபுராண போதகர்கள், கந்தபுராண வித்தகர்கள், கந்தபுராணத்தை இசையுடன் படித்து பயன் சொல்லும் இராக பண்டிதர்கள், புலவர்கள் வாழ்ந்த இடம் வடமராட்சி கிழக்காகும். இங்குள்ள கிராமங்களில் அக்காலத்தில் திண்ணைப் பள்ளிக்கூடங்களில் கந்தபுராணத்தினை கற்பிக்கும் சட்டம்பிமார்கள் பலர் இருந்துள்ளார்கள். குரு முறைப்படி புராணம் பயின்ற பல விற்பண்ணர்கள் இப்பொழுதும் இங்குள்ள முருகன் கோயில்களிலும் ஏனைய கோவில்களிலும் கந்தபுராணபடனம் செய்வதை கண்டு கொள்ளலாம்.

“இந்திரராக பார்மேல் இன்பமுற்று இனிது மேவி

சிந்தையின் நினைந்த முற்றி சிவகதியதனில் சேர்வர்  
அந்தமில் அவுணர் தங்கள் அடல் கெட முனிந்த செவ்வேள்

கந்தவேள் புராணந்தன்னை காதலித்தோதுவோரே”

என்று கந்தபுராணம் கூறுகிறது. இறைபக்தியும் இலக்கிய நயமும் கூட்டும் கந்தபுராண கலாச்சாரம் மேலும் செழித்தோங்க இளைஞர்கள் நாட்டம் வைக்க வேண்டும் என்பதே ஆவலாகும்.

### 3. நாகதம்பிரான் வழிபாடு

வடமராட்சி கிழக்கில் நாகவழிபாடு பெரும்பாலான கிராமங்களில் உள்ளது. இருப்பினும் மூர்த்தி தலம், தீர்த்தம் என்று மூன்றும் கொண்டதும், இயற்கை எழில் கொண்டதும் ஐந்து தலை நாகத்தினை மூலவராகக் கொண்டதும் வரலாற்று சிறப்புடன் அற்புதங்களும் நிறைந்தது நாகர்கோவில் நாகதம்பிரான் ஆலயம் தான். கோயில் பெயரும் ஊர்ப்பெயரும் ஒன்றானதும் இங்கு தனிச்சிறப்பு அம்சமாகும். அத்துடன் தலபுராணம் கொண்டதும் இத்தலமேயாகும். வடமராட்சி கிழக்கில் பல நாகதம்பிரான் கோயில்கள் இருந்தாலும் தலைமைக் கோயிலாக விளங்குவதும் நாகர்கோயில் நாகதம்பிரானாகும்.

“நாகையா” என்று இப்பகுதி மக்களால் அழைக்கப்படும் இத்தெய்வம் “இடபவாருடரோ, அன்றி கெருடாவாருரோ எத்தேவரோ அறிகிலோம் என்ற நிலையிலே நாக வணக்கமாக வணங்கப்பட்டு வருகிறது. கர்ணபரம்பரைக் கதைகளாகவும்

“அத்தி விழுதாடி அலை நாவாய் மீதேறி  
சுத்தி படமாடி சூர்ந்து பயந்தோட  
வைத்து வடகாட்டான் வணங்கியிடச் செய்த  
பத்தன் பணிக்கிறையின் பாதம் பணிவோமே”

என்று இதன் தல புராணமும் கூறுகின்றது. பாம்பினால் கடியுண்ட பேர்கள் பற்றி நாகதம்பிரான் மான்மியத்தில் பின்வருமாறு கூறப்படுகிறதனையும் காண்க

“பாம்பினால் கடியுண்டார்கள் பக்தியில் கோயில் வந்து  
தீம்புனல் குளத்தில் மூழ்கி சிவசின்னம் தரித்தராகி  
ஆய்ந்தவன் பாதம் போற்றி ஐயரால் கொடுப்ப கொண்ட  
காம்பதை களிசேர் மண்ணை கட்டியும் உண்டும் பூசும்”

என்றும் இவ்வாறு பாம்பினால் கடியுண்டவர் விஷம் நீங்கி வாழ்வார்கள் என்ற நம்பிக்கையும் இப்பகுதி மக்களிடமுள்ளது. இது உண்மை என்பதை அனுபவித்த பலர் என்னிடம் கதை கதையாக கூறியுள்ளனர்.

தங்களை தடுத்தாட்கொண்டு சிறை மீட்ட தெய்வம் நாகதம்பிரானுக்கு வருடந்தோறும் புரட்டாதி பூரணைக்கு அடுத்தநாள் கப்பல் விழாவாக காட்சிப்படுத்தி விழாக்கொண்டாடுவார்கள் இப்பகுதி மக்கள்.

மேலும் வடமராட்சி கிழக்கில் சிறப்பு வழிபாட்டுத் தலமாகவும் சுற்றுலாத்தலமாகவும் விளங்கும் இத்தலத்தின் முழுவிபரங்களையும் அறியவேண்டில் நாகதம்பிரான் மான்மியம் என்ற தலபுராணத்தினை படித்து அறிந்து கொள்வீர்களாக.

“நதி காட்டும் திருமுடியும் நடமாடும் பதமலரும் நஞ்சையுண்டு

துதி காட்டும் திருமிடறும் துணையான பெண்வடிவும் துடியும் தோலும்  
விதி காட்டும் விடையேறி வீதிவலம் வந்து நம்வினையை போக்கும்

பதி காட்டும் நாகநகர் பண்ணவனின் பதமலர்கள் பணிசுவோமே.

#### 4. மண்டலாய் பிள்ளையார் துதி

“திருமேவு வெற்றிலைக்கேணி பதியினில் சிறுகடல் ஓரமாக

சிந்திடும் நிலத்திலே சிறப்புடன் அமர்ந்திட்ட சிந்து முகவடிவானவா  
அருள்மேவு திருமறைக்காட்டுறை அந்தனர் அணி பூசைமுறை கண்டவா

ஆதார சுருதியின் வேதாந்த மூலனே அம்மையின் முதல் மைந்தனே  
கருவான நாற்புதல் காத்திடும் கரிமுக கருணை ஓங்கார முடிவே

கரங்குவித் தகத்தியன் கமண்டலம் கவிழ்த்திட காகமாய் வந்த பொருளே  
வரமோங்கு மண்டலாய் வதிந்துறை தெய்வமே வாழ்வாங்கு வாழவைப்பாய்

வணங்கினேன் ஐந்து கர தும்பி முகதேவனேவந்து அருள்புரிசுவாயே”

## 5. வடமராட்சி கிழக்கின் கண்ணகியம்மன் வழிபாடு

விநாயகர் வணக்கம்

“முன்னைக்கு முன்னவா மூத்தவிநாயகா  
கண்ணுக்கினிய கரிமுகவா” என்னைக்கும்  
என்னோடு உற்றவா இறைவி திருக்கதையை  
பன்னி பதிவாக்க பார்!

## 6. கண்ணகி அம்மன் துதி

“கொங்கதின் செல்வி குடமலை மாதா குளிர் கனகம்  
தென் தமிழ் பாவை சீர் தவக்கோடு செறி சிலம்பு  
மங்கிடா முத்து மாணிக்கம் நீலம் மரகதமாய்  
தங்கிடா தெய்வ தற்பரை தாயை தாழ்குவனே”

நீராரும் கடல் சூழ் ஈழநாட்டின் வடபால் வடமராட்சிப் பிரிவில் கிழக்கு பாங்காக குடத்தனை தொடக்கம் சுண்டிக்குளம் வரை நீண்டும் இந்து சமுத்திரத்திற்கும் உப்பாற்றிற்கும் இடையாக அகன்றும் முல்லையும் நெய்தலும், பாலையும் மருதமுமாய் பரந்தும் சிறு சிறு கிராமங்களாக குடத்தனை, அம்பன், நாகர்கோவில், குடாரப்பு, செம்பியன்பற்று, மருதங்கேணி, வத்திராயன், உடுத்திறை, ஆழியவளை, வெற்றிலைக்கேணி, கட்டைக்காடு, முள்ளியான், போக்கறுப்பு, சுண்டிக்குளம் கிராமங்களைக் கொண்டதும் வடமராட்சி கிழக்கு பிரதேசமாம்.

சைவமக்கள் கூடுதலாக செறிந்து வாழும் இப்பகுதியில் கண்ணகியம்மன் வழிபாடு தோற்றம், பெருமை சிறப்பு அற்புதம் பற்றி சிறிது பேசுவோம்

கற்பனை கனலேயாக்கி கவினுறு மதுரை தீய  
கொற்றவன் புரண்டு வீழ குலமுறை அமைச்சர் சாய்  
செற்றமே உருவதாகி சிலம்பதை உடைத்து நீதி  
சொற்றியே சோதியான தூய கண்ணகையே போற்றி

இத்தகைய சிறப்புக் கொண்டதாயை வணங்கி ஐம்பெருங்காப்பியங்களில் ஒன்றாகிய சிலப்பதிகார காவிய நாயகி கண்ணகி அம்மன் வழிபாடு சேரமன்னன் செங்குட்டுவன் பணிப்பில் இலங்கை கஜபாகு மன்னனால் கொணரப்பட்டது. அவ்வாறு வரப்பெற்ற கற்சிலைகள் மத்தியமலைநாடு, வடகீழ்ப்பகுதி மேற்பகுதி என மூன்று பிரிவாக ஆங்காங்கு உள்ள சைவர்கள் செறிந்த பகுதிகளில் ஆலயங்கள் எழுப்பப்பட்டு அங்கு வசித்த பூசகர் பரம்பரையினரால் பூசிக்கப்பட்டும் வந்ததாக வரலாறு சொல்லும்.

இவ்வாறு வடமராட்சி கிழக்குப் பகுதியில் குடத்தனை, நாகர்கோவில், குடாரப்பு, செம்பியன்பற்று, மருதங்கேணி, வெற்றிலைக்கேணி ஆகிய இடங்களில் கோவில்கள் அமைக்கப் பெற்று மூலவிக்ரகமாக ஒரு கைச்சிலம்புடன் கூடிய கண்ணகி அம்மன் சிலைகள் ஸ்தாபனம் செய்யப்பட்டு பூசிக்கப்பட்டு வந்துள்ளதாக அறியமுடிகிறது.

## 7. இனி கண்ணகியின் வரலாறுபற்றி சற்று சிந்திப்போம்

### முன் வினை

பிள்ளை வேண்டி தவம் செய்த பாண்டியன் முன் சிவபெருமான் உமையுடன் காட்சி எடுக்க, உமையின் இடது புற மார்பு கச்சை காற்றில் அசைய அதை பாண்டியன் சிற்றின்ப ஆசையுடன் நோக்க உமை கண்டு சீற்றம் கொண்டு அசிசீற்றப் பொறியானது மாம்பூ வில் பட்டு பூ காய் கனியாகி பாண்டியன் முன்னாகி பின் அது அழகான பெண்குழந்தையாக இக்குழந்தையால் பாண்டிய நாடு மதுரைக்கு தீங்கு வரும் என சோதிடர் கூற குழந்தையை பேழையில் வைத்து கடலில் விடுகிறான். என்று ஒரு கதையும், தக்கனை வதைக்க வீரபத்திர சுவாமிக்கு உதவிய காளியாகிய உமை கோபம் தீர்க்கும் பொருட்டு பூமியில் பாண்டி நாட்டில் ஆலவாய் கோயிலில் இடையர்களால் பூசிக்கப்பட்டிருக்க பாண்டிய மன்னன் பூசைக்கு தடைவிதித்து கோவிலை மூட இடையர் குலத்திற்கு துன்பம் மேலிட இடையர் தலைவன் துன்பம் தீரின் அம்மைக்கு 1000 விளக்கு பூசை செய்வதாக வேண்ட அவர்கள் துன்பம் யாவும் அம்மன் அருளால் மாற இடையர் தலைவன் 1000 விளக்கேற்றி பூசிக்க இதை அறிந்த பாண்டியன் அவன் தலையை வெட்ட உருண்ட தலை அம்மன் பாத்ததையடைய அதி உக்கிர கோபம் கொண்ட அம்மை இடையரைக்காக்க பாண்டியன் மகளாக சோதிடர் கருத்துப்படி பேழையில் இட்டு கடலில் விட்டான் என்றும் கோவலன் கதை காவியத்தில் கூறப்பட்டுள்ளது.

“கோபாலன் ஆனவனை கோபாலன் தங்கை நோக்கி  
கோமானாய் வணிகர் குல கோவலனாய் பிறப்பெடுத்து  
பூபால நாயகமாம் பூம்புகார் பட்டணத்தில்  
மாசாத்தன் மகனெனவே வளரும் நாள் வருவேன்”

என்றபடி பூம்புகார் பட்டினத்தில் வாலிபனான கோவலனுக்கும் உமையாகிய கண்ணகைக்கும் கல்யாணம் நடைபெறுகின்றது.

1. அரசியல் பிழைத்தோர்க்கு அறமே கூற்று
2. உரைசார் பத்தினியை உலகம் ஏத்தும்
3. ஊழ்வினை உருத்துவந்தாட்டும்

இதுவே கண்ணகி காதையின் மூன்று அழுத்தங்கள் என்பதை உணர்க.

மந்திர பூசை செய் மங்கல நாளை  
சுந்தர கோவல செம்மல் கை வாங்கி  
மங்களம் ஓத மணிக்கற் மார்த்து  
தங்கள் கை சேர்ந்து சதிபதி கண்டார்

என்று கண்ணகி காவியம் கூறுகின்றது. மேலும் அக்காவியத்தில் மாதவி சூழ்வினை, சிலம்புகூற்று, கொலைக்களம், உயிர்வருக்கம், வழக்குரை, அதிசயம்/ அற்புதம் போன்ற தலைப்புக்களில் விரிவாகப் பேசப்பட்டு கண்ணகி தெய்வமாகி

“மரமதாம் வேங்கை நீழல் மன்னுயிர் யாவும் ஈன்றாள்  
பரமதாம் சிவத்தை உன்னி பதினான்கு நாட்கள் நோற்று  
விரதமாம் நிட்டை கூடி விரை மலர் மானம் தாங்கி  
தரமதாம் சிவலோகத்து சங்கலி சிவத்துளானாள்”

என்று கண்ணகி காதை முற்றுப் பெறுகின்றது. விரிவாக கூற இடவசதியின்மையால் விரிவு பெற விழைவோர் கண்ணகியம்மன் காவியமாலை என்ற நூல் கொண்டு உணர்க.

“கற்பென்னும் கனலினால் கயவர் தீய்த்து  
காவியமாய் கண்ணகியார் தெய்வமாகி  
வற்றாப்பளை மேவி வடிவு காட்டி  
வணங்கு தலம் தோறும் வந்து தோன்றி  
பற்று வெற்றி வேலனுக்கு பாடலூட்டி  
பத்தினியாய் பராபரையாய் பணியும் அன்பர்  
வற்றாத அருள் சுரக்கும் வாரியான  
வண்ணமயில் பொற்பாதம் வணங்கி வாழ்வோம்”

என்றபடி வாழ்த்தி வணங்கிக் கொண்டு வடமராட்சி கிழக்கில் உள்ள அனைத்து அம்மன் ஆலயங்களுக்கும் கண்ணகி அம்மன் கோயில் கொண்டருளியது தொடர்பாக பல கதைகள் வாய்மொழியாகப் பேசப்பட்டு வந்தாலும், நாத்தளர்ந்து சோர்ந்து, நடுக்கமுற்று பற்கழன்று மூத்த நரை மிகுந்த மூதாட்டியாக வெள்ளைநிற ஆடையுடன் காட்சி கொடுத்து கோயில் கொண்டருளியதாக ஆதியில் பூசை செய்து வந்த பூசகர் வம்சாவளியினரால் கர்ணபரம்பரைக் கதையாக கூறப்பட்டு வருகிறது. இவ்வாறே குடார்ப்பு வெற்றிவேல் புலவருக்கும் காட்சி கொடுத்ததாகவும் அம்மனின் அருட்சடாச்சம் பெற்ற பூசாரி வெற்றிவேலு என்பவரே “கோவலன் கதை” என்ற கண்ணியம்மன் காவியத்தினை பாடினார் என்றும் குறித்த கோவலன்கதை ஏட்டின் பாயிரத்தில் கூறப்படுகின்றது. அந்நாளில் கண்ணகியம்மனாக அருள்பொழிந்த பல ஆலயங்களில் பத்ததி முறை பூசை புரிந்து வந்த பூசாரியார் குடும்பங்கள் மறைந்து போனதால் பல கண்ணகியம்மன் ஆலயங்கள் சக்தி வழிபாட்டுத்தலங்களாக மாற்றப்பட்டுள்ளதனையும் அவதானிக்கமுடிகிறது. ஆனால் கண்ணகியம்மன் கோயில் கொண்ட முதல் ஆலயமான வற்றாப்பளையில் தற்போதும் பழைய பத்ததி முறைப்பாடி பூசை பொங்கல் நடைபெறுவதுடன் வடமராட்சி கிழக்கிலும், நாகர்கோவில், குடத்தனை, தூவில் கண்ணகை, மானியவளை, உணவம் போன்ற ஆலயங்கள் முன்னையோர்கள் செய்த பூசை முறைகள் கோவலன் கதை படிப்பு, குளிர்ச்சி, பொங்கல், வழிவெட்டல் போன்ற நிகழ்வுகளை காணக்கூடியதாகவுள்ளது.

“பாண்டியன் மகள் போலாகி  
பதிபொன்னி நாடு புக்கு  
நீண்ட மாநாய்கன் சேயாய்  
நிறைந்த காற்சிலம்பு காட்டி  
மாண்டிட மதுரை தீய  
மன்னன் மனை சுற்றம் மாய  
தாண்டவ தெய்வமான  
தாய் தாய் பதம் தாழ்குவோமே”

## 8. வடமராட்சி கிழக்கில் நாகவழிபாடு

### காப்பு

“ கர்ணபரம்பரைக் காதைகள் கேட்டிந்த காசினியில்  
நண்ணு அரவுறை நாயக கீர்த்தியை நாடறிய  
சொன்னு முறை தர சுத்தி தமிழிட சுரிகை விரி  
பன்னு படத்தவன் பண்ணவன் பாதம் பணிகுவனே”

வடமராட்சி கிழக்குப் பகுதியில் புகழ்பூத்த ஆலயங்களில் நாகதம்பிரான் ஆலயங்களும் அடங்கும் நாகதம்பிரானுக்கு தனிக்கோயில்களாக நாகர்கோவில் செம்பியன்பற்று பகுதிகளிலும் ஏனைய இடங்களில் உள்ள இந்து ஆலயங்களில் நாகதம்பிரான் மூர்த்தங்களும் வைத்து வழிபாடாற்றி வருவது தெளிவு

“ அரியும் அரனும் அமைந்தாங்கருளும்  
விரியும் படம் எம் இறை”

என்ற பாடலின் படி நாகபடத்துள் அமைந்த தேவனை அரியோ, அன்றி அரனோ அன்றி யாரோ என்று தெரியாது ஐந்து தலைநாக படத்தினை வைத்து வணங்கும் முறைமை இங்கு காணப்படுகின்றது.

நாகத்திற்கும் நமது சமயத்திற்கும் நெருங்கிய தொடர்புண்டு

“ ஆதிமல மூத்தபதி சோதிபர ஞானசிவன்  
அணிந்திட்ட அரவு நீயே  
அம்மையின் ஆழியாய் சிறுவிரல் மேவிடும்  
அழிவிலா பாம்பும் நீயே  
சோதிசேர் மணிமுடி தூயவன் மாயவன்  
தூங்கிடும் பாயல் நீயே  
சுந்தரப் பாற்கடல் கடைந்திட்ட மத்திற்கு  
சுற்றிய கயிறும் நீயே  
சோதிசேர் மேருவை கோலியே கட்டிய  
குதை வில்லின் நாணும் நீயே  
குவலயம் யாவையும் விரிபடத்தாங்கிய  
குலவு கட்செவியும் நீயே”

என்ற பாடலில் சைவசமயத்திற்கும் பாம்பிற்கும் உள்ள பல கதைகள் கூறப்பட்டுள்ளமை அவதானிக்க முடிகின்றது.

“பாம்பென்றால் படையும் நடுங்கும்” நஞ்சுடமை தாணிந்து நாகம் கரந்துறையும், அரவமாட்டேல்” என்ற முதுமொழிகளுக்கமைய பாம்பு சிறப்புப் பெறுகின்றது. ஆதியில் நாகர் சாதியினர் இப்பகுதிகளில் வாழ்ந்த தன்மையாலும், நாகங்கள் மண்டலமிட்டு இருந்ததாலும் நாகபாம்பு சைவத்துடன் ஒன்றிக் கலந்த தன்மையாலும் நாக வணக்கம் இப்பகுதியில் பரவியிருக்கலாம். நல்லபாம்பு என்று அழைக்கப்படும் நாகபாம்பு தங்களைக் காப்பாற்றி நன்மையே செய்யும் என்ற நம்பிக்கை அடிப்படையில் நாகத்தை வணங்கி இருக்க இடமுண்டு.

மேலும்,

“ நல்லபாம்பு உருவதாய் தெய்வமாய் உற்ற நீ  
நம்பினார்க்கு உதவி செய்வாய்  
நறுமணம் இல்லாத ஒரு மணம் பரப்பியே  
உறைவது நாசி சேர்ப்பாய்  
சொல்லவே அஞ்சிடும் சுடு சீற்ற ஒலி செய்து  
சுந்தரக் காதில் விடுவாய்  
சோதியாய் படம் விரித்தாடியே பயம் காட்டி  
தக்தி விழியூடு புகுவாய்”

என்ற பாடலின்படி தான் இருக்கும் இடத்தினை உழுந்து வாசம் போன்ற ஓர் மணம்பரப்பி மூக்கிற்கும், சீறி காதிற்கும், படம்காட்டி கண்ணுக்கும் காட்சி காட்டி, இங்கு வராதே நான் உள்ளேன் என்ற செய்தியைச் சொல்லி நம்மைக் காப்பாற்றுவதாக கூறப்படுகின்றது. ஆதலால் தான் அது நன்மை செய்யும் நல்லபாம்பு என்பார் போலும் இன்னும் பாம்பிற்கு பால் வார்த்து தம் வீட்டில் வளர்த்து வணங்குகின்ற முறையும் உள்ளது. ஆதியில் ஆயிரம் தலையுடைய நாகமாகவும் பின்னர் ஐந்து தலையுடைய அரவாகவும், தற்போது ஒரு தலை நாகமாகவும் உலவுவதை பின்வரும் பாடல் கூறுகின்றது.

“ ஆயிரம் தலைகள் கொண்டோன் அணி முடியடக்கி பின்னை  
சீரைந்து சிரமேயான சிறப்புறு காட்சி காட்டி  
நீரைந்து கேணி சூழும் நிறை நாகர்கோயில் சுற்றில்  
பேரஞ்சு படம் ஒன்றான பெருமையாம் தெய்வம் பாரீர்”

எவ்வாறாயினும்

“ நாகமாம் தெய்வந்தன்னை நம்பியே பணியும் அன்பர்  
வேறொரு சமயம் கொள்ளார் வெவ்வினை நீங்கப்பெற்று  
பூவுறை தேன் வண்டென்ன பொருந்திய வாழ்வு கூடி  
கோவுறை கோயில் நாமம் கொண்டோமே வாழுவாரே”

என்ற பாடலின்படி நாகத்தை நம்பி, வணங்கி வாழ்பவர்கள் வடமராட்சி கிழக்கு சைவ மக்கள் என்பது தெளிவு. ஆகவே சிவ சமயமாகிய சைவ சமயத்தினை சேர்ந்த மக்கள் நாக வழிபாட்டினையும் தொடர்ந்து பின்பற்றி வருவது கண்கூடு. சிறு தெய்வங்களுக்குரிய ஆலயங்களிலும் நாகதம்பிரான் மூர்த்தி வைத்து வழிபாடு செய்வது நாகவணக்கம் இப்பகுதி மக்களிடம் முழுமையாக வேருன்றியுள்ளது புலப்படுகிறது.

“ ஐந்து தலை அரவுள் அடங்கும் பெருமானார்  
சிந்தை தனிலே செறியும் தனி முதலே”

என்று பாடப்பட்ட பாடல்வரிகளில் இருந்து ஐந்து தலை நாகபடத்துள் அடங்கியது சைவத்தில் முழுதளவு சிவம் என்றே வணங்கி வருகிறார்கள். இதற்கு பின்வரும் பாடலால் சகல சிறப்போடும் வாழ்வார்கள் என்பதை அறிய முடிகின்றது.

“ நாகமாம் தெய்வந்தன்னை நம்பியே பணியும் அன்பர்  
வேறொரு சமயம் கொற்றார் வெவ்வினை நீங்கப் பெற்று  
பூவுறை தேன் பண்டென்ன பூமியில் வாழ்வு கூடி  
கோவுறை கோயில் நாமம் கொண்டவராய் வாழுவாரே”

வடமராட்சி கிழக்கு பிரதேச செயலர் பிரிவில் உள்ள  
இந்து ஆலயங்களின் விபரம்

இல.	கிராம அபிரிவு	ஆலயத்தின் பெயர்	முகவரி	பதிவிலக்கம்
1	J/419	மாளிகைத்தீடல் கண்ணகையம்மன் ஆலயம்	குடத்தனை	HA/5/JA/1050
2		வேலாயுதம் கோயில்	குடத்தனை	
3		ஐயனார் விநாயர் ஆலயம்	குடத்தனை	HA/5/JA/1047
4		வைரவர் கோயில்	குடத்தனை	
5		காளியம்மன் கோயில்	குடத்தனை	HA/5/JA/887
6		மடத்துவாசல் பிள்ளையார் கோயில்	குடத்தனை	
7		வைரவர் கோயில்	குடத்தனை	
8		ஆயிலடிப் பிள்ளையார் கோயில்	குடத்தனை	HA/5/JA/455
9		காளிவயல் வீரகத்திப்பிள்ளையார் கோயில்	குடத்தனை	HA/5/JA/432
10		அந்திப்புர வைரவர் கோயில்	குடத்தனை	
11		ஆதிவீரபத்திரர் கோயில்	குடத்தனை	HA/5/JA/1136
12		தச்சன்தூ அம்மன் கோயில்	குடத்தனை	
13	J/420	ஸ்ரீபிள்ளையார் ஆலயம் (நூலாம் பனை)	குடத்தனை வடக்கு	HA/5/JA/436
14		கண்ணகை அம்மன் கோயில்	குடத்தனை வடக்கு	HA/5/JA/437
15		அண்டை ஆடு வைரவர் கோயில்	குடத்தனை வடக்கு	
16		முருகன் கோயில்	குடத்தனை வடக்கு	HA/5/JA/1358
17		வைரவர் கோயில்	குடத்தனை வடக்கு	HA/5/JA/886
18		கிழக்கு முருகன் கோயில்	குடத்தனை வடக்கு	
19	J/421	சின்னப்பிள்ளையார் கோயில்	பொற்பதி	
20	J/422	ஸ்ரீவரசித்திப்பிள்ளையார் ஆலயம்	அம்பன்	HA/5/JA/430
21		கந்தசுவாமி ஆலயம்	அம்பன்	HA/5/JA/428
22		புது வைரவர் கோயில்	அம்பன்	
23		ஞான வைரவர் கோயில்	அம்பன்	
24		முத்துமாரி அம்மன் கோயில்	அம்பன்	
25		மாணிக்கப்பிள்ளையார் கோயில்	அம்பன்	
26		ஐயன்கோயில்	அம்பன்	
27		வீரபத்திரர் கோயில்	அம்பன்	
28		அம்மன் கோயில்	அம்பன்	
29		அண்ணமார் கோயில்	அம்பன்	

30	முனியப்பர் கோயில்	அம்பன்	
31	பிள்ளையார் கோயில்	அம்பன்	
32	சந்நிதி முருகன் கோயல்	அம்பன்	
33	J/423 முருகன் கோயில்	நாகர்கோவில் கிழக்கு	HA/5/JA/459
34	புலவீர் ஓடை நாகதம்பிரான் கோயில்	நாகர்கோவில் கிழக்கு	HA/5/JA/1512
35	புன்னைதின்னி வைரவர் கோயில்	நாகர்கோவில் கிழக்கு	
36	நாவுடையார் காட்டு வைரவர் கோயில்	நாகர்கோவில் கிழக்கு	
37	வைரவர் கோயில்	நாகர்கோவில் கிழக்கு	
38	புளியடிப் பிள்ளையார் கோயில்	நாகர்கோவில் கிழக்கு	
39	பத்திரகாளி கோயில்	நாகர்கோவில் கிழக்கு	
40	ஐயனார் கோயில்	நாகர்கோவில் கிழக்கு	
41	பிள்ளையார் கோயில்	நாகர்கோவில் கிழக்கு	
42	கடற்கரை வைரவர் கோயில்	நாகர்கோவில் கிழக்கு	
43	J/424 கௌத்தம்துறை பிள்ளையார் கோயில்	நாகர்கோவில் மேற்கு	
44	மாணிக்கப்பிள்ளையார் கோயில்	நாகர்கோவில் மேற்கு	HA/5/JA/1488
45	முருகன் பழஞ்சோலை	நாகர்கோவில் மேற்கு	
46	பெரியதம்பிரான் கோயில்	நாகர்கோவில் மேற்கு	
47	பள்ளிக்கூட வைரவர் கோயில்	நாகர்கோவில் மேற்கு	
48	அரசடி பூசை அம்மன் கோயில்	நாகர்கோவில் மேற்கு	
49	பத்திரகாளி கோயில்	நாகர்கோவில் மேற்கு	
50	ஐயனார் கோயில்	நாகர்கோவில் மேற்கு	
51	அப்பா கோயில்	நாகர்கோவில் மேற்கு	
52	பள்ளிக்கூட பூசை அம்மன் கோயில்	நாகர்கோவில் மேற்கு	
53	முச்சந்நிதி பூசை அம்மன் கோயில்	நாகர்கோவில் மேற்கு	
54	J/425 நரசிங்க வைரவர் ஆலயம்	நாகர்கோவில் தெற்கு	
55	பூர்வீக நாகதம்பிரான் ஆலயம்	நாகர்கோவில் தெற்கு	HA/5/JA/458
56	கண்ணகி அம்மன் ஆலயம்	நாகர்கோவில் தெற்கு	HA/5/JA/466
57	புன்னையடி வைரவர் கோயில்	நாகர்கோவில் தெற்கு	
58	கடலைப் பிட்டி பிள்ளையார் கோயில்	நாகர்கோவில் தெற்கு	
59	நாச்சிமார் கோயில்	நாகர்கோவில் தெற்கு	
60	துவில் அம்மன் கோயில்	நாகர்கோவில் தெற்கு	
61	வெள்ளைப் பிள்ளையார் கோயில்	நாகர்கோவில் தெற்கு	
62	வீரபத்திரர் கோயில்	நாகர்கோவில் தெற்கு	
63	J/426 மாமுனை தானையான் நாகதம்பிரான் கோயில்	செம்பியன்பற்று வடக்கு	HA/5/JA/799

64	மாமுனை நாகதம்பிரான் கோயில்	செம்பியன்பற்று வடக்கு	HA/5/JA/198
65	மாமுனை முருகன்கோயில்	செம்பியன்பற்று வடக்கு	HA/5/JA/796
66	வீரபத்திரர் கோயில்	செம்பியன்பற்று வடக்கு	HA/5/JA/1073
67	J/427 நெல்லியான் காரக்கூடல் அம்மன் கோயில்	செம்பியன்பற்று தெற்கு	HA/5/JA/1058
68	மாவடிப் பிள்ளையார் கோயில்	செம்பியன்பற்று தெற்கு	HA/5/JA/1055
69	பிள்ளையார் கோயில்	செம்பியன்பற்று தெற்கு	
70	பழையாணந்த பிள்ளையார் கோயில்	செம்பியன்பற்று தெற்கு	
71	மானியவளை அம்மன் கோயில்	செம்பியன்பற்று தெற்கு	
72	பாலையடி வைரவர் கோயில்	செம்பியன்பற்று தெற்கு	
73	கண்ணகி அம்மன் கோயில்	செம்பியன்பற்று தெற்கு	
74	மானியவளை முருகன் கோயில்	செம்பியன்பற்று தெற்கு	
75	மானியவளை பெரியதம்பிரான் கோயில்	செம்பியன்பற்று தெற்கு	
76	நாச்சீமார் கோயில்	செம்பியன்பற்று தெற்கு	
77	அண்ணமார் கோயில்	செம்பியன்பற்று தெற்கு	
78	J/428 கடற்கரைப் பிள்ளையார் கோயில்	மருதங்கேணி	HA/5/JA/200
79	பரமசிவன் கதிர்சன் கோயில்	மருதங்கேணி	HA/5/JA/959
80	மடத்தடிப் பிள்ளையார் கோயில்	மருதங்கேணி	
81	முத்துமாரி கோயில்	மருதங்கேணி	
82	வைரவர் கோயில்	மருதங்கேணி	
83	புளியடிப் பிள்ளையார் கோயில்	மருதங்கேணி	
84	கடற்கரை முத்துமாரி அம்மன் கோயில்	மருதங்கேணி	
85	வீரபத்திரர் கோயில்	மருதங்கேணி	
86	விழுமர் கோயில்	மருதங்கேணி	HA/5/JA/1493
87	சக்தி கோயில்	மருதங்கேணி	
88	J/429 வடலியடிப் பிள்ளையார் கோயில்	வத்திராயன்	HA/5/JA/1075
89	ஆலடிப் பிள்ளையார் கோயில்	வத்திராயன்	
90	முருகன் கோயில்	வத்திராயன்	
91	ஸ்ரீமுருகமூர்த்தி அம்மன் ஆலயம்	வத்திராயன்	
92	வைரவர் கோயில்	வத்திராயன்	
93	ஆரத்தி அம்மன் கோயில்	வத்திராயன்	
94	வாரியார் வயல் பிள்ளையார் கோயில்	வத்திராயன்	HA/5/JA/671
95	புச்சை அம்மன் கோயில்	வத்திராயன்	
96	சங்குபாலகன் கோயில்	வத்திராயன்	
97	ஆஞ்சநேயர் கோயில்	வத்திராயன்	

98	J/430	ஐந்தாம் பனைப்பிள்ளையார் கோயில்	உடுத்துறை	
99		நாகதம்பிரான் கோயில்	உடுத்துறை	
100		வேம்படி முருகன் கோயில்	உடுத்துறை	
101		சின்ன முருகன் கோயில்	உடுத்துறை	
102		ஸ்ரீமுருகன் கோயில்	உடுத்துறை	HA/5/JA/1250
103		பழைய முத்துமாரிகோயில்	உடுத்துறை	
104		புது முத்துமாரி கோயில்	உடுத்துறை	HA/5/JA/1419
105		வேம்படி நரசிங்க வைரவர் கோயில்	உடுத்துறை	
106		ஆரத்தி அம்மன் கோயில்	உடுத்துறை	
107		சக்தி அம்மன் கோயில்	உடுத்துறை	
108		முத்தட்டுப் பிள்ளையார் கோயில்	உடுத்துறை	HA/5/JA/1497
109	J/431	கொடுக்குளம் பாலையடி பிள்ளையார் கோயில்	ஆழியவளை	
110		கொடுக்குளம் வெட்டு முருகன் கோயில்	ஆழியவளை	HA/5/JA/1418
111		அத்தியடிப் பிள்ளையார் கோயில்	ஆழியவளை	
112		ஆலடி வைரவர் கோயில்	ஆழியவளை	
113		வீரபத்திரர் கோயில்	ஆழியவளை	
114		சக்தி கோயில்	ஆழியவளை	
115		கடற்கரை அனுமார் கோயில்	ஆழியவளை	
116		முருகன் கோயில்	ஆழியவளை	
117	J/432	செல்ல விநாயகர் கோயில்	வெற்றிலைக்கேணி	HA/5/JA/1225
118		உணவத்தை கண்ணகையம்மன் கோயில்	வெற்றிலைக்கேணி	HA/5/JA/1135
119		முள்ளியான் மண்டலாய் பிள்ளையார் கோயில்	வெற்றிலைக்கேணி	HA/5/JA/1037
120		தோட்டத்துப் பிள்ளையார் கோயில்	வெற்றிலைக்கேணி	
121		விநாயகர்புரம் நாகதம்பிரான் கோயில்	வெற்றிலைக்கேணி	
122		ஊரிக்காடு நாகதம்பிரான் கோயில்	வெற்றிலைக்கேணி	
123	J/433	நித்தியவெட்டை பிள்ளையார் கோயில்	முள்ளியான்	
124	J/434	சிறகு மேட்டைப் பிள்ளையார் கோயில்	போக்கறுப்பு	
125		கீர்த்திகன் கால்வாய் வைரவர் கோயில்	போக்கறுப்பு	
126		ஞான வைரவர் கோயில்	போக்கறுப்பு	
127		வண்ணாங்குளம் ஞான வைரவர் கோயில்	போக்கறுப்பு	
128		வண்ணாங்குளம் விநாயகர் கோயில்	போக்கறுப்பு	

\*\*\*\*\*



பூர்வீக நாகதம்பிரான் ஆலயம்



மண்டலாயப் பிள்ளையார் ஆலயம்

## வடமராட்சி கீழ்க்கு பிரதேசத்தில் அமைந்துள்ள கிறிஸ்தவ ஆலயங்களின் வரலாறு பற்றிய ஓர் சிறு நோக்கு

தொகுப்பு: திரு.பா.நோ.மகூரநாயகம்  
ஒய்வுபெற்ற தபாலதிபர்.

எமது பிரதேசத்தில் கிறிஸ்தவ மதம் சார்ந்தவர்களின் வழிபாட்டுத் தலங்கள் அமையப் பெற்றுள்ளன. இவை தன்னகத்தே பல்வேறுபட்ட தனித்துவமான வரலாற்றுப் பின்னணிகளைக் கொண்டமைந்துள்ளன. இப் பிரதேசத்தில் உள்ள கிறிஸ்தவ மக்களிடையே நோமன் கத்தோலிக்க திருச்சபையைச் சார்ந்த மக்கள் அதிகமாக இருந்தாலும் அங்கிலிக்கன் திருச்சபை மற்றும் அமெரிக்கன் சிலோன் மிசன் திருச்சபை ஆகியவற்றைச் சார்ந்த மக்களும் காணப்படுகின்றனர். இத்தகைய நிலையில் இப்பிரதேசத்தினுடைய கிறிஸ்தவ ஆலயங்களினுடைய வரலாறுகள் பற்றி நோக்குவோம்.

மணற்காடு புனித அந்தோனியார் தேவாலயமானது 1894 ஆம் ஆண்டு அருட்திரு ஒலிவ் அடிகளால் அடிக்கல் நாட்டப்பட்டு 1910 ஆம் ஆண்டில் நிறைவு பெற்றது. 1894 ஆம் ஆண்டில் அமைக்கப்பட்ட ஆலயம் இருந்த இடம் தெரியாமல் மணற்புயல் காரணமாக மணலால் முற்றாக மூடப்பட்டது. இன்று அதன் கட்டடப் பகுதி வெளித் தோன்றியுள்ளது. இதன் பின் தற்போதைய புதிய ஆலயம் 1925 ஆம் ஆண்டில் ஆரம்பிக்கப்பட்டு 1933 ஆம் ஆண்டில் முடிவடைந்து வழிபாடுகள் ஆரம்பிக்கப்பட்டது. சனத்தொகை பெருக்கம் காரணமாக 1977 ஆம் ஆண்டு விரிவாக்கப்பட்டு 1988 ஆம் ஆண்டில் இப்பணி நிறைவு பெற்றது. இத் தேவாலயப் பெருநாள் ஆண்டு தோறும் ஆனி மாதம் 13 ஆம் திகதி கொண்டாடப்பட்டு வருகின்றது. இவ் ஆலயத்தின் முதற்கருவாக அருட்திரு ஞானப்பிரகாசம் மங்களதாஸ் திருநிலைப்படுத்தப்பட்டுள்ளார் என்பதும் குறிப்பிடத்தக்கது.

குடத்தனையில் அமைந்துள்ள மடுமாதா ஆலயத்தில் உள்ள கருபமானது 1998 ஆம் ஆண்டு ஜோரன்ஸ் அன்ரனி என்பவரால் சிப்பியோன் யேசுதாஸ் என்பவருக்கு கொடுக்கப்பட்டு அவரது இல்லத்தில் வைத்து வழிபடப்பட்டு வந்தது. பின்னர் 2007 ஆம் ஆண்டு ஆலய பங்கு தாரர்களாலும் இந்து மத சகோதரர்களின் உதவியுடனும் ஆலயம் கட்டப்பட்டு 2008 ஆம் ஆண்டு ஆடி மாதம் 02 ஆம் திகதி பங்குத் தந்தை நிருபன் அவர்களால் ஆலய திறப்பு விழா நடைபெற்றது.

குடத்தனை வடக்கில் அமைந்துள்ள அன்னை வேளாங்கன்னி மாதா ஆலயமானது 1979 ஆம் ஆண்டு கட்டட வேலைகள் ஆரம்பிக்கப்பட்டு 1980 ஆம் ஆண்டு நிறைவுற்றது.

பொற்பதியில் அமைந்துள்ள புனித இராசப்பர் தேவாலயமானது இற்றைக்கு 100 வருடங்கள் பழமை வாய்ந்தது. 1945 ஆம் ஆண்டளவில் சுண்ணாம்புக் கட்டடமாக அமைக்கப்பட்டது. 1966 இன் பின்னர் சீமெந்தினால் கட்டப்பட்டு புதுப்பொலிவு பெற்றது. இவ் ஆலய பெருநாள் ஆண்டு தோறும் ஆவணி மாதம் கொண்டாடப்பட்டு வருகின்றது.

நாகர்கோவில் புனித சவேரியார் ஆலயம் 1905 ஆம் ஆண்டு பருத்தித்துறையைச் சேர்ந்த கபிலர் என்பவரால் சிறிய ஓலைக்குடிசையில் ஆரம்பிக்கப்பட்டது. 1917 ஆம் ஆண்டு இவ் ஆலயம் அருட்திரு பெரிய ஞானப்பிரகாசம் அடிகளாரால் முருகைக்கற்களால் கட்டப்பட்டது. 1950 ஆம் ஆண்டு அருட்திரு ஜலாம் அடிகளாரால் வழிபாடுகள் நாடாத்தப்பட்டது. 1979 ஆம் ஆண்டு சீமெந்தினால் கட்டப்பட்ட இவ் ஆலயமானது யுத்த அனர்த்தத்தினால் பாதிப்படைந்து பின்னர் 2012 ஆம் ஆண்டில் புனரமைக்கப்பட்டது.

குடார்பு புனித கார்மேல் அன்னை ஆலயம் 1848 ஆம் ஆண்டு அதி வணக்கத்துக்குரிய லீயோ மேற்றிராணியார் இருந்த காலத்தில் கட்டப்பட்டது. இவ் ஆலயமானது யுத்தத்தினாலும் ஆழிப் பேரலையினாலும் முற்றாக சேதமடைந்தது. பின் 2010 ஆம் ஆண்டில் மீள் குடியேற்றம் செய்யப்பட்டபோது புதிய குடார்பு எனும் இடத்தில் சிறு ஆலயமாக கட்டப்பட்டு வழிபாடுகள் நடைபெற்று வருகின்றது என்பதுடன் நாகர்கோவில் சேர்ந்த திரு.சிங்கராசா குடும்பத்தினரால் பழைய குடார்பு ஆலயத்துக்கு பக்கத்தில் கட்டப்பட்டு வருகின்றது. இவ் ஆலய வருடாந்த திருவிழா ஆடி மாதம் 08 ஆம் திகதி தொடக்கம் 16 ஆம் திகதி வரை நடைபெற்று வருகின்றது.

செம்பியன்பற்று தூய பிலிப் நேரியார் ஆலயமானது வடமராட்சி கிழக்கிலுள்ள நோமன் கத்தோலிக்க ஆலயங்களில் அதி பழமை வாய்ந்த ஆலயங்களுள் ஒன்றாகும். இவ் ஆலயமானது 1834 ஆம் ஆண்டு அருட்தந்தை பிலிப்நேரி அடிகளாரால் ஆரம்பிக்கப்பட்டது. இவ் ஆலயமானது முன்னர் ஓலைக்கொட்டிலில் இருந்து தீயினால் எரிந்ததால் பின்னர் 1870 ஆம் ஆண்டு தற்போதைய இடத்தில் கட்டப்பட்டது. இவ்வாலயத்தின் முதற் குருவாக அருட்பணி ஜோன்லோறட் திருநிலைப்படுத்தப்பட்டுள்ளார். வருடந்தோறும் இவ்வாலயத் திருவிழா வைகாசி மாதம் 17 ஆம் திகதி தொடக்கம் 26ஆம் திகதி வரை சிறப்பாக நடைபெற்று வருகின்றது.

செம்பியன்பற்று நெல்லியான் புனித யூதாததேயு ஆலயம் 1969 ஆம் ஆண்டு ஆரம்பிக்கப்பட்டது. இவ் ஆலயப் புனிதரின் சுருபம் செம்பியன்பற்று கடற்கரையில் கரையொதுங்கியதாகவும் அதனை ஆசீர்வாதம் என்பவரிடம் கொடுக்க அதனை அவர் தனது வீட்டில் வைத்து வணங்கி வந்ததாகவும் கூறப்படுகிறது. 1985 ஆம் ஆண்டு அருட்திரு மைக்கல் செளந்தரநாயகம் அடிகளாரால் முதல் திருப்பலி ஒப்புக் கொடுக்கப்பட்டது. 1990 ஆம் ஆண்டு அருட்பணி செபஸ்டியன் அவர்களால் அத்திவாரம் போடப்பட்டது. இவ்வாலய திருவிழா வருடந்தோறும் புரட்டாதி மாதம் முதல் ஞாயிற்றுக்கிழமை கொண்டாடப்பட்டு வருகின்றது.

தாளையடியில் அமைந்துள்ள புனித அந்தோனியார் ஆலயமானது ஆரம்ப காலத்தில் தற்போதைய சேமக்காலை உள்ள இடத்திற்கு வடக்குப் பக்கமாக ஓலைக்குடிசையில் இருந்தது. அக்காலத்தில் இவ்விடம் துருக்கித்திடல் என அழைக்கப்பட்டது. 1885 ஆம் ஆண்டு காலப்பகுதியிலேயே தற்போதைய ஆலயம் கட்டப்பட்டது. 1899 ஆம் ஆண்டில் அருட்தந்தை ஒலிவ் அடிகளாரால் வழிபாடுகள் நாடாத்தப்பட்டது. 1970 ஆம் ஆண்டு அருட்திரு. ஏ.பேர்ணாட் அவர்கள் முதன்முதல் குருவாக திருநிலைப்படுத்தப்பட்டார். இவ்வாலயத் திருவிழாவானது வருடம் தோறும் ஆனி மாதம் 05 ஆம் திகதி தொடக்கம் 13 ஆம் திகதி வரை கொண்டாடப்பட்டு வருகின்றது.

வெற்றிலைக்கேணி புனித அந்தோனியார் ஆலயமானது 1863 ஆம் ஆண்டு ஆரம்பிக்கப்பட்டு தற்போதைய இடத்தில் 1885 ஆம் ஆண்டு அருட்தந்தை வில்வராஜ் அடிகளாரால் அமைக்கப்பட்டது. 1964 ஆம் ஆண்டு சூறாவளியினால் சேதமடைந்த

இவ்வாலயம் 1987 ஆம் ஆண்டு புனரமைப்பு செய்யப்பட்டது. எனினும் யுத்தம், ஆழிப்பேரலை என்பவற்றாலும் பாதிப்படைந்த இவ்வாலயம் 2006 ஆம் ஆண்டு முகப்பு இடிக்கப்பட்டு அருட்தந்தை அன்ரனிதாஸ் பங்குத்தந்தையாக இருந்த போது யாழ் ஆயர் தோமஸ் சௌந்தரநாயகம் ஆண்டகை அவர்களின் நிதியுதவியுடன் புனரமைக்கப்பட்டது. இவ்வாலயத்தில் வருடந்தோறும் திருவிழாவானது ஆனி மாதம் 22 ஆம் திகதி கொண்டாடப்பட்டு வருகின்றது.

வெற்றிலைக்கேணி புல்லாவெளி புனித செபஸ்டியார் ஆலயம் மிகவும் பழமை வாய்ந்த ஆலயங்களில் ஒன்றாகும். ஆரம்ப கால மன்னராட்சிக் காலத்தில் போர் வீரர்களாக இருந்த கரையோரப் பிரதேச மக்களில் குருநகர்ப் பகுதியைச் சேர்ந்தவர்கள் மீன் பிடித் தொழில் செய்யும் நோக்கோடு இப் பிரதேசத்துக்கு வருகை தந்து 1800 ஆம் ஆண்டு சிறுகுடல் அமைத்து சுருபம் வைத்து வணங்கி வந்தனர். 1867 ஆம் ஆண்டு யாஸ்தீரீகர் தலமாக அறிவிக்கப்பட்டது. பின்னர் வடமராட்சி கிழக்கு பிரதேச செயலக பிரிவுக்குட்பட்ட பகுதியில் வர்த்தமானிப் பிரசுரத்துக்குட்பட்ட ஒரேயொரு ஆலயமாகவும் காணப்படுகின்றது. வருடந்தோறும் ஆடி மாதம் 02 ஆம் திகதி மடுப்பெருநாள் முடிவடைந்ததும் தொடர்ந்து 08 ஆம் திகதி இவ்வாலய பெருவிழா மிகவும் சிறப்பாக நடைபெற்று வருகின்றது. எனினும் வருடந்தோறும் தை மாதமும் விழா நடைபெற்று வருவதும் குறிப்பிடத்தக்கது.

கட்டைக்காடு புனித கப்பலேந்தி மாதா ஆலயமானது போர்த்துக்கேயர் காலத்து வரலாற்றுப் பின்னணியைத் தன்னகத்தே கொண்டதாக காணப்படுகின்றது. இவ்வாலயம் ஆரம்ப காலத்தில் முருகைக்கற்களால் சிறிய ஆலயமாக அமைக்கப்பட்டு பின்னர் கிராம மக்களின் பூரண பங்களிப்புடன் கட்டப்பட்டது. இவ்வாலயத்தில் காணப்படும் அன்னையின் திருச்சுருபம் பழமையானதும் புதுமையானதுமான வரலாற்றுப் பின்னணியைக் கொண்டமைந்து காணப்படுகின்றது. இவ்வாலய வருடாந்தப் பெருவிழாவானது ஆவணி மாதம் 15 ஆம் திகதி கொண்டாடப்பட்டு வருகின்றது.

இவற்றைவிட சிற்றாலயங்களாக சுண்டிக்குளப் பகுதியில் மடுமாதா கோவில், குருசடி கோவில், அன்னை வேளாங்கன்னி கோவில் ஆகியனவும் செம்பியன்பற்று தனிப்பனை கிராமத்தில் மடுமாதா கோவிலும் வெற்றிலைக்கேணியில் வியாகுல மாதா கோவிலும் மருதங்கேணியில் அமைந்துள்ள வைத்தியசாலையிலுள்ள பற்றிமா அன்னை ஆலயமும் காணப்படுகின்றன.


அங்கிலிக்கன் திருச்சபையினரால் தேவாலயம் ஒன்று 1850 ஆம் ஆண்டு உடுத்துறைப் பகுதியில் அமைக்கப்பட்டு வழிபட்டு வருகின்றமை குறிப்பிடத்தக்கது. இவ்வாலயம் ஆங்கிலேயரால் அமைக்கப்பட்டது.

1830 களில் அமெரிக்கன் மிசனிமார் யாழ்ப்பாணத்தின் பல பகுதிகளிலும் பாடசாலைகளை அமைத்து வந்தனர். இதன் தொடர்ச்சியாக குடத்தனைப் பிரதேசத்திலும் ஆலயம் அமைக்கப்பட்டது. திருச்சபை வரலாற்றில் 1946 ஆம் ஆண்டு தென்னிந்தியாவில் பெறப்பட்ட ஐக்கியத்தின் வடிவமாக தென்னிந்திய திருச்சபை உதயமானது. 1946 முதல் 2007 வரை தென்னிந்திய திருச்சபை யாழ் மறைமாவட்டம் இன்றி இயங்கி வந்தது. 2007 ஆம் ஆண்டு தென்னிந்திய திருச்சபையில் ஏற்பட்ட சீர்திருத்தம் காரணமாக அமெரிக்கன் சிலோன் மிசன் என மீளணைக்கப்பட்டு அதன் கீழ் இயங்கி வருகின்றது.

இவ்வாறான வரலாற்றுப் பின்னணிகளைக் கொண்ட கிறிஸ்தவ ஆலயங்கள் எமது வடமராட்சி கிழக்கு பிரதேசத்தில் காணப்படுவதனை உற்று நோக்கக்கூடியதாக இருக்கின்றது.

## வடலராட்சு கீழ்க்கு பிரதேச செயலாளர் பீரீவீல் உள்ள கீழீஸ்தவ தேவாலயங்கீளீன் வீபரீம்.

01.	மணற்காடு புனித அந்தோனியார் தேவாலயம்	J/418
02.	அமெரிக்கன் சிலோன் மிஷன் திருச்சபை தேவாலயம்	J/419
03.	மடுமாதா ஆலயம்	J/419
04.	வேளாங்கன்னி மாதா ஆலயம்	J/420
05.	புனித இராசப்பர் தேவாலயம்	J/421
06.	சென்மேரிஸ் தேவாலயம்	J/423
07.	புனிதசவேரியார் தேவாலயம்	J/424
08.	குடாரப்பு புனித கார்மேல்அன்னை ஆலயம்	J/425
09.	செம்பியன்பற்று சென்பிலிப் நேரிஸ் ஆலயம்	J/426
10.	மடுமாதா கோயில்	J/426
11.	நெல்லியான் புனித யூதாதேயு ஆலயம்	J/427
12.	தாளையடி புனித அந்தோனியார் தேவாலயம்	J/428
13.	பற்றிமா அன்னை ஆலயம்	J/428
14.	அங்கிலிக்கன் திருச்சபை தேவாலயம்	J/433
15.	புல்லாவெளி புனித செபஸ்தியார் ஆலயம்	J/432
16.	புனித அந்தோனியார் ஆலயம்	J/432
17.	வியாகுலமாதா ஆலயம்	J/432
18.	கப்பல்ஏந்திய மாதா ஆலயம்	J/433
19.	புனித லூர்த்து அன்னை தேவாலயம்	J/434
20.	புனித அந்தோனியார் தேவாலயம்	J/434
21.	புனித வேளாங்கன்னி தேவாலயம்	J/434
22.	மடுமாதா ஆலயம்	J/435
23.	குருசடி தேவாலயம்	J/435
24.	அன்னை வேளாங்கன்னி ஆலயம்	J/435



புல்லாவெளி புனித செபஸ்தியார் தேவாலயம்



செம்பியன்பற்று சென்டிலிப் நேரிஸ் தேவாலயம்

## நலிவுறாகலையுடை பிரதேசத்தின் ஆற்றுக்கை கலைநிலை பற்றிய சிறு தொடுகைநிலை குறிப்புக்கள்

திரு.தி. கார்த்திகேயன்  
கலாசார உத்தியோகத்தர்

வடமராட்சி கிழக்கு பகுதியில் கலைநிலை பற்றிய சிறுநோக்குக்கு முன்பு கலைபற்றிய பார்வை அவசியமாகின்றது. கலை என்ற சொற்பதம் கலா என்ற வடமொழி சொல்லின் அடியாக தோற்றம் பெற்றது. கலை என்றால் சதாவளர்தல் அல்லது தினமும் வளர்தல் எனப்பொருள்படும். கலை ஆங்கிலத்தில் Art என்னும் சொல்லால் குறிக்கப்படும். இந்த ஆங்கிலசொல் Ars என்ற இலத்தீன் சொல் அடியாக உருவானது. இதன் கருத்து மனிதத்திறன் (Human Skill) ஆகும். மனிதத்திறன் வழிவந்த அனைத்தும் கலை எனப்படும். இவ் வரைவிலக்கண நிலையில் நுண்கலை, பயன்பாட்டுக்கலை, என வகுத்து நோக்கப்படலாம். இவ்வாறாக கலை என்பது பல்வேறு வகையில் அதன் அடிப்படை அம்சங்களை மையமாக வைத்து பகுத்து நோக்கக்கூடியதாகும்.

நுண்கலையின் வகிபாகம் வடமராட்சி கிழக்கு பிரதேசத்தில் தனக்கென ஒரு வரன்முறையோடு வளர்ந்து வருவது கண்கூடு. நுண் கலையில் அடங்கும் ஆற்றுக்கை நிலைப்பட்ட கலைவடிவங்களின் கூத்து, இசை நாடகம், ராமாமோடி நாடக வகை, நவீனநாடகவகை, வடமோடி வகை, கிராமிய மணங்கவிமும் ஏனைய கலை வடிவங்கள் இப்பிரதேசத்தில் தொன்று தொட்டு இருந்து வந்துள்ளன. இப்பிரதேசத்தில் பெரும்பாலான பகுதிகள் யுத்த அனர்த்தம் மற்றும் சுனாமி அனர்த்தங்களிற்கு உட்பட்டாலும் இவர்கள் தம் கலை மரபுகளை கைவிடாது காலத்திற்கு ஏற்ப கைக்கொண்டு வருகின்றமை குறிப்பிடத்தக்கது.

இப்பிரதேசத்தில் உள்ள கிராம சேவகர் பிரிவுகளை மையப்படுத்தி குறைந்த பட்சம் ஒவ்வொரு கலைக்குழுக்கள் இருந்து வந்துள்ளமை குறிப்பிடத்தக்கது. இந்தகைய வரலாற்று பின்னணியை உடைய பிரதேசத்தின் ஆற்றுக்கை போக்கினை முழுமையாக இக்கட்டுரை ஊடாக வெளிகொணர முடியாது. எனினும் இவை பற்றிய ஓர் சிறிய பார்வையாக அமைகின்றது.

உலக நாடக வரலாற்று ஆசிரியர்களின் வெளிப்படுத்தலில் நாடகம் என்பது சடங்கில் இருந்து தோற்றம் பெற்றுது என்பர். குறிப்பாக பேராசிரியர் ஜோர்ச் தொம்சன் அவர்கள் இக்கருத்தினை முன்வைத்துள்ளமை குறிப்பிடத்தக்கது. இவ்வகையில் சடங்கு நிலைப்பட்ட விடயங்கள் கிராமிய வாழ்வில் அதிகம் எனவே இவ்வாறான ஒரு கருத்தியல் ஊடாக பார்க்கும்போது எமது இப்பிரதேசமும் நாடகத்தின் ஆரம்பகால வரலாற்று பின்னணியை கொண்டதாக அமையும் எனலாம்.

இப்பிரதேசத்தின் சூத்து மரபினை பொறுத்த வரையில் மிகவும் தொன்மைவாய்ந்த வரலாற்று பின்னணியைக் கொண்டவையாக உள்ளது. இப்பிரதேசத்து அண்ணாவிமார்கள் பெரும்பாலானவர்கள் தங்களது சூத்து பயில்வுகளை தங்களுக்கு முற்பட்ட இப்பிரதேச கலைஞர்களிடமே பெற்றுள்ளனர் என்பதன் ஊடாக அறியமுடிகின்றது. இதுமட்டுமன்றி இப்பிரதேச கலைஞர்கள் ஏனைய இடங்களிலும் தமது ஆற்றுகைகளை மேற்கொண்டமை குறிப்பிடத்தக்கது. மணற்காடு கிராமம் தொடக்கம் போக்கறப்பு கிராமம் வரையில் பல்வேறு அண்ணாவிமார்கள் மற்றும் பிரபல நடிகர்கள் பலரும் காணப்பட்டமை இங்கு குறிப்பிடத்தக்க விடயம் ஆகும். எடுத்துக்காட்டாக பவுலீன்பு வேதநாயகம், எஸ்தாங்கி, சந்தியாப்பிள்ளை யாசப்பு, கணபதிப்பிள்ளை, சுப்பிரமணியம், திருச்செல்வம், வரதன், வல்லிபுரம், மணியம், கோவிலார், அப்புகுட்டி, துரைச்சாமி, க.வல்லிபுரம், தங்கவடிவேல், தனபாலு, பிவேந்திரன், மு.வேலுப்பிள்ளை, அல்போன்ஸ், மகாலிங்கம், பசுபதி, யோகநாதன், நடராசா, பவளம், நாகலிங்கம், விநாசித்தம்பி, நல்லையா, செ.கணபதிப்பிள்ளை போன்றவர்களைக் குறிப்பிடலாம். இவர்கள் போன்ற பல கலைஞர்கள் காணப்பட்டாலும் அவர்களது விபரங்கள் தற்போது முழுமையாகக் கிடைக்கப்பெறாமை வேதனைக்குரியதே. இக்கருத்து வாசகர்களின் எதிர்காலத் தகவல்களினூடாகப் பெறமுடிந்தால் சிறப்பாக முழுமையடையும்.

இப்பிரதேசத்தில் சிந்து நடை காத்தவராயன் சூத்து ஒரு முக்கிய வகிபாகத்தை தன்னகத்தே கொண்டு அமைந்துள்ளது. குறிப்பாக முற்றுமுழுதாக கிறிஸ்தவ சமயம் சார்ந்த கிராமங்களை தவிர ஏனைய கிராமங்களில் சிந்துநடை காத்தவராயன் சூத்து நிகழ்வும் நிகழ்த்தப்பட்டு வருகின்றமை குறிப்பிடத்தக்கது. அதுமட்டுமன்றி சூத்திற்கு உரிய பக்கப்பாட்டு, பக்கவாத்தியம் என்ற நிலையில் இவர்களின் மதம் கலைக்கு தடையாக அமையவில்லை என்பது மிகவும் முக்கியமான விடயமாகும். இப்பிரதேசத்தின் கலைஞர்களின் கலைகுழுக்களின் சிந்துநடை காத்தவராயன் சூத்து வரணி, கரவெட்டி, பளை, இயக்கச்சி, முல்லைத்தீவு என ஈழத்தின் பல்வேறுபட்ட பிரதேசங்களிலும் வெளிப்பட்டதை அறியசூடியதாக உள்ளது. இத்தகைய மரபு இன்றும் நலிந்துவிடாது காணப்படுவது குறிப்பிடத்தக்கது. இம்மரபில் இன்றும் குடத்தனை தொடக்கம் அம்பன், நாகர்கோவில், செம்பியன்பற்று, மருதங்கேணி, வத்திராயன், உடுத்துறை, ஆழியவளை, வெற்றிலைக்கேணி, போக்கறப்பு ஆகிய கிராமங்களில் ஆற்றுகைகள் நடைபெறுவது குறிப்பிடத்தக்கது.

இதுமட்டுமன்றி கத்தோலிக்க சமயம்சார்ந்த சூத்து மரபும் இங்கு இருந்து வருகின்றமை முக்கியமான விடயமாகும். இம் மரபு மணற்காடு, பொற்பதி, செம்பியன்பற்று, நாகர்கோவில், தாளையடி, வெற்றிலைக்கேணி, கட்டைக்காடு போன்ற கிராமங்களில் ஆற்றுகை செய்யப்பட்டு வரப்படுகின்றது. குறிப்பாக தேவாலய உற்சவங்களை மையமாக வைத்து அரங்கேற்றப்பட்டு வருகின்றமை குறிப்பிடத்தக்கது. புனிதர்களின் வரலாற்றைக் கூறும் கதைகளைக் கொண்ட சூத்துகளில் பெரும்பாலானவை வடமோடி தழுவியதாக காணப்படுகின்றமை குறிப்பிடத்தக்கது.

ஈழத்து நாடக வரலாற்றில் இசைநாடகத்தின் தாக்கம் அனைத்து பகுதிகளிலும் தாக்கம் செலுத்தியமை குறிப்பிடத்தக்க விடயமாகும். இசை நாடகத்தின் வருகை தமிழ் அரங்க மரபிலும் தாக்கம் செலுத்திய அதேவேளை சிங்கள அரங்க மரபிலும் தாக்கத்தினை கொண்டுவந்தமை கண்கூடு. சிங்கள அரங்க மரபில் "நூர்த்தி" என இம்மரபு அழைக்கப்பட்டது. இதனூடாக புதியவடிவமாக அக்காலத்தில் காணப்பட்ட இசைநாடகவடிவம் இப்பிரதேசத்திலும் உடனடியாகவே ஆற்றுகை நிலைக்கு வந்துள்ளதன்

மூலம் இப்பிரதேசத்தின் கலை பற்றிய தேடுதல்நிலை முக்கியப்பங்கு வகிக்கின்றது. இப்பிரதேசங்களில் சத்தியவான் சாவித்திரி, அரிச்சந்திர மயான காண்டம், வள்ளி திருமணம், கோவலன் கண்ணகி, பண்டார வன்னியன் போன்ற இசைநாடகங்கள் மேடை கண்டு வருகின்றன.

இப்பிரதேசத்தில் ராமாமோடி எனப்படுகின்ற நாடகவகை குறிப்பாக நவீன நாடகத்தின் தாக்கத்தை உள்வாங்கி வந்ததனைக் காணக்கூடியதாக உள்ளது. இத்துடன் சினிமாவின் தாக்கமும் அதன் கதைகளை மையப்படுத்திய ஆற்றுகை முறையும் இங்கு காணப்பட்டன. இவை முழுமையான நவீன மரபை ஏற்றுக் கொள்ளாமல் பழைய மரபுகளுடன் நவீன மரபினை உள்வாங்கி ஆற்றுகை செய்யப்பட்டு வருகின்றமை குறிப்பிடத்தக்கது. உதாரணமாக கொடுக்குளாய் கலைமகள் மன்றத்தினால் நடாத்தப்பட்டு வருகின்ற விழாவில் இப்பிரதேசத்தில் உள்ள அனைத்து கலைக்குழுக்களும் தமது நாடகங்களை அரங்கேற்றி வருகின்றன என்பது குறிப்பிடத்தக்கது. இத்தகைய மரபிற்குட்பட்ட நாடகங்களில் இரத்தக்கண்ணீர், மனோகரா, தென்றலும் புயலும், அக்கினிப் பிரவேசம், அடிமை விலங்கு உடைகிறது போன்ற பல நாடகங்கள் ஆற்றுகை செய்யப்பட்டன. ஆரம்பகாலத்தில் சி.குலசேகரம், சோமசுந்தரம், வல்லிபுரம், வேலுப்பிள்ளை, நாகதம்பி, இராசரத்தினம், நாகலிங்கம், விசுவலிங்கம், கறுவல் தம்பி, பாக்கியராசா, தங்கவடிவேல், தனபாலு போன்றவர்கள் குறிப்பிடத்தக்கவர்கள். இவர்களுடன் ஐயாத்துரை, வேலாயுதம்பிள்ளை, கந்தையா, கணேசன், ஜெயராசா, குணநாயகம், ஜெயவீரசிங்கம், சவுந்தரராசா, தேவேந்திரன், பாலசிங்கம், புத்திசிகாமணி, செல்லையா, துரைராசா, சிவராசா, தவராசுதுரை, கணபதிப்பிள்ளை, தங்கராசா, வரதன் போன்ற பல்வேறு கலைஞர்களை குறிப்பிடலாம். பக்கவாத்திய கலைஞர்கள் முக்கிய பங்கு ஆற்றி உள்ளார்கள். குறிப்பாக மத்தளம் கதிர்காமுவும் அவரது பரம்பரையினர் மற்றும் க.இராசேந்திரம், சுப்பிரமணியம், மணியம், இராசரத்தினம், வீரகுமார் போன்றவர்களையும் குறிப்பிடலாம்.

ஈழத்து நாடக வரலாற்றில் 1970 களில் அரங்கபோக்கில் முக்கிய பங்கை வகிக்கும் அரங்கவியலாளர் தாசீசியஸ் வடமராட்சி கிழக்கு பிரதேசத்தின் தாளையடி கிராமத்தை சார்ந்தவரே. இவர் மேலைத்தேச நாடகவியலாளர் ஆகிய மேக்கன்ரயர் என்பவரிடம் பயிற்சி பெற்றவர். இவர் பாரம்பரிய கூத்து முறைமையை நன்கு அறிந்தவராவார். அதுமட்டுமே இன்றி சிறந்த நெறியாளராகவும் செயல்பட்டார். “பிச்சை வேண்டாம்” மகாகவியின் “புதியதொரு வீடு”, “கந்தன் கருணை”, “பொறுத்தது போதும்” போன்ற ஈழத்து நாடகவரலாற்றில் முக்கியமான பல நாடகங்களை நெறியாள்கை செய்தமை குறிப்பிடத்தக்கது. இதே போன்று இப்பிரதேசத்தை சேர்ந்த விஜயன் ஆசிரியர் அவர்களும் பாரம்பரிய கலை ஆர்வத்துடன் தொடர்ந்து இன்றுவரை திருமறை கலாமன்றத்துடன் இணைந்து கலைபணியாற்றி வருகின்றார்.

1980களில் நாடக அரங்கபோக்கில் வீதி நாடகம் முக்கிய பங்கை வகிக்க ஆரம்பிக்கின்றது. இந்த மார்கமும் வடமராட்சி கிழக்கு பகுதியிலும் தாக்கம் செலுத்தி வந்தது. இம்மரபு பிற்பட்ட காலத்தில் மிகவும் பிரபலமான வடிவமாக இப்பகுதி கலைஞர்களாலும், கலைப்பண்பாட்டு கழகத்தினாலும் பின்பற்றப்பட்டு வந்துள்ளமை முக்கியமான விடயம் ஆகும். இதன் ஊடாக ஈழத்தின் அரங்க போக்கில் முக்கியமான இடத்தினை இப்பிரதேசம் கொண்டு அமைந்துள்ளது என்பது புலனாகின்றது. இதுமட்டுமேஇன்றி வளர்ந்துவரும் பல கலைஞர்களையும் இப்பிரதேசத்தில் காணக்கூடியதாக உள்ளது. குறிப்பிட்டு கூறவேண்டியது யாதெனில் இப்பிரதேசத்தின்

பல பகுதிகளிலும் இளம் கலைஞர்கள் பலர் பாரம்பரிய சூத்துதுறையில் கைதேர்ந்தவர்களாக இருக்கின்றமை மிகவும் மகிழ்வுக்கு உரிய விடயமாகும்.

நாடக வடிவங்களுடன் நின்றாவிடாது கரகம், காவடி, கும்மி, கோலாட்டம் போன்ற கிராமிய கலைவடிவங்களும் இப்பிரதேசத்தில் சிறப்பாக இருந்து வருகின்றமை குறிப்பிடத்தக்கது. இக் கலை வடிவங்கள் உருவத்தில் பழைமையை தன்னகத்தே கொண்டு அமைந்து காணப்படுகின்றன. ஆலய வழிபாட்டு முறைமைகள் ஊடாகவும் கிராமிய கலைகள் பல மக்கள் மத்தியில் வாழ்ந்து வருகின்றன. இது போன்று வாய்பாட்டு துறையிலும் இப்பிரதேச கலைஞர்கள் பலர் முக்கியமான இடத்தினை வகிக்கின்றமை குறிப்பிடத்தக்கது. உதாரணமாக தென் இந்திய பிரபல பாடகர் T.M.சௌந்தரராஜன் அவர்களால் ஈழத்து சௌந்தரராஜன் என பட்டம் வழங்கி கௌரவிக்கப்பட்ட நாகர்கோவில் ச.விஜயரட்ணம் அவர்களும் இப்பிரதேசத்தினை சார்ந்தவரே. இவரது பணியினை இவரது வாரிசுகள் சிறந்த முறையில் முன்எடுத்துச் செல்வது குறிப்பிடத்தக்கது. இதனை விட ஏனைய பல கிராமங்களிலும் பல பாடகர்கள், பாடகிகள் தமது திறமையை வெளிகாட்டி வருகின்றமை குறிப்பிடத்தக்கது. குறிப்பாக சில கிராமங்களில் ஆலய தோத்திர பாடல்கள் பாடி இறுவெட்டு வடிவில் வெளிவந்துள்ளமையும் இத்தகைய கலைமுயற்சிக்கும், வெளிப்படுத்தலுக்கும் சான்று பகர்ந்து நிற்கின்றன எனலாம்.

இவை மட்டும் இன்றி அரங்கியல் முறைப்பட்ட பாடநெறி கல்வியியல் முறையாக நடைமுறைப்படுத்தப்பட்டு வருகின்ற இக்காலப்பகுதியில் அவ் கல்வியியல் ரீதியாக நாடகமும் அரங்கியலும் கல்வியின் வரன்முறைகளை கற்று ஏகி வருகின்ற ஒரு சந்ததியும் இப்பிரதேசத்தில் காணக்கூடியதாக உள்ளது. இத்துடன் பரத சாஸ்திரத்திற்கு உட்பட்ட நடனங்களும் இங்கு காணப்படுகின்றது. எனினும் பரத சாஸ்திரத்திற்கு அமைவான நடன கலைஞர்களின் எண்ணிக்கை சற்று குறைவாகவே காணப்படுகின்றது.

எனவே வடமராட்சி கிழக்கின் கலை ஆற்றுகைகள் ஈழத்து நாடக வரலாற்றில் நலிவடையாத வரலாற்று முக்கியத்துவம் வாய்ந்தவையாகவும், தடம் பதித்தவையாகவும் இருந்து வருகின்றமை குறிப்பிடத்தக்கது.

“நாமும் நமக்கு ஓர் நலியா கலையுடையோம்”

“பண்பாட்டை பேணுவோம்


பாரம்பரிய கலையை வளர்ப்போம்

இருப்பை காப்போம்”

\*\*\*\*\*

## வடமராட்சி கிழக்கு பிரதேசத்தின் மீள்குடியமர்விற்குப் பின்னரான அபிவிருத்தி பற்றிய நோக்கு

செல்வீ. க. ரேணுகாபதி  
உதவித்திட்டமிடல் பணிப்பாளர்,  
பிரதேச செயலகம்,  
வடமராட்சி கிழக்கு.



யாழ்ப்பாண நிர்வாக மாவட்டத்தில் உள்ள பதினைந்து (15) பிரதேச செயலாளர் பிரிவுகளில் இறுதியாக உருவாக்கப்பட்ட இரண்டு நிர்வாக அலகுகளில் வடமராட்சி கிழக்கு பிரதேச செயலகம் ஒன்றாக விளங்குகின்றது. இது பதினெட்டு (18) கிராம அலுவலர் பிரிவுகளைத் தன்னகத்தே கொண்டிருப்பதுடன், வடக்கு எல்லையாக பருத்தித்துறை பிரதேசத்தையும், மேற்கு எல்லையாக தென்மராட்சி, பச்சிலைப்பள்ளி பிரதேசங்களையும், வடக்கு எல்லையாக புதுக்குடியிப்பு, கண்டாவளை பிரதேசங்களையும், கிழக்கு எல்லையாக இந்து சமுத்திரத்தையும் கொண்டுள்ளது.

யாழ் மாவட்டத்தின் கணிசமான இயற்கை வளங்களான கண்டற் காடு, சிலிக்கா மணல், பறவைகள் தங்குமிடம் என்பவற்றைத் தன்னகத்தே கொண்டிருப்பதுடன் இயற்கையழகைத் தக்க வைத்துள்ள பிரிவாகவும் காணப்படுகின்ற போதிலும், அதன் புவியியல், தரைத்தோற்ற காரணிகள், இயற்கை அனர்த்தங்கள் மற்றும் காலநிலை மாற்றங்களினால் இலகுவில் பாதிப்படையக் கூடிய பிரதேசமாகவும் காணப்படுகின்றது.

வடமராட்சி கிழக்கு பிரதேசம் 2004 ம் ஆண்டு ஏற்பட்ட சுனாமித் தாக்கத்தினால் மோசமாகப் பாதிக்கப்பட்டு கணக்கிட முடியாத உயிரிழப்புக்களையும் சொத்திழப்புக்களையும் சந்தித்து அதிலிருந்து மீண்டெழும் நிலையில் 2008ம் ஆண்டில் பாரிய இடப்பெயர்வை எதிர்நோக்கியிருந்ததால் இப்பிரிவின் அபிவிருத்தி மீண்டும் ஆரம்ப நிலையிலிந்து மேற்கொள்ள வேண்டிய நிலைக்குத் தள்ளப்பட்டது. இடப்பெயர்வின் பின்னரான மீள்குடியேற்றம் 2010ம் ஆண்டு மேற்கொள்ளப்பட்டதிலிருந்து நீர் மற்றும் சுகாதாரம், வீட்டுத்திட்டம், வாழ்வாதார அபிவிருத்தி, கல்வி சார் கட்டமைப்புகளின் புனர்நிரமாணம், விவசாயம், சுற்றுச்சூழல் மற்றும் சமூக பொருளாதார மேம்பாடு தொடர்பான அபிவிருத்திச் செயற்றிட்டங்கள் மக்களின் அடிப்படை வசதிகளை மேம்படுத்தும் பொருட்டு முன்னுரிமையடிப்படையில் மக்கள் பங்களிப்புடன் மேற்கொள்ளப்பட்டு வருகின்றன. மேற்படி செயற்றிட்டங்கள் பொறுப்பு வாய்ந்த அமைச்சுக்கள், பாராளுமன்ற உறுப்பினர்களின் திரட்டு நிதி, சர்வதேச மற்றும் உள்ளநாட்டு அரச சார்பற்ற நிறுவனங்கள் என்பவற்றினால் மேற்கொள்ளப்பட்டு வருகின்றன.

### 1. மீள்குடியேற்றம்

வடமராட்சி கிழக்கு பிரதேச செயலர் பிரிவில் தற்போது 4894 குடும்பங்களும், அக்குடும்பங்களைச் சேர்ந்த 15787 நபர்களும் வாழ்ந்து வருகின்றனர். இவர்களில் 3939 குடும்பங்களைச் சேர்ந்த 12546 மக்கள் இடப்பெயர்வின் பின் எமது பிரிவில் மீள்குடியேறியுள்ளனர். (2014, கார்த்திகை 30ம் திகதி)

2012 ம் ஆண்டு புள்ளிவிபரத்தின்படி எமது பிரிவில் ஒரு சதுர கிலோமீற்றரில் 100.52 மக்கள் எனும் சனத்தொகை அடர்த்தியில் வசித்து வருகின்றனர். இச்சனத்தொகைப் பரம்பலில் ஆண்கள், பெண்களுக்கிடையிலான விகிதம் 49:51 ஆகக் காணப்படுகின்றது. (மூலவளத்திரட்டு-2013)

வடமராட்சி கிழக்குப் பிரதேசத்தில் 2008ம் ஆண்டு ஏற்பட்ட இடப்பெயர்வின் போது பதின்மூன்று (13) கிராம அலுவலர் பிரிவுகள் முற்றாகவும் ஒரு (01) கிராம அலுவலர் பிரிவு பகுதியாகவும் இடம்பெயர்நிலையிலிருந்தன. இவ்வாறு இடம்பெயர்ந்த மக்களின் ஒருபகுதியினர் இப்பிரதேச செயலக பிரிவிற்குட்பட்ட குடத்தனை திறந்த வெளி முகாமில் தங்க வைக்கப்பட்டிருந்தனர்.

இடப்பெயர்வின் பின்னரான மீள்குடியேற்றமானது 2010ம் ஆண்டு ஆவணி மாதம் 10ம் திகதி அம்பன் கிழக்குப்பிரதேசத்தில் ஆரம்பித்து வைக்கப்பட்டது. பின்னர் மீள்குடியேற்றமானது 2010ம் ஆண்டு புரட்டாதி மாதம் செம்பியன்பற்று வடக்கு, செம்பியன்பற்று தெற்கு, மருதங்கேணி, வத்திராயன், உடுத்துறை மற்றும் ஆழியவளை ஆகிய கிராம அலுவலர் பிரிவுகளிலும், 2011ம் ஆண்டு ஆடி மாதம் வெற்றிலைக்கேணி, முள்ளியான், போக்கறப்பு, நாகர்கோவில் மேற்கு, நாகர்கோவில் தெற்கு ஆகிய பிரிவுகளிலும் 2012ம் ஆண்டு சித்திரை மாதம் நாகர்கோவில் கிழக்குப் பிரதேசத்திலும் மேற்கொள்ளப்பட்டது. மீள்குடியமர்ந்த மக்களின் விபரங்கள் அட்டவணை 01, 02 என்பனவற்றில் தரப்படுகின்றன.

## மீள்குடியேற்றம் தொடர்பான விவரங்கள்

அட்டவணை : 01

கூல	கி.அ.மி கூல.	கி.அ.மி	மொத்த குடும்பங்கள்	அங்கத்தவர்கள்
1	J/418	மணற்காடு	274	1018
2	J/419	குடத்தனை	47	126
3	J/420	குட கரையூர்	37	87
4	J/421	பொற்பதி	15	41
5	J/422	அம்பன்	97	283
6	J/423	நாகர்கோவில் கிழக்கு	206	761
7	J/424	நாகர்கோவில் மேற்கு	170	626
8	J/425	நாகர்கோவில் தெற்கு	93	312
9	J/426	செம்பியன்பற்று வடக்கு	359	1053
10	J/427	செம்பியன்பற்று தெற்கு	171	626
11	J/428	மருதங்கேணி	423	1225
12	J/429	வத்திராயன்	376	1137
13	J/430	உடுத்துறை	554	1623
14	J/431	ஆழியவளை	391	1137
15	J/432	வெற்றிலைக்கேணி	256	832
16	J/433	முள்ளியான்	349	1215
17	J/434	போக்கறுப்பு	121	444
18	J/435	சுண்டிக்குளம்	மீள்குடியேற்றாத பிரதேசம்	
		மொத்தம்	<b>3939</b>	<b>12546</b>

அட்டவணை 02

இல.	மீள்குடியேற்றத் திகதி	மீள்குடியேற்றம் செய்யப்பட்ட கி.அ பிரிவுகள்
01	2010.08.10	அம்பன் கிழக்கு
02	2010.09.10	செம்பியன்பற்று வடக்கு
		செம்பியன்பற்று தெற்கு
		மருதங்கேணி
		வத்திராயன்
		உடுத்தறை
		ஆழியவளை
03	2011.07.03	வெற்றிலைக்கேணி
		முள்ளியான்
		போக்கறுப்பு
05	2011.07.18	நாகர்கோவில் மேற்கு,
		நாகர்கோவில் தெற்கு
05	2012.04. 04	நாகர்கோவில் கிழக்கு

**2. வீடு , சுகாதார வசதிகள்**

மீள்குடியேற்றத்தின் போது மக்களின் வதிவிட தேவையை உடனடியாக நிறைவேற்றும் பொருட்டு முன்னுரிமையடிப்படையில் தற்காலிக வீடுகள், சுகாதார வசதிகள் வழங்கப்பட்டன. பொருளாதார அபிவிருத்தி அமைச்சினூடான வடக்கின் துரித மீட்சித்திட்டம் (குடிநீர்திட்டம்-25.82 மில்லியன்), இந்திய அரசாங்கம், அமைச்சுக்கள் மற்றும் அரச சார்பற்ற நிறுவனங்கள் (ZOA, SDC, Caritas Hudec, Sri Lankan Red Cross, World Vision) என்பவற்றின் நிதியீட்டத்துடன் படிப்படியாக உரிய விதிமுறைகளுடன் வழங்கப்பட்டு வருகின்றன. நிரந்தரவீடு, சுகாதார வசதிகள் தொடர்பாக முன்னெடுக்கப்பட்டு பூர்த்தியாக்கப்பட்டுள்ள செயற்திட்டங்களான வீடு, சுகாதார வசதி தொடர்பான விபரங்கள் அட்டவணை 02, 03 என்பனவற்றில் தரப்படுகின்றன.

அட்டவணை 03 - சுகாதார வசதிகள், தற்காலிக நிரந்தர வீடுகள் தொடர்பான விபரங்கள்

இல	கி.அ.பி இல.	கி.அ.பி	தற்காலிக வீடுகள்	பகுதிச் சேதம்		முழுமைச் சேதம்	
				பூர்த்தி	முன்னேற்றம்	பூர்த்தி	முன்னேற்றம்
1	J/418	மணற்காடு					
2	J/419	குடத்தனை					
3	J/420	குட கரையூர்					
4	J/421	பொற்பதி					
5	J/422	அம்பன்					21
6	J/423	நாகர்கோவில் கிழக்கு	53				81
7	J/424	நாகர்கோவில் மேற்கு	67				70
8	J/425	நாகர்கோவில் தெற்கு	22	12		7	
9	J/426	செம்பியன்பற்று வடக்கு	173	4	31	174	
10	J/427	செம்பியன்பற்று தெற்கு			20	111	
11	J/428	மருதங்கேணி		27		197	
12	J/429	வத்திராயன்				230	
13	J/430	உடுத்தறை	100			378	
14	J/431	ஆழியவளை	100			271	
15	J/432	வெற்றிலைக்கேணி				134	2
16	J/433	முள்ளியான்				233	4
17	J/434	போக்கறுப்பு			9	31	38
18	J/435	சுண்டிக்குளம்					
மொத்தம்			515	43	60	1766	216

வணுமை அடிப்படையிலும் சுனாமித் திட்டத்தின் கீழும் வழங்கப்பட்டு 2010, 2011 ம் ஆண்டுகளில் பூர்த்தியாக்கப்பட்ட வீடுகளின் விபரங்கள் அட்டவணை 04 ல் தரப்பட்டுள்ளன.

அட்டவணை.04 - சுனாமி, NEHRP திட்டங்கள் (2011ம் ஆண்டு பூர்த்தியாக்கப்பட்டவை)

கிராம அ.பி	முழுமைச் சேதம்	பகுதிச் சேதம்	கிராம அ.பி	முழுமைச் சேதம்	பகுதிச் சேதம்
J/418	8	1	J/422	6	9
J/419	2	13	J/425	32	
J/420	1	14	மொத்தம்	49	37

**3. வாழ்வாதார அபிவிருத்தி**

வடமராட்சி கிழக்கு மக்களின் தொழில் பரம்பலை நோக்கினால், 57 சதவீதமானோர் கடற்றொழிலும், 17 சதவீதமானோர் விவசாயத் தொழிலிலும், 07 சதவீதமானோர் சுயதொழிலிலும், 06 சதவீதமானோர் கூலித் தொழிலிலும், 04 சதவீதமானோர் அரச மற்றும் கூட்டுறவு சார் தொழிலிலும், 08 சதவீதமானோர் பிறதொழில்களிலும் ஈடுபடுகின்றனர்.

மீள்கூடியேற்றத்தின் பின்னர் இம்மக்களின் வாழ்வாதார மேம்பாடு ஆனது, பொருளாதார அமைச்சு (மீளொழுச்சித்திட்டம்), கடற்றொழில் மற்றும் நீரியல் வளங்கள் திணைக்களம், விவசாயத் திணைக்களம், அரச சார்பற்ற நிறுவனங்கள் மற்றும் தொடர்புடைய அமைச்சுக்கள், (சிறுவர் அபிவிருத்தி மகளிர் விவகார அமைச்சு போன்றவை) அரச

மற்றும் தனியார் அமைப்புகளின் நிதியீட்டத்துடன் மீள்குடியேறிய அனைத்து மக்களும் கருத்திலெடுக்கப்பட்டு அம்மக்களுக்குரிய வாழ்வாதார உதவிகள், சுழற்சிமுறைக்கடன், பயிற்சிநெறிகள் என்பன முன்னெடுக்கப்பட்டு வருகின்றன.

2010 ஆம் ஆண்டு மீள்குடியேற்றம் நடைபெற்ற பின்னர் 2014 ஆவணி மாதம் வரை முன்னெடுக்கப்பட்ட வாழ்வாதார உதவிகள் அட்டவணை 05 இல் தரப்படுகின்றன.

அட்டவணை 05

இல	கி.அ.பி இல.	Parc ic				UNDP				ZOA				FOR UT		க.தொ.ந.வ. திணை	மீ.கு. அமைச்சு	SAF	Kam ane guma		R AP	மொத்தம்
		க	க	வி	பிற	க	வி	பிற	க	வி	பிற	க	வி	க	வி							
1	J/418	-	-	-	-	-	-	-	-	-	-	-	-	-	1	-	-	-	36	-	37	
2	J/419	-	-	-	-	-	-	-	-	-	-	-	-	-	-	-	-	-	-	-	0	
3	J/420	-	-	-	-	-	-	-	-	-	-	-	-	-	1	-	-	-	20	-	21	
4	J/421	-	-	-	-	-	-	-	-	-	-	-	-	-	1	-	-	-	8	-	9	
5	J/422	-	-	-	-	1	19	4	-	-	-	-	-	-	-	-	-	-	-	-	24	
6	J/423	1	-	-	-	-	-	-	-	-	-	-	-	-	1	-	-	-	-	-	2	
7	J/424	-	-	-	-	-	-	-	-	-	-	-	-	-	1	-	-	-	-	-	1	
8	J/425	-	-	-	-	-	-	-	-	-	-	-	-	-	-	-	-	-	-	-	0	
9	J/426	28	84	-	-	-	137	-	59	27	-	-	-	-	-	-	-	-	-	-	335	
10	J/427	-	-	158	34	-	-	-	-	-	-	-	-	-	-	-	-	-	-	-	192	
11	J/428	96	-	-	-	-	-	16	-	52	-	-	65	-	-	-	-	-	35	-	264	
12	J/429	105	-	25	-	-	-	-	-	66	-	-	-	-	66	-	-	-	15	-	211	
13	J/430	52	-	-	-	-	-	-	203	22	-	85	-	-	-	-	-	-	-	-	362	
14	J/431	103	-	-	-	-	-	-	-	1	40	-	-	-	-	-	-	-	-	-	144	
15	J/432	34	-	-	-	42	-	-	-	47	40	-	-	-	-	-	-	-	-	-	163	
16	J/433	39	-	-	-	46	-	-	80	95	-	-	-	-	-	-	-	-	15	-	275	
17	J/434	-	-	-	-	4	65	8	-	-	-	-	-	-	-	-	-	-	10	-	87	
18	J/435	மீள்குடியேற்றாத பிரதேசம்																				
Total		458	84	183	34	230	84	28	342	315	80	150	64	75							2127	

மேற்குறிப்பிட்ட நிறுவனங்களுடன் OFFER CEYLON, LEADS, IOM, Sewa Lanka, SAH போன்ற நிறுவனங்கள் அந்நிறுவனங்களுக்கென ஒதுக்கப்பட்ட மையக்கிராமங்களில் மக்களின் வாழ்வாதாரத்தை மேம்படுத்துவதில் முன்னின்று செயலாற்றுவதுடன், வாழ்வாதாரத்திற்கு அத்தியாவசிய உட்கட்டமைப்பு வசதிகளையும் மேம்படுத்துவதில் முன்னின்று செயற்பட்டு வருகின்றன.

4. கல்விசார் விருத்தி

மீள்குடியேற்றத்தின் பின்னர் மாணவர்களின் கல்வி நடவடிக்கைகளை மேம்படுத்தும் முகமாக பாதிக்கப்பட்டு முற்றாகவோ பகுதியாகவோ சேதமடைந்திருந்த பாடசாலைகள் உரிய முறையில் புனர் நிர்மாணம் செய்யப்பட்டுள்ளன. மேலும் அப்பாடலைகளுக்குரிய தேவைப்பாடுகள், கல்வித்திணைக்களம், பொருளாதார அபிவிருத்தி அமைச்சு (வடக்கின் துரித மீட்சித்திட்டம்-36.8மில்லியன்), பாராளுமன்ற

உறுப்பினர்களின் பன்முகப்படுத்தப்பட்ட வரவு செலவுத்திட்ட நிதி மற்றும் அரச சார்பற்ற நிறுவன நிதி என்பவற்றின் உதவியுடன் நிறைவேற்றப்பட்டு வருகின்றன.

2010 ஆம் ஆண்டு மீள்குடியேற்றம் நடைபெற்ற பின்னர் 2014 ஆவணி மாதம் எமது பிரிவினா அமைந்துள்ள 18 பாடசாலைகளில் கல்வி சார் மேம்பாட்டு நடவடிக்கைகள் முன்னெடுக்கப்படுவதன் பொருட்டு அடிப்படை வசதிகள் மேற்கொள்ளப்பட்டுள்ளமை குறிப்பிடத்தக்கது..(அட்டவணை 06)

### 5. சமூக பொருளாதார மேம்பாடு தொடர்பானவை

மீள்குடியேற்றத்தின் பின்னர் பொருளாதார அபிவிருத்தி அமைச்சினால் மேற்கொள்ளப்பட்ட 'வடக்கின் துரித மீட்சித்திட்டம்' ஊடாக உள்ளக மற்றும் உட்பிரதேச வீதிகளின் திருத்தம் (188.53 மில்லியன்), சுகாதாரசேவை சார் கட்டமைப்புகள் (41.98 மில்லியன்), அரச அலுவலகங்கள் (38.93 மில்லியன்), (கூட்டுறவுச்சங்கங்கள், சந்தை வசதிகள் உள்ளிட்ட சமூகக்கட்டமைப்புகள் (29.07 மில்லியன்) நீர்விநியோகம் (25.82 மில்லியன்) என்பனவும் வேறு சில வேலைத்திட்டங்கள் 'மீள்குடித்திட்டம்' இன் கீழ் நிதியொதுக்கப்பட்டு புனரமைக்கப்பட்டுள்ளன.

'வடக்கின் வசந்தம்' நிகழ்ச்சித் திட்டத்தின் கீழ் மின்சாரவசதிகள் ஆனது அனைத்துக் கிராம அலுவலர் பிரிவுகளுக்கும் கிடைக்கும் வண்ணம் நடவடிக்கைகள் எடுக்கப்பட்டு 90 சதவீதத்திற்கும் அதிகமான பிரதேசங்களின் நிலையான வீடுகளுக்கு வழங்கப்பட்டிருப்பதுடன் எஞ்சியுள்ள பிரதேசங்களுக்கும் வழங்குவதற்குரிய ஏற்பாடுகள் மேற்கொள்ளப்பட்டுள்ளன.

அரசாங்கத்தினால் மேற்கொள்ளப்பட்டு வரும் சமூக பொருளாதார செயற்றிட்டங்களான வாழ்வின் எழுச்சி (திவிநெகும்), தேசத்தின் நிழல் (தயட்டசெவன), போசாக்கு வார நிகழ்ச்சித்திட்டம், டெங்கு வார விழிப்புணர்வு போன்றன உரிய அரச நிறுவனங்களுடன் இணைந்து மேற்கொள்ளப்பட்டு வருகின்றன.

பாராளுமன்ற உறுப்பினர்களின் பன்முகப்படுத்தப்பட்ட வரவு செலவுத்திட்ட நிதியின் கீழ் முன்னுரிமைப்படுத்தப்படும் தேவைப்பாடுகள் வருடாந்தம் நிறைவேற்றப்பட்டு வருகின்றன. சமய ரீதியான, விளையாட்டுத்துறை ரீதியான, முன்பள்ளி மற்றும் பாடசாலைகளின் கல்வி மேம்பாடு நோக்கிய செயற்றிட்டங்கள் முன்மொழியப்பட்டு பூர்த்தி செய்யப்படுகின்றன.

அத்துடன் மக்களின் வாழ்வாதார தேவைகள் இனங்காணப்பட்டு அவற்றை மேம்படுத்தும் பொருட்டு பல்வேறுபட்ட நிகழ்ச்சித்திட்டங்கள், செயற்றிட்டங்கள் பிரதேச செயலகத்தினால் மற்றைய அரச மற்றும் அரச சார்பற்ற நிறுவனங்களுடன் ஒருங்கிணைக்கப்பட்டு மேற்கொள்ளப்பட்டு வருகின்றன. உள்மேம்பாட்டு நிகழ்ச்சித்திட்டம், விழிப்புணர்வுக்கருத்தரங்குகள் (சுகாதாரம், மனித உரிமைகள் போன்றவை)

மேலும், பிரதேச செயலகத்தினால் மக்களின் 'குறைகள்' கோட்பாடு, மக்கள் பங்கேற்புடனான ஒருங்கிணைந்த செயற்பாடுகள் மற்றும் வெளிப்படைத்தன்மை போன்றன நடைமுறைப்படுத்தப்படும் அபிவிருத்திச் செயற்பாடுகளில் உள்ளவாங்கப்பட்டு செயற்படுத்தப்பட்டு வருவதனால் அபிவிருத்திச் செயற்றிட்டங்கள் வினைத்திறனுடன் நிறைவேற்றக் கூடியதாகவுள்ளன.

2010 ஆம் ஆண்டு மீள்குடியேற்றம் நடைபெற்ற பின்னர் 2014 ஆவணி மாதம் வரை எமது பிரிவினாள் மேற்கொள்ளப்பட்ட அனைத்துச் செயற்றிட்டங்களின் தொகுப்பு அட்டவணை 06 இல் தரப்படுகின்றது.

அட்டவணை 06 **நடைமுறைப்படுத்தப்பட்ட திட்டங்கள் - 2013**

தொ. இல	நிதி மூலம்	பிரதேச செயலர் தங்குமிடம் - மருதங்கேணி ஆண்கள் கூட்டு தங்குமிடம்	திட்டங்களின் எண்ணிக்கை	அலகுகளின் எண்ணிக்கை	நிதி ஒதுக்கீடு (மில்லியன் ரூபாய்)	செலவீனம் 30.11.2013ல் (மில்லியன் ரூபாய்)	தலை			பிற
							முடிவடைந்தது	முன்பேற்றவில்லாதது	இடைநிறுத்தப்பட்டது	
1	பொ.நி.அ (CARE Project)	பிரதேச செயலர் தங்குமிடம் - மருதங்கேணி ஆண்கள் கூட்டு தங்குமிடம்	1		9.50	7.99	1			2011
2		கெயர் திட்டம்	1		17.50	14.32	1			2011
				2		27.00	22.31	2		
<b>பொருளாதார அபிவிருத்தி அமைச்சு - வடக்கின் குறித மீட்சித்திட்டம் -ENReP</b>										
3	பொ.அ.அ (ENReP)	மருதங்கேணி வீதிகள் தொகுதி 1	6		22.63	17.73	6			2011
4	பொ.அ.அ (ENReP)	மருதங்கேணி வீதிகள் தொகுதி 2	5		33.46	27.39	5			2011
5	பொ.அ.அ (ENReP)	மருதங்கேணி வீதிகள் தொகுதி 3	3		39.00				3	2011
6	பொ.அ.அ (ENReP)	மருதங்கேணி வீதிகள் தொகுதி 4	6		44.31	35.61	6			2011
7	பொ.அ.அ (ENReP)	மருதங்கேணி வீதிகள் தொகுதி 5	2		50.87				2	2011
8	பொ.அ.அ (ENReP)	மருதங்கேணி வீதிகள் தொகுதி 6	4		33.98	27.13	4			2011
9	பொ.அ.அ (ENReP)	மருதங்கேணி வீதிகள் தொகுதி 7	2		33.09	26.23	2			2011
10	பொ.அ.அ (ENReP)	மருதங்கேணி தனிப்படை வீதி புனரமைப்பு	1		10.68	8.05	1			2011
11	பொ.அ.அ (ENReP)	வத்திராபன் அரசடி வீதி புனரமைப்பு - மருதங்கேணி	1		10.38	9.62	1			2011
12	பொ.அ.அ (ENReP)	கூட்டுறவுச்சங்க கிளை - 04 புனரமைப்பு - மருதங்கேணி	4		10.12	7.19	4			2011
13	பொ.அ.அ (ENReP)	வடமராட்சி கிழக்கு கூட்டுறவுச் சங்க தலைமை காரியாலயமும் கிளையம் அமைத்தல்	1		4.24	3.54	1			2011
14	பொ.அ.அ (ENReP)	வடமராட்சி கிழக்கு கடற்கொழிலாளர் கூட்டுறவுச் சங்க குளிருட்டி அறை புனரமைப்பு	1		4.15	3.04	1			2011
15	பொ.அ.அ (ENReP)	வடமராட்சி கிழக்கு படை அபிவிருத்தி கூட்டுறவுச் சங்க புனரமைப்பு	1		4.91	4.18	1			2011
16	பொ.அ.அ (ENReP)	யா.உடுத்தறை வித்தியாலய வேலைகள் மகா கூரை	1		5.31	4.78	1			2011

17	பொ.அ.அ (ENReP)	யா/ஆழியவளை சி.சி.த.க பாடசாலை கூரை வேலைகள்	1		1.49	1.41	1		2011
18	பொ.அ.அ (ENReP)	யா/செம்பியன்புற்று அ.த.க. பாடசாலை கூரை வேலைகள்	1		0.43	0.38	1		2011
19	பொ.அ.அ (ENReP)	யா/தாண்டையடி ரோ.க.த.க. பாடசாலை கூரை வேலைகள்	1		2.52	2.31	1		2011
20	பொ.அ.அ (ENReP)	யா/மருதங்கேணி இ.த.க. பாடசாலை கூரை வேலைகள்	1		5.00	4.30	1		2011
21	பொ.அ.அ (ENReP)	யா/உடுத்துறை மகா வித்தியாலய கூரை வேலைகள்	1		3.56	3.26	1		2011
22	பொ.அ.அ (ENReP)	யா/உடுத்துறை மகா வித்தியாலய கூரை வேலைகள்	1		1.82	1.58	1		2011
23	பொ.அ.அ (ENReP)	யா/குடத்தனை ரோ.க.த.க பாடசாலை கட்டிடம் புனரமைப்பு (120*25")	1		4.57	4.15	1		2011
24	பொ.அ.அ (ENReP)	யா/கேவில் அ.த.க பாடசாலை கட்டிடம் புனரமைப்பு	1		3.95	3.70	1		2011
25	பொ.அ.அ (ENReP)	யா/வெற்றிலைக்கேணி பரமேஸ்வரா வித்தியாலய வகுப்பறை திருத்தம்	1		2.67	2.20	1		2011
26	பொ.அ.அ (ENReP)	யா/கட்டைக்காடு ரோ.க.த.க பாடசாலை இரண்டுமாடிக்கட்டிட புனரமைப்பு (கீழ்த்தளம்)	1		5.48	4.87	1		2011
27	பொ.அ.அ (ENReP)	கால்நடை வைத்திய அதிகாரி பணிமனை புனரமைப்பு மருதங்கேணி	1		7.06	5.64	1		2011
28	பொ.அ.அ (ENReP)	உடுத்துறை கிராமோதய சுகாதார நிலையம் புனரமைப்பு -	1		3.66	2.70	1		2011
29	பொ.அ.அ (ENReP)	முள்ளியான் ஆரம்ப சுகாதார பாதுகாப்பு நிலையம் புனரமைப்பு - நிலை - 1	1		5.50	5.10	1		2011
30	பொ.அ.அ (ENReP)	பிரசவ விடுதி புனரமைப்பு- பிரதேச வைத்தியசாலை மருதங்கேணி	1		5.34	3.80	1		2011
31	பொ.அ.அ (ENReP)	ஆண்கள் விடுதி 12 கட்டில் புனரமைப்பு, அம்புலன்ஸ் தரீப்பிடமும் சமையலறையும் புனரமைப்பு.	1		5.02	3.17	1		2011
32	பொ.அ.அ (ENReP)	வைத்திய அதிகாரி பணிமனை தங்குமிடம் திருத்த வேலைகள் - மருதங்கேணி, யாழ்ப்பாணம்	1		4.46	3.20	1		2011
33	பொ.அ.அ (ENReP)	தாதியர் தங்குமிடம் திருத்த வேலைகள் - மருதங்கேணி, யாழ்ப்பாணம்	1		5.24	3.80	1		2011
34	பொ.அ.அ (ENReP)	பெண்கள் விடுதி 12 கட்டில் புனரமைப்பும் ஆர்.எச்							
34		மருதங்கேணி சிறுநண்டிச்சாலை புனரமைப்பும்	1		5.46	2.95	1		2011
35	பொ.அ.அ (ENReP)	அனுமதி அறை, தண்ணீர் தாங்கி, மீன்பிறப்பாக்கி இயந்திர அறை புனரமைப்பு - மருதங்கேணி	1		5.45	2.71	1		2011

36	பொ.அ.அ (ENReP)	முள்ளியான் ஆரம்ப சுகாதார பாதுகாப்பு நிலையம் புனரமைப்பு - நிலை - 1	1	1.85	1.43	1			2011
37	பொ.அ.அ (ENReP)	மருதங்கேணி பிரதேச செயலகம் (கட்டம் 1,2)	1	14.04	5.55				2011
38	பொ.அ.அ (ENReP)	பிரதேச சபை உப அலுவலகம், மருதங்கேணி	1	4.82	3.79	1			2011
39	பொ.அ.அ (ENReP)	தாளையடி தபால்கந்தோர், மருதங்கேணி	1	5.78	4.00	1			2011
40	பொ.அ.அ (ENReP)	நாகர்கோவில் சந்தை அமைத்தல், மருதங்கேணி	1	5.65	3.93	1			2011
41	பொ.அ.அ (ENReP)	அம்பன் கமநல நிலையம், மருதங்கேணி	1	7.23	6.03	1			2011
<b>வடக்கின் குறித அபிவிருத்தித் திட்டம் திட்டம் மொத்தம்</b>			<b>63</b>	<b>425.18</b>	<b>260.44</b>	<b>57</b>		<b>5</b>	
<b>வொருளாதார அபிவிருத்தி அமைச்சு - மீளொழ்ச்சித்திட்டம் (Re-Awakening Project)</b>									
42	பொ.அ.அ (RAP)	உள்ளக வீதி புனரமைப்பு	1	1.70	0.62	1			2011
43	பொ.அ.அ (RAP)	உள்ளக வீதி புனரமைப்பு	1	1.60	1.56	1			2011
44	பொ.அ.அ (RAP)	உள்ளக வீதி புனரமைப்பு	1	1.70	1.59	1			2011
45	பொ.அ.அ (RAP)	உள்ளக வீதி புனரமைப்பு	1	2.20	2.05	1			2011
46	பொ.அ.அ (RAP)	உள்ளக வீதி புனரமைப்பு	1	1.60	1.55	1			2011
47	பொ.அ.அ (RAP)	உள்ளக வீதி புனரமைப்பு	1	0.83	1.76	1			2011
48	பொ.அ.அ (RAP)	உள்ளக வீதி புனரமைப்பு	1	1.50	1.49	1			2011
49	பொ.அ.அ (RAP)	பிள்ளையார கோயில் வீதி புனரமைப்பு	1	1.24	0.91	1			2011
50	பொ.அ.அ (RAP)	தனிப்பனை வீதி புனரமைப்பு	1	4.37	1.97	1			2011
51	பொ.அ.அ (RAP)	மாளியவளை அம்மன் கோயில் வீதி புனரமைப்பு	1	1.39	1.06	1			2011
52	பொ.அ.அ (RAP)	பாளைய கோயில் குளம்	1	0.95	0.43	1			2011
53	பொ.அ.அ (RAP)	மருதங்குளம்	1	1.10	0.90	1			2011
54	பொ.அ.அ (RAP)	மருதங்குளம்	1	1.12	0.60	1			2011
55	பொ.அ.அ (RAP)	சிக்கல் குளம்	1	0.61	0.55	1			2011

56	பொ.அ.அ (RAP)	மருதமீக்குளம்	1		1.01	0.95	1			2011
57	பொ.அ.அ (RAP)	பெரியகுளம்	1		1.19	0.11			1	2011
58	பொ.அ.அ (RAP)	சிக்கப்பன் குளம்	1		0.61	0.10			1	2011
59	பொ.அ.அ (RAP)	தனிப்பள்ள இணைப்பு வீதி - 0.15 ம.அ	1		0.17	0.09	1			2011
60	பொ.அ.அ (RAP)	கனாமி உள்ளக வீதி மேற்கூப்பக்கம் - 0.15 ம.அ	1		0.28	0.31	1			2011
61	பொ.அ.அ (RAP)	கனாமி உள்ளக வீதி கிழக்கூப்பக்கம் - 0.15 ம.அ	1		0.38	0.32	1			2011
62	பொ.அ.அ (RAP)	கனாமி உள்ளக பிரதான வீதி - 0.95 ம.அ	1		1.06	1.17	1			2011
63	பொ.அ.அ (RAP)	மீனவர் வெளியிணைப்பு இயந்திரம் பாதுகாப்பு அறை	1		0.44	0.33	1			2011
64	பொ.அ.அ (RAP)	மீனவர் வெளியிணைப்பு இயந்திரம் பாதுகாப்பு அறை	1		1.39	1.58	1			2011
65	பொ.அ.அ (RAP)	மீன்சந்தை	1		0.26	0.27	1			2011
66	பொ.அ.அ (RAP)	பொதுநோக்கு மண்டபம்	1		1.24	1.11	1			2011
67	பொ.அ.அ (RAP)	பொதுநோக்கு மண்டபம்	1		1.90	1.90	1			2011
68	பொ.அ.அ (RAP)	பொதுநோக்கு மண்டபம்	1		1.27	1.27	1			2011
69	பொ.அ.அ (RAP)	பொது கிணறு	1		0.39	0.29	1			2011
70	பொ.அ.அ (RAP)	பொது மண்டபம்	1		1.43	1.43	1			2011
71	பொ.அ.அ (RAP)	முன்பள்ளி	1		0.45	0.00			1	2011
<b>மீன் எழுச்சித்திட்டம் திட்டம் பொத்தம்</b>			<b>30</b>		<b>35.38</b>	<b>28.27</b>	<b>27</b>		<b>3</b>	
<b>வீட்டுத்திட்டம் தொடர்பானவை</b>										
73.0	இந்திய இலங்கை அரசின் வீடமைப்புத் திட்டம் (UN Habitat)	இந்தியன் வீட்டுத்திட்டம் - முதலாம் கட்டம் - 88 வீடுகள்	1	88	48.40		56			2012-2013
74.0	இந்தியன் வீட்டுத்திட்டம் - 11 வீடுகள்	இந்தியன் வீட்டுத்திட்டம் - இரண்டாம் கட்டம் - 11 வீடுகள்	1	11	6.05		1			2012-2013

75.0		இந்தியன் லீட்டுத்திட்டம் - 35 இரண்டாம் கட்டம் - வீடுகள்	1	35	19.25		26		2012-2013
76.0	Caritas Hudec	கரித்தாஸ் இலங்கை - 20 அலகுகள்	1	20	9.00		20		2012-2013
77.0	World Vision	வேல்ட் விசன் - 12	1	12	5.99		12		2012-2013
78.0	SDC	சுவீஸ் அபிவிருத்திக்கும் கூட்டுறவுக்குமான நிறுவனம்	1	829	48.95		440		2012-2013
<b>வீட்டுத்திட்டம் மொத்தம்</b>			<b>6</b>	<b>995</b>	<b>137.64</b>		<b>555</b>		<b>2012-2013</b>

**அமைச்சுக்களினால் நடைமுறைப்படுத்தப்பட்ட வேலைத்திட்டங்கள்**

79.0	மீள்குடி யேற்ற அமைச்சு	மலசலகூடம் -2013	55		3.30	3.30	55		2013	
80.0		மலசலகூடம் -2014	15		0.90	3.30	15		2014	
81.0	பொ.அ. அமைச்சு	மகிந்த சிந்தனை பாடசாலை வேலைத்திட்டம்-2012 1 யா/செம்பியன்பற்று ரோகதகபாடசாலை 2 யா/கட்டக்காடு ரோகதகபாடசாலை 3 யா/கேவில் அதகபாடசாலை 4 யா/மாமுளை அதகபாடசாலை 5 யா/வெற்றிலைக்கேணி ரோகதகபாடசாலை	1	5	2.50	2.50	1		2012	
82.0	பொ.அ. அமைச்சு	மகிந்த சிந்தனை பாடசாலை வேலைத்திட்டம்-2013 யா/உடுத்தறை இந்து ஆரம்ப பாடசாலை	1	1	0.50	0.50	1		2013	
83.0	கல்வி அமைச்சு	மகிந்தோதய விஞ்ஞான ஆய்வுகூடம் - யா/உடுத்தறை மகா வித்தியாலயம்	1	1	8.0	8.0	1		2013-2014	
84.0		அம்பன் உவந்தித்தடுப்பணை	1	1	2.0	1.0				
85.0		யா/நாகர்கோவில் மகா வித்தியாலய மைதானத்தில் வெள்ளத்தடுப்பு நுட்பவடிக்கை	1	1	0.5	0.5	1		2013	
86.0	அளர்த்த முகாமை த்துவ அமைச்சு	செம்பியன் பற்று வடக்கு வெள்ளநீர் வாய்க்கால்கள் அமைப்பு	1	1	1.0	1.0	1		2013	
87.0	பொ.அ. அமைச்சு	திவிநெஞ்சம் -1ம் கட்டம் திவிநெஞ்சம் -2ம் கட்டம் திவிநெஞ்சம் -3ம் கட்டம் திவிநெஞ்சம் -4ம் கட்டம் திவிநெஞ்சம் -5ம் கட்டம் திவிநெஞ்சம் -6ம் கட்டம்	06	06					பிரிவில் வசீகரும் அனைத்து மக்களும் முன்னுரிமையுடையதில் தெரிவு ஒவ்வொரு கட்டங்களிலும் செய்யப்பட்டதன் மூலம் பயன் பெற்றுள்ளனர்	2012-2014

**கல்வி தொடர்பானவை**

88.0	SDC	யா/உடுத்தறை மகா வித்தியாலயம் புனர் நிர்மாணம்	01	01			1		
89.0	SDC	யா/உடுத்தறை மகா வித்தியாலயம் -அதிபர் வீடுதி		01			1		
90.0	SDC	யா/உடுத்தறை மகா வித்தியாலயம்-ஆசிரியர்கள் வீடுதி		01	22.901		1		2013
91.0	SDC	முன்பள்ளி அபிவிருத்தி	1						மையக் கிராமங்களின் முன்பள்ளிகள்
92.0	Sewabanka	யா/நாகர்கோவில் மகா வித்தியாலயம் திருத்தம்	1		2.180		1		2012-2013

93.0		யா.செம்பியன்புற்று றோ.க.த.க. பாடசாலை திருத்தம்	1		3,319	1		2012-2013
94.0		யா.வெற்றிலைக்கேணி றோ.க.த.க. பாடசாலை திருத்தம்	1		3,319	1		2012-2013
95.0	NECORD	யா.நாகர்கோவில் மகா வித்தியாலயம்	2	2	3,906	1		2012-2013
96.0	Save the Children	யா.செம்பியன்புற்று அ.த.க. பாடசாலை	1	1	1,105			2012
97.0		யா.மருதங்கேணி இ.த.க. பாடசாலை	1	1	1,778			2012
98.0		யா.ஆழியவளை சி.சி.த.க. பாடசாலை	1	1	1,68			2012
<b>அனர்த்த முகாமைத்துவ அமைச்சு</b>								
99.0		அம்பன் உ.ஹ.நீர்த்தடுப்பணை யா.நாகர்கோவில் மகா வித்தியாலயம்	1			1.0	1	2012
100		பெரியாறு மெய்யாறுகள் மெய்யாறுகள் மெய்யாறுகள் மெய்யாறுகள்	1			0.5	1	2013
101	அனர்த்த முகாமைத்துவ அமைச்சு	செம்பியன் பற்று வடகூடு வெள்ளநீர் வாய்க்கால்கள்	1			1.0	1	2013
102		பன்முகப்படுத்தப்பட்ட செலவுத்திட்ட நிதி -2012	38		2.14	2.11		2012
103		பன்முகப்படுத்தப்பட்ட செலவுத்திட்ட நிதி -2013	43		1.90	1.65		2013

### 6. நடைமுறைப்படுத்தப்படவேண்டிய செயற்றிட்டங்கள்

வடமராட்சி கிழக்கு பிரதேச செயலகத்தின் நிர்வாகத்திற்குட்பட்ட பிரதேசத்தில் பின்வரும் தேவைப்பாடுகள் 'அவசியமும் அத்தியாவசியமும்' ஆனவையாக மக்களால் உணரப்பட்டு அவர்களால் கோரிக்கை சமர்ப்பிக்கப்பட்டு எதிர்காலத்தில் நிறைவேற்றப்பட வேண்டியவையாகவுள்ளன.


#### தேவைப்பாடுகள்

- பிரதான போக்குவரத்துப்பாதையான பருத்தித்துறை-மருதங்கேணி, கடற்கரையோர பாதையான மாமுனை-கட்டைக்காடு வீதி என்பன திருத்தப்படவேண்டும்
- குடத்தனை - மணற்காடு இணைப்பு வீதி, குடத்தனை - பொற்பதி இணைப்பு வீதி திருத்தப்படவேண்டும்.
- சுனாமி போன்ற அனர்த்த காலங்களில் மக்களைப் பாதுகாப்பாக வெளியேற்றும் பொருட்டு 'வெளியேற்றும் பாதைகள்' பொருத்தமான இடங்களில் அமைக்கப்படல் வேண்டும்
- போக்குவரத்து வசதிகள்தற்போது வழங்கப்பட்டு வருகின்றபோதிலும் மக்களின் அன்றாட தேவை, பிரதேசத்தில் சேவை வழங்கும் உத்தியோகத்தர்களின் வினைத்திறனான சேவை கருதி மேலும் அதிகரிக்கப்படல் வேண்டும்.
- வைத்திய வசதிகள் குறைவாகவுள்ள பிரதேசங்களில் அமைந்துள்ள சேவைநிலையங்களின் சேவை மேலும் மெருகூட்டப்படவேண்டும்.



வடமராட்சி கிழக்கில்  
கிடைத்த புராதன  
நாணயங்கள்


கி.மு. 3இல் திருந்து  
பிரித்தானியர்  
காலம் வரை




குடார்பு வெளிச்சவீடு



வெளிச்சவீடு - வெற்றிலைக்கேணி



உடுத்துறையில் கிடைத்த முத்திரை



வலிக்கண்டி, குடத்தனையில் 2012ம் ஆண்டு  
கண்டெடுக்கப்பட்ட ஒல்லாந்தர்  
காலத்திற்குரிய நாணயங்கள்

## இடியம் உள்நிதி அன்றி... இடியம் உள்நிதி அன்றி...

ஒரு சமூகத்தின் அல்லது பிரதேசத்தின் இருப்புக்கள் உறுதிப்படுத்தப்பட வேண்டுமாயின் அப்பிரதேசத்தின் வரலாறுகள் ஆவணப்படுத்தப்பட வேண்டிய தேவைகள் உள்ளது. இத்தகைய ஓர் நோக்கினை முன்வைத்தே இம் மருதசாகரம் வெளிவருகின்றது. “மருத சாகரம்” வடமராட்சி கிழக்கு பிரதேச செயலக எல்லைக்குட்பட்ட வரலாற்றின் ஒரு பகுதியின் சிறு பகுதியையாவது இன்று வெளிக்கொணர்வதில் மகிழ்வடைகின்றேன். இம் முயற்சி சிறப்பாக அடுத்துவரும் ஆண்டுகளிலும் அமைய வாசகர்களாகிய உங்களின் கருத்துக்களும் தகவல்களும் உந்துசக்தியாக அமையும். இக்கட்டுரைகள் வெளிக்கொணர்ந்த தகவல்களுக்கு மேலதிகமான தகவல்களையும் நாம் எதிர்பார்த்துக் காத்திருக்கின்றேன்.

“மருத சாகரம்” என்பது மருத நிலத்தினையும், நெய்தல் நிலத்தினையும் மையமாக வைத்து பெயர் சூட்டப்பட்டுள்ளது. அது மட்டுமன்றி மருத சாகரம் தாங்கி வரும் விடயங்கள் நெல் மணி போன்று விலைமதிப்பற்றதாகவும், கடல் போல் ஆழமானதாகவும் அமையவேண்டுமென்பதும் எனது விருப்பமாகும்.


காலத்தின் தேவையுணர்ந்து வெளிவருகின்ற இம் மலரிற்கு உதவிநின்ற அனைவரையும் நன்றியறிதலுடன் வணங்கிநிற்கின்றேன். இந் நிலையில் இந்நூல் உருவாக்கத்திற்கு நிதியினை ஒதுக்கீடு செய்த வடமாகாண கல்வி பண்பாட்டலுவல்கள் விளையாட்டுத்துறை மற்றும் இளைஞர் விவகார அமைச்சிற்கு முதற்கண் நன்றியினைத் தெரிவித்துக் கொள்கின்றேன்.

தகுந்த நேரத்தில் சிறந்த அறிவுரைகளோடு மருத சாகரத்திற்கு ஆக்கங்களை வழங்கி எம்மை வழிநடத்திய மதிப்பிற்குரிய பிரதேச செயலாளர் திரு.ந.திருலிங்கநாதன் அவர்களிற்கும் நன்றியினைத் தெரிவித்துக் கொள்கின்றேன்.

இவ் வெளியீட்டிற்கு ஆசிச்செய்திகளை வழங்கிய சமயப் பெரியார் களிற்கும், வாழ்த்துச் செய்திகளை வழங்கிய உயர் அதிகாரிகளிற்கும் மனமார்ந்த நன்றிகளைத் தெரிவித்துக் கொள்கின்றேன். இவ்வெளியீடு சிறப்பாக வெளிவருவதற்கு கட்டுரைகளை வழங்கி எமக்கு ஆக்கமும் ஊக்கமும் தந்த கட்டுரையாளர்களிற்கும், அவர்களிற்கு தேவையான தகவல்களை வழங்கியவர்களிற்கும் நன்றிகளை தெரிவித்துக் கொள்கின்றேன். இவ்வெளியீட்டிற்கான குழுப் படத்தினை எடுத்துதவிய குகன் ஸ்ரீடியோ உரிமையாளர்க்கும், நன்றியினைத் தெரிவிப்பதில் நிறைவடைகின்றேன்.


மேலும் மருதசாகரத்திற்கான வெளியீட்டுரையினை நிகழ்த்திய மருதங்கேணி கிராமஅலுவலர் திரு.மூ.வ.தவராஜா அவர்களிற்கும், நயப்புரையை வழங்கிய கவிஞர் இ.த.ஜெயசீலன் (பிரதேச செயலாளர், வடமராட்சி வடக்கு) அவர்களிற்கும் , முதற்பிரதி மற்றும் சிறப்புப் பிரதிகளினைப் பெற்றுக்கொண்ட அன்புள்ளங்களிற்கும் நன்றியினைப் பகிர்கின்றேன். மேலும் இக்கட்டுரைகளை செவ்வை பார்ப்பதற்கு உதவிய செல்வி.ம.கேதுசா, திரு.சி.சுதர்சன் , திரு.கு.பாலமுரளி , திரு.கு.கார்த்தீபன் , திரு.ப.தயானந்தன் அவர்களுக்கும் நன்றியினைத் தெரிவிப்பதுடன், இம் மலரின் வெளியீடு சிறப்பாக வெளிவருவதற்கு காலத்திற்குக் காலம் கருத்துக்களையும், வழிகாட்டல்களையும் மேற்கொண்ட கலாசாரப் பேரவை உறுப்பினர்களிற்கும் நன்றியறிதலைத் தெரிவித்துக் கொள்கின்றேன். அத்துடன் இம் மலரினை சிறப்பாக குறுகியகாலத்தில் பதிப்பித்துத் தந்த S.P.M பிறின்றேர்ஸ் நிறுவனத்தினர்க்கும், மற்றும் இப்பணிக்கு பல்வேறு வகையிலும் உதவிகளைப் புரிந்து நின்ற எமது அலுவலக உத்தியோகத்தர்கள் அனைவரிற்கும் எனது இதயங்களிந்த நன்றியினைத் தெரிவித்துக்கொள்கின்றேன்.

திரு.தி.கார்த்திகேயன்,  
செயலாளர்/கலாசார உத்தியோகத்தர்,  
பிரதேச கலாசாரப் பேரவை,  
பிரதேச செயலகம்,  
வடமராட்சி கழிக்கு.









**SPM-PPD-**  
**0212260055**